



۱۱

# پس پکارھا گل



نوف ۱۸۲

Gul Hayat Institute

رسول بخش پالیجو



# پښتني ټاڙها گل

(کهاڻين جو مجموعو)

رسول بخش پايجو



سنڌي ادبي پبلشنگ ايجنسي

حيدرآباد سنڌ

جنوري ۱۹۸۵ع

ڪتاب: پاسي ڪاڙها گل  
(ڪهاڻين جو مجموعو)  
چپائيندڙ: بلاول لطيف  
چپيندڙ: سردار پرنٽنگ پريس، ڪاڙي کاتو،  
حيدرآباد - سنڌ

چاپو: پهريون  
سال: جنوري ۱۹۸۵ع  
تعداد: ۱۰ هزار



Gul Hayat Institute

---

PASI GARHA GUL (A Collection of short stories)  
By RASOOL BUX PALIJO  
Printed at Sardar Printing Press, Hyd.  
Published by Sindhi Adabi Publishing Agency,  
Gadi Khato, Hyderabad - Sindh.

ذالي

محروم ۽ مظلوم سجاڳ سنڌياڻين جي،  
جپڪي سهڻي لطيف جي سورمين جي نقش قدم تي هلندي،  
پنهنجي ۽ پنهنجي قوم جي تقدير بدلائڻ لاءِ،  
همٿ ۽ سورهياڻي سان جاکوڙ پيون ڪن.

— رسول بخش پليجو

Gul Hayat Institute

## فهرست

| صفحو           | عنوان             |    |
|----------------|-------------------|----|
| ۸-۱            | مختصر تعارف       | ۰۱ |
| ۳۸-۹           | جتي ياهم ڀري      | ۰۲ |
| ۷۵-۳۹          | پيسي ڪاڙها ڪل     | ۰۳ |
| ۸۹-۷۶          | سچ جو ڏينهن       | ۰۴ |
| ۱۰۸-۹۰         | اڄ آڳوڻا آڻيا     | ۰۵ |
| ۱۱۵-۱۰۹        | وڏيو هئين ته ويهه | ۰۶ |
| ۱۵۲-۱۱۶        | بختاور            | ۰۷ |
| (برسات ۾ ڇپيل) |                   |    |
| آگسٽ ۱۹۸۴ع     |                   |    |

Gul Hayat Institute

## مختصر تعارف

رڳو گذريل پنجن سالن جي عرصي ۾ لکيل سنڌي ادب جو ئي جائزو وٺبو ته به معلوم ٿيندو ته اسان ادب ۾ صيحتمند ۽ صالح قدرن جو اضافو ڪندا رهيا آهيون. سنڌي اديب سنڌ ۾ لکندو رهيو هجي يا دنيا جي ڪنهن به ٻئي حصي ۾، هو هر حالت ۾ جديدترين معلومات جي تلاش ۾ رهي ٿو، پڙهي ٿو، خيال ۽ حوصلي سان لکي ٿو، پاڻ کي ذهينوار ۽ فرض شناس سمجهي لکي ٿو، بهترين تحريرون پڙهي ٿو، ڪوشش ڪري ٿو ته هو هڪ اديب جي زندگي گذاري ۽ انساني سماج ۾ جيڪو ڪم کيس ڪرڻ گهرجي سو ڪندو هلي. مخالف به انهيءَ ڳالهه جي اقرار ڪرڻ کان رهي نه سگهندا ته سنڌ جي اديبن جي اڪثريت فڪري طرز عمل رکي ٿي. سنڌ جا اديب نظرياتي وفاداريءَ جو ثبوت ڏين ٿا ۽ هر اهڙي سوال تي جيڪو ڪانڊن نظرياتي سنگت ۽ سات جي تقاضا ڪري ٿو، هو پاڻ ۾ ملي اهڙي سنگت ۽ اهڙو ساٿ پٺائين ٿا ۽ هڪٻئي سان سهمت رهڻ ۽ سهڪاري رهڻ جو عهدنامو ورجائين ٿا. اهڙا ئي دوست اسان کي سنڌي ادبي سنگت ۾ ملن ٿا ۽ ٻيءَ هر ادبي سنگت ۾ به ملن ٿا جيڪا سڌريل ذهن جا نوجوان هلائين ٿا يا تجربڪار اهڙا بزرگ هلائين ٿا جن جو ادبي تجربو اڌ صديءَ جي ادبي تجربي جيترو آهي.

اهڙي ئي پس منظر ۾ رسول بخش پايجو به لکندو رهيو آهي. اسان گذريل ٿورڙي عرصي ۾ عصري تحريڪن، هم عصر قدرن، تاريخ جي ڪردار، نظرين جي متحرڪ قوت، ۽ جدا جدا

طريقن جي ڦرمار ۽ انساني سماج ۾ سرمايي جي آڌار تي هٿرادو تصورن جي حمايتي بنيادن ۽ جدا جدا طريقن جي آزارن، عذابين، ڏڪن ۽ ڏاکڻن جو ذڪر ڪندا رهيا آهيون. اسان ورجائي ورجائي پئي چيو آهي ته اسان (يا انساني سماج) ڪيترين ئي نمونن نمونن جي غربتن ۽ ملبوسين جو شڪار آهيون پر اسان زنده آهيون، ”آهيون“ ۽ لڳاتار جدوجهد ۾ آهيون ۽ اسين ائين ئي رهنداسون. هنن سوالن تي اسان دنيا جي ٻين زبائن ۾ موجود ادب جي مدد به ورتي آهي، مثال طور اسان ”فلسفي جو ابتدائي ڪورس“ ۽ ”علم تدريس مظلومن لاءِ“ جهڙا ڪتاب ترجو ڪري پڌرا ڪيا آهن. انهيءَ ئي پس منظر ۾ اسان ادبي تنقيد جي موضوع تي به لکيو آهي ۽ پليجي صاحب هن سوالن تي ”سنڌي ذات هنجن“ جي عنوان هيٺ لکي، هن سوال تي به پنهنجو ڪردار ادا ڪيو آهي.

محترم پليجو اڄ به ڪاٺ ۾ آهي، ڪالهه به ڪاٺ ۾ هو ۽ ان کان اڳيون ڏينهن به هن ڪاٺ ۾ گذاريو هو ۽ شايد سڀاڻي جيڪو سچ اڀرندو آهو به پليجو پاڻ ڪنهن آزاد زمين تي ڪاٺ کان ٻاهر ڏسي نه سگهندو پر ائين ٿيندو آهي، ۽ سنڌ جو اديب انهيءَ سچيءَ ۽ سرپستيءَ ڳالهه کان واقف آهي، ۽ اهو ئي سبب آهي جو هو لکي ٿو ۽ سندس ڪتاب بازار ۾ وڪامن ٿا، ماڻهو آهي پڙهن ٿا ۽ پوءِ چون ٿا ته ”دوستو! توهان کي مبارڪ هجي جو اهو ڏينهن پري نه آهي جڏهن اسان هڪٻئي کي ڳري لڳائي پوءِ هڪ وڏي قطار ٺاهي بيهنداسون — تمام وڏي قطار جيڪا هڪ طرف وڃي آفق سان لڳندي ۽ ٻئي طرف آفق وٽان نڪرندي نظر ايندي، ۽ ان وقت ماڻهو قطارون ٺاهي ان قطار ۾ شامل ٿي رهيا هوندا ۽ ان وقت ڪوبه ڪنهن جو غلام نه هوندو.“

پليجي جو ويساهه به ايڏو ئي وڏو ويساهه آهي ۽ هن جو اتساهه به ايڏو ئي وڏو آهي.

پليجو تمام سنو لکي سگهي ٿو، لکي ٿو ۽ تمام گهڻو به لکي سگهي ٿو، پر ڳالهه رڳو ايتري نه آهي: جنهن دور ۾ عام ماڻهو ڪار جي ڊرائيور تي رڳو انهيءَ ڪري اعتماد ڪن ٿا جو آهو ڊرائيور آهي يا ڊاڪٽر تي انهيءَ ڪري اعتماد ڪن ٿا جو آهو ڊاڪٽر آهي توڙي جو زياده حياتيون انهن ئي ”ڊرائيور“ نما ۽ ”ڊاڪٽر“ نما ماهرن جي غفلتن ۽ جهالتن جي ڪري تلف ٿين ٿيون، پليجو جاڳي ٿو، لکي ٿو ۽ پنهنجو پاڻ کي پڌرو ڪري ٿو. سمجھائي ٿو، سڃاڻائي ٿو ۽ قبول ڪرائي ٿو. ان ڪري پليجي جو ادبي ڪردار به ڪافي نمايان ۽ نرالو ٿي رهيو آهي. هن کي معلوم آهي ته ڊاڪٽرن ۽ ڊرائيورن جهڙا ”انڌا اونڌا ويڄ“ رڳو جسمن جي لاءِ ئي نه پر تحريڪن جي لاءِ به نقصانڪار ٿي سگهن ٿا، هاجيڪار ٿي سگهن ٿا. ان ڪري اسين ته سمجهون ٿا ته هن طرح جو به ڪو تعارف پليجي جي پنهنجيءَ اديبائيءَ سوچ جي عين پٽاندر ثابت ٿي نه سگهندو.... پر ”مٿان چوي هروڃ ته هن هيٺيءَ مان ڪين ٿيو!“ بس ڳالهه، ٿي ايتري آهي. ته جناب پليجو سنڌ جي انهن اديبن جي باري ۾ به اختلافي راءِ رکي ٿو جن جو ذڪر مون مٿي منڍ ۾ ٿي ڪيو آهي. جناب پليجو صاحب جيڪو تقرير توڙي تحرير جو صاحب هئڻ جي نماني سان جڳ ملوڪ اديب به آهي سو پاڻ ڪيترن ئي اديبن جي باري ۾ ڄاڻائي ٿو ته ”خير ناهي ته هي صاحب يا هو صاحب“ چوڻ ڇا ٿو گهري، يا، ”جيئن هن“ ”سنڌي ذات هجن ۾“ ڄاڻايو آهي، ”ڪي ماڻهو“ اجائيءَ ڏيگهه، بيڪار بحث، چٽڪي ضد ۽ جهالت ۾ ورتل آهن. پر سندس انهيءَ تصنيف کي به عام طور تي پڙهيو ويو، سمجهيو ويو ۽ اديبن عام طور تي ائين چيو ته ”جيڪي لکي ٿو سو سون آهي ۽ اسان کي پڙهڻ گهرجي.“ ڇو جو سنڌ جي اديب جي ادب سان هڪڙي ”ڳانڍاپي جي ڳالهه“ ٿيل آهي ۽ هن کي ڳالهين تي قائم رهڻو آهي.

پاڻيجي صاحب شاهه جي ڪلام جي باري ۾ تقريرن جي مدد سان جيڪو سمجھائڻ گھريو، ان کي به عام ماڻھو ٽوڙي اديب گھڻو پسند ڪيو ۽ سندس ھڪڙو ڪتاب ٽوڙ ”وڳ ڪيئن وسرياءُ“ گھڻو پڙھيو ويو، جو ان ۾ ادبي تنقيد جي باري ۾ به وضاحتون ملن ٿيون ۽ اميد آھي تہ پاڻيجي محترم جو هي ڪتاب به تمام گھڻو پڙھيو ويندو، جو هن ڪتاب ۾ به صاحب ڪتاب جو آھو ذهن ڪم ڪري رھيو آھي جيڪو انقلابي قوتن کان متاثر آھي ۽ جيڪو پاڻ هڪ انقلابي قوت جو مظهر آھي؛ پر سڀ کان وڌ ڳالھ، تہ سندس زبان تصوراتي ادب (Fiction) ڪلچري ادب ٽوڙي زراعتي ڪلچر جي زبان جي مثالي نثر کان سواءِ دل ڏوڻيندڙ خيالن جو هڪ بهترين مثال آھي. مثال طور پليجو صفحي ۱۴۲ تي لکي ٿو—

”۽ پوءِ ڳوٺ جا نوجوان هوندا هئا ۽ سندن اکيون هونديون هيون — شوخ اکيون، گھوريٺندڙ اکيون، ٿڌڙا ڪيندڙ اکيون، حيرت ڀريل واڙڙيون اکيون، همسيل اکيون، موالِي اکيون، واجهائيندڙ اکيون، عبادت ڪندڙ اکيون، پھرن هيٺان وڇائيندڙ اکيون، چريون ۽ مست اکيون، ڏيڄاريندڙ، منجهائيندڙ، دل جي تار تار کي ڇيڙيندڙ ۽ خوابن جي دنيا ڏانھن سڏيندڙ اکيون. آھي اکيون کيس ڪنھن ان ڄاڻل ٻوليءَ ۾ چونديون هيون: ملوڪان، تون هن ڳوٺ ۾، هن ڌرتيءَ تي، هن آسمان هيٺ اڪيلي ۽ نرالي آھين. تنهنجو ڪوبه ٿاني شريڪ ڪونهي. تون سونھن آھين.“

ملوڪان جي باري ۾ هنن اکين ۽ سونھن جو پس منظر تہ شايد تحقيق گھرندي پر جيڪو موجود آھي آھو به پاڻيجي صاحب جي پنھنجي اھميت جي خيال کان انتهائي اھم آھي ۽ آھو به وڏي غور جي دعوت ڏئي ٿو. پليجي جي ”ملوڪان“ ڪٿي رھي، ان جو ڇا ٿيو، سا خبر ناھي يا اھا ملوڪان سندس ڪھاڻيءَ ”پسي ڳاڙھا گل“ جي هڪ ڪردار ملوڪان ۾ به ڪا آھي، پر

پاڻ پليجو جيڪو جڳ ملوڪ سنڌي ۽ سنڌ دوست آهي ان جي اکين جو الميو اڄ وڌيڪ اهم بڻجي ويو آهي.

جيئن اسان عرض ڪيو پليجو ڪاٺ ۾ آهي. هو هڪ

خطرناڪ اهڙيءَ بيماريءَ جي ور چڙهي ويو آهي جنهن ان جي

عجب جهڙين اکين تي ٻرو اثر ڪيو آهي ۽ پليجي جهڙو شير

مڙس بينائيءَ کان محروم ٿي رهيو آهي. خطرو اهو آهي ته دنيا

جو هڪ انقلابي انسان، خالص، بهادريءَ ۽ انقلابي قوت جو

هڪڙو پيڪر، جڳ جهان جي اکين جهڙين اکين کان ويهي ويندو.

ڇا، اهڙيءَ حالت ۾ مظلوم دنيا اهو ”نماشو“ اکين سان ڏسي

سگهندي؟ ”حيث هجئي ڙي آسمان، توکي حيث هجي!“

پليجو هڪ دنيا جي لاءِ ”سهڻو ماڻهو“ آهي پر هو اڪيلو

نه آهي. سڀاڻي جڏهن ويندا ٿا لهي ۽ ٿينديون اکيون اکين

جهڙيون، تڏهن پليجي جون اکيون به ائين ڳاڻبيون جيئن حضرت

شمعون \* جون ڳايون ويون آهن. اسان چئون ٿا ته پراميتس \*

کي آزاد ڪيو. هنن پهريون دفعو نه سهي پر هزارن سالن کان

پوءِ به وري هڪ دفعو سنڌ کي ۽ ساز ۽ سوز سان آباد هن

ڌرتيءَ کي ملوڪان جي اکين جهڙيون اکيون ڏنيون آهن. توهان

به ڏسو پر پليجي کي به ڏسڻ ڏيو. ”Prometheus chained“

and ”Prometheus unbound“ پراميتس ڪاٺ ۾ ۽ پراميتس

آزاد، ٻنهي جي وچ ۾ ڪو وڏو عرصو ڪونه لڳندو آهي پر

تاريخ جو اهو دور ناواقفيت انديش انسانن جي لاءِ عبرت جو سبب

ٻڌيندو آهي. سڀاڻي ماڻهو پنهنجن محسنن تي مهربان هوندا آهن

۽ اڃا انسان رڳو پنهنجي هٿ جي تريءَ کي به ڏسي نه سگهندا آهن.

\* مشهور فلم ”سمسن ۽ ڊائلا“ ۾ سمسن جي اکين کيڻ

واري واقعي ڏانهن اشارو آهي.

\*\* يوناني ڪٿائي هيرو (Prometheus) جنهن انسان کي باهه

کان واقف ڪيو هو.

جيئن اسان چيو آهي پليجو هر قسم جو سنڌي نثر لکي سگهي ٿو پر انهيءَ ڪمال ۽ طرز جو نثر به لکي ٿو جيڪو شايد هن کان اڳي نه لکيو ويو آهي. پنهنجي هن ڪتاب ۾ هن جو نثر سندس علائقي جي زبان جو بهترين مثال آهي. عورت جي زبان ۾ سنڌي زبان جو نثر جيڪو پليجو هن ڪتاب ۾ آهي ٿو آهو پڙهي وري پڙهڻ جهڙو آهي.

پليجي جو هيءُ ڪتاب ڪهاڻين تي ٻڌل هڪ ڪتاب آهي. هي ڪهاڻيون ته اڳي به شايع ٿيون آهن پر انهن جو وري وري شايع ڪرڻ هر طرح کان ضروري آهي. ڪي ڪهاڻيون جيئن ”سچ جو ڏينهن“ واري ڪهاڻي ٿوريءَ فير ڦار سان وري شايع ڪيون پيون وڃن.

مصنف ڳالهه بولھ جي هٿر جو وڏو ماهر ٿو ڏسڻ ۾ اچي. هرڪا ڪهاڻي هو گفتگوءَ جي فن جي مدد سان اڀاري ٿو. هن جا ڪردار سنڌي سنواٽي ۽ عام فہم آھا زبان ڪم آڻين ٿا جيڪا سنڌن اوسي پاسي هر ماڻھو ڳالھائي ٿو. هن طرح مصنف پنهنجين ڪهاڻين جي مدد سان به پنهنجن ڪردارن جي باري ۾ باريڪ ترين معلومات به مهيا ڪري ٿو سگهي. پھريون به ڪهاڻيون ته زرعي ڪلچر جي زبان تي ٻڌل انساني مڃاڻ جي باري ۾ مهارت مان لکيل ڪهاڻيون آهن باقي ڪهاڻيون سماجي گھرو شعور ڏيندڙ ڪهاڻيون آهن ۽ تمام وڏي حد تائين سنڌريل ۽ سمجھ ڀريون ڪهاڻيون آهن. انهن ڪهاڻين جا موضوع عام ۽ محنت ڪش عوام جي بهادريءَ، محبت، سچ، حوصلي، همت ۽ برداشت جي انهن تصورن تي ٻڌل آهن جيڪي خالي ۽ تصوراتي وٿن جي بجاءِ عملي ۽ واقعي تصور ۽ حالتون ٻڌائين ٿا ۽ سمجھائين ٿا. هنن حالتن ۾ پليجو ائين لکي ٿو جيئن ڪو گورڪي لکندو هجي، جو هن جي اڳيان شاعراڻيءَ دنيا جي جاءِ تي عملي جدوجهد ۽ چڱتائڻ جي دنيا موجود آهي.

هنن ڪهاڻين ۾ پليجو سنڌ جي عوام ۽ محنت ڪش مزدور ۽ هاريءَ جي سماجي حالتن ۾ انهيءَ جوهر جو متلاشي رهيو آهي جيڪو سنڌ ۾ تمام وڏي درجي ۽ معيار سان موجود ته آهي پر سنڌ جي اديب کي به گهڻي ڀاڱي ڏسڻ ۾ ڪونه آيو آهي. مصنف ڇاڪاڻ ته پنهنجي سياسي نظريي جو مبلغ به آهي جيئن هر نظرياتي اديب کي هئڻ گهرجي. هو اهڙي سماج مان پنهنجي سماجيات جا اصول ٺاهي ٿو، سمجهائي ٿو ۽ پکيڙڻ گهري ٿو. پر هر ڪهاڻيءَ جي حالت ۾ هو سنڌ جي ذهن، ريت، حوصلي، همت ۽ برداشت جو راوي آهي. ۽ اها ئي آها روايت آهي جنهن کي ”جيئڻ جي همت“ (Courage to live) ٿو چئجي.

هنن حالتن ۾ پليجو پاڻ کي به هڪ ڪردار جيان پيش ڪري ٿو — گهڻو ڪري هر هڪ سياسي ڪهاڻيءَ ۾. ڪٿي هو وڪيل آهي، ڪٿي قيدي ته ڪٿي هو پنهنجيءَ تحريڪ جو باني ۽ پرچارڪ. پر هر حالت ۾ هو سچو راوي آهي. هن جو هر ڪردار سچو، حقيقي، جهيڙو ڄاڳندو ۽ عوامي قسم جو ڪردار آهي. ڪردار عورتن جي باري ۾ به پليجي جو رويو اهڙو ئي آهي. ملوڪان کان وٺي بختاور تائين، جهڻن پڙهندڙ پاڻ ڏسي سگهندا، هر عورت رڳو بهادر ۽ همت پري نه آهي پر حوصلي واري به آهي ۽ حسين ۽ جميل عورت به.

بيشڪ اها ڳالهه ممڪن آهي، ممڪن ڇا بلڪه سچي آهي ته پليجي سان ۽ ان جي سياسي فڪر ۽ طريقي سان ڪن پڙهندڙن کي اختلاف به هجي، پر اها ڳالهه به سچي آهي ته اديب پليجي سان اختلاف جي گنجائش تمام گهٽ آهي.

پر تنهن هوندي به اسان کي انديشو آهي ته پليجي جي پيڙهيءَ تي سفر ڪرڻ وارن کان سواءِ باقي هر شخص، وڻندي هنن لفظن جي لکڻ واري جي لاءِ به، وڏيءَ صراحت سان ائين چئي ٿو سگهجي ته ”ڪسي ڪم ڪشته نه شد از قبيلهء ما نيست“ (ترجمو: ”جيڪو ڪم ڪيو نه ويو آهي سو اسان جي قبيلي مان نه

آهي. ان ڪري آءُ ذاتي طور تي هنن لفظن لکڻ جي لاءِ پاڻ  
اڳ ۾ ته پليجي ڪان معذرت گهرندي اهو لکڻ ٿو گهران ته ڪٿي  
به توهان مون سان اتفاق نه ڪريو ته مون کي افسوس ڪونه  
ٿيندو جو آتي آءُ سمجهندس ته مون توهان سان انصاف نه ڪيو  
هوندو.

هوئنن اها آهي به هڪ حقيقت ته هن ڪتاب جي رکو  
مهاڳ لکڻ لاءِ به آءُ نه ٿو سمجهان ته آءُ موزون قابليت وارو  
ماڻهو آهيان. پليجو به چوي ٿو ته ”ويڊيو هٿين ته ويهه نه ته  
وٺيو واٽ ونءُ تون!“ پر هڪ اديب جو ادبي فرض؟  
خير! خدا حافظ!

حيدرآباد، سنڌ

— م. ح. عارڊاڻي

۲۰ ڊسمبر، ۱۹۸۴ع

Gul Hayat Institute

## جتي باهه ٻري

ڪتي جي بانگ ٿي، سونا چرڪ ڀري، رلي منهن تان لائي.  
آهستي ڪري نغليڙي موسي جي ٽنگ پنهنجي ٽنگ تان لاهي،  
ان تي رلي وجهي، اونڌاهي ۾ سنڀالي سنڀالي پير رکندي، در  
وٽ اچي نهار ڪيائين. ٻاهر ماڻهن جو ڊنڊ بيٺو هو. ماسي  
رحمت واري ڳالهه سچي هئي. سندس دل ٻڏي ويئي.

”خميسا، خميسا — ابا آهي ڪو مڙس ماڻهو؟“

هن آواز سڃاتو. حاجي جمعي جو گرو، دهشت ڀريو آواز  
ڪير نه سڃاڻي!

”ابا، ابا،“ هن ڀڳو ڪري پٺس ڪي سڏيو. هلندي ڊيگري  
تان ٿاپو اچي ويس، ”آئي الله.“

”چوري ڪهڙو آ؟“ خميسو ننڍ مان باهوڙو ڪري اٿيو.

جوڻس آهي چرڪ ڀري اٿي ويئي، ”هان، ڪنهن سڏ ڪيو؟“

”ٻاهر ماڙهو بيٺا آهن.“ سونا هنڌ تي ويهي رلي مٿان ڪندي  
چيو. سندس لڳ ساھ ڇڏيندا ويا. دل تي هٿ رکي ڏٺائين،

ڌڙ، ڌڙ! جهڙي ريل گاڏي.

”ڪير آن؟“

”حاجي جمو آ، ٻيا ته لائيجي ڪير آن!“

”ڪهڙو ويو آهين؟ آڏين جو رلي مٿا آهن!“

خميسي ٻڙ ٻڙ ڪري قميص وجهندي چيو ۽ ڀرڇ هيٺان  
هٿوراڙيون ڏيئي ٻيڙيون ماچيس نهارڻ لڳو. ”پائين ڪرگل چاڙهيو

آهي، ٻيو ڪهڙو آ!“ آهي ۽ چيو.

”پاڻم جو ڪهڙو ڌاڙو هيو آ؟“

”ڏاڙو هتيو آني تڏهن ته ڦوج ڇاڙهي آيو آ.“  
 ”ته ويندو به ڦوج سوڌو گس وٺيو پيو.“  
 ”تون هير پتري پوندين. هير ٿا ڦلي ٻڌيو گڏم تي  
 ڇاڙهيني.“

”گڏم تي ٿا ڇاڙهينم جو آهيان پاڳل!“  
 ”پاڳل ناهينءَ ته ڪهڙو جونٽ ۾ آهينءَ؟ هير ڌاڙر  
 ٻڌندي ته نچي بيهي رهندين. نالي الله جي، اسين ڪونه ٿا پاڻين  
 لا ڪريو پاڻ کي ڪوري. ڪاري ناحق ۾ وجهون. اسان کي  
 چرياههچ ٻولي ڪونه ڪنيا آهن. تنهن کان ماڳي ڌڪ هڻي ماري  
 وجهينس ته هيڪڙو سور ته ٿينون. باقي پاڻ مان ڏني وائڻي دوزڪ  
 ۾ ڪونه ويندو.“

”ڙي هاڻ تون وات ته جهل!“  
 ”ڙي لڏي ويا، ڪ آهيو؟“ حاجي جمعي واکو ڪري چيو.  
 ”آيو، آيو.“ خميسي باڪس جي تيلي هڻندي چيو.  
 ”ڪميس پيو وجهي پانين!“ عارب چيو.  
 ”پيڻيان جا پٽ ڪاڌاسين!“ جانوءَ وٺي ٽپ ڏنو. ڪتي  
 ٻٽ ڏيئي سٿڻ جو ٻهل ڪڍي ورتس.  
 ”ڪتو، ڪتو.“ خميسي ٻوڙي ڪتي کي لت ٽڪاءُ  
 ڪرائي. ڪتو ’ڪئون، ڪئون‘ ڪندو وٺي پڳو.  
 ”راج، ڀلي ڪري آيا، ڙي، هڪو ٻڙچ ٻڙچ ته ڪٿي آ.“  
 ”ها، نهاريان پيئي.“ اونداهي گهر منجهان آهيءَ جو  
 آواز آيو.

”اڃا پيئي آئينءَ؟ هي ته بيهي بيهي سڪي ويا.“  
 ”اي، هاڻ اني ئي ٿا ويهون. اچو پٽ لڳو پيو آهي.“  
 ”نه ڙي نه،... ٻڙچ ته آئينءَ؟ هن جوڻس کي سڏ ڪيو.  
 ”چوڙا ته ڪٿان.“ جوڻس ٻڙچ گهليندي چيو. هٿ گنديءَ  
 جي پلاند سان ڍڪي، سڀني کي ڏٺائين،  
 ”ماما وريام آهينءَ ڪ؟“

”نظر نٿو هوني ڪ؟ ڀيٽيان آهين ته جڙد مڙدا!“ عارب

ڪيلي چيو.

”بس هاڻ اچي اجهيا آهيون. جڙديون مڙديون ويئون.“

هو ڪو گهر موٽي ويئي.

”خميسا، راج کان خبرون وٺ.“ حاجي جمعي ڪڪانڊ

ڪڍي، وهائي ڪي ٿيڪ ڏيئي چيو.

”ادا ٻڌايو.“

”عارب ٻڌاء خبرون.“ حاجي جمعي دستور موجب اول

ٻين کي آڇ ڪئي.

”نه، تون ٻڌاء.“

”هارون ملان ٻڌاء خبرون. ٻڌاء، ٻڌاء.“

”وريام، موسا، جانو؟“

ٻڌاء، ٻڌاء. پاڻي هوندي تير ڪونه ٿيندو؟“

”ادا، اسان جون مڙهي خير، چائين سڃاڻين ٿو...“

هئو.

”پارن جا غلام...“

”مائنٽ، چڱا مڙس!“

”اها پهر، الله ۽ الله جي رسول جي پاڙي ۾، آن پارن

جي پاڙي ۾ ٻيا سات گذاريون. اڄ ويو هوس ٻني تي ور ڪرڻ.

ٻني به ماڻهن جي مالن کائي چٽ ڪري ڇڏي آهي. ڪو ٿم،

ٿم وڃي ڇڏئون آهي...“

”مون ڏٺي هئي تڏهن ته ڀلي هئي...“

”ويئي چٽ ٿي! صفا هٿ جي تري...“

”ها، هي سمن جو مال ڪنهن کي سگهو ساهه ڪڍڻ ڪونه

ڏيندو. ڇوڻ وارو ماڙهو ڪونهي...“ سومار ملين چيو.

”ابا وڃ ڪڍي ڪيري تي. انين جو ٿڌو ڏاڍو آهي.

چوڌري زبردست ماڻهو آهي. ڪنهن جي ڪاڻه ٿي هلي.“ حاجي

سڪئي چيو.

”اڙي ڇڏيو ائين خبرن کي، وٺو ڪم جي ڳالهه کي.  
سڄي رات ويٺا ڪونه هوندا سين.“ غارب چيو.

”سو ڳالهه ٿي ڪيم ته رات جو رُلي آيس گهر. هير  
گهر ستو پيو هوس ته. ڀائين ياقب آيو ته مون سان ميڙ ٿي هلو  
ڀاڻم خميسو مون سان ڪاوڙيل آهي، تنهن کي هلي پرچائي ڏيو.  
اسان چوس ادا حاضره اهڙي سٺي مت شل خدا سڀني کي ڏي.  
تنهن لاءِ ڪاهي اچي توجا پير ورتاسون پيو مڙشي خير....“  
”گهرجي خير. حاجي خوش آهيو؟“

”شڪر آ.“

”جوڙ ڀڙ؟“

”الحمدلله.“

”دين ايمان؟“

”رب جو فضل!“

”مثال خوش هجوا“

”پانجي مهرباني.“

”اسان جو سارو خير، سڃاڻو ٿا، ڀارن جا غلام، اها پهر،  
کير لپ وڪڻيو، آن ڀارن جي اجهي ۾ ڀما ساٿ گذاريون....“  
”الله جو اجهو آ.“

”اتي ويٺا الله الله ڪريون. بازار ۾ کير لپ ڏيئي، ٽڪي  
ٽمي، اچي ڪريس ته مٿان سڏ ٿيو. آن کي الله اندو گندياسين،  
پير ورتاسين، پيو مڙوئي خير.“

”گهرجي به خير. خميسا خوش آهين؟“

”شڪر آ.“

وري ساڳي خوش-جوڙ نئين سر شروع ٿي ويئي.  
آمي ٽوٽي دکائي ٻنپ وٽ، سونا ۽ موسي جي پرچ جي  
ڪنڊ تي ويهي رهي. ميڙ گهر کان گچ پنڌ تي ويٺي هئي. فقط  
ڪنهن ڪنهن مهل ڪو آواز ڇيڻو ٿي ٻڌڻ ۾ آيو. هوڻ سوچڻ  
لڳي. ”خميسي جو ساڻو منهن ٿيو! ويٺو پانجن ٻاٻن سان رهائيون

ڪري. اٿڻ شرط ڪٿو منهن نٿو ڏين ته جيڏانهن جا آهن تيمانهن هليا وڃن. پٺاڻس منهن ڪاري کي وڌڻ ۾ اچي عشق لڳو آهي. هڪڙي رن کي ڏئي ڇڏيئين جا يا عمر جاننگ لوڏي، ڳوٺن جا گيسمارا هڪري مري ويئي. هاڻ آهي پانجي ڌيءَ بدو ڏيئي سقوزان ڦهڻجيءَ جي ٻوٽ-ٿوري نرمل سان شادي ڪرائيس. سٿوران جي چرئي گهڻ ڀٽ کي ڪير ڪتيءَ جو بچو به نٿو ڏي، تنهن کي وري آهي ڌيءَ بدو ڏي ته ياقب خان سڀڄ چڙهي. ٻيو سڄو راج چڪي ويو، باقي آهي نڌڪي سڀني کي سولي ٿي هٿ آئي آ. سڳو ڏاڙه ڏڪائيندو اچي. حاجي جمي پانجي ڌيءَ لا تپداريءَ جو کنيو هٿ ڪيو. عارب ڌڪر جون ڪار منهنيون ڌيون تخت ڌڄائون ٿين؛ باقي آهيءَ جي ڌيءَ کي چريون بلائون مٿي ۾ هڻڻ لاه ٿورا ٿي اچي بيٺا آهن. خدا ڪا مٿن جي بچڻ ۾ رڙ وجهي، پانجي چاٻن ۾ لهن. مون غريب بي واهيءَ جي پٺيان اچي پيا آهن. سندس اکين ۾ پاڻي اچي ويو. سڄي عمر درد ڏنم. امان مرهائي تنهن ۾ ڇڏي ويئي. ابا سڌائين مهائين جي پٺيان مياڻن تي پيو هوندو هو. سڄي عمر مان جي درن تي ڌڪا جهلم، چڙبون سنير، گولپا ڪيم. زال ئي ڪانه ٿيس ته خميسي کي ڏئي ڇڏونم. گهوت ٻيا به هئا، پر زيمين لاءِ ڪنهن کي ڪسڪاٽ ويندو؟ هجي ماءُ پيڻ جنهن کي قياس ڀوڻي. نه ته سومار به ته ابا جي سوٽ جو پٽ هو. ان کي ڪين ڏٺون. سومار جو خيال ايندي سندس گهنج گهنج ٿيل منهن تي هڪ شرميلي لڄاڙي مرڪ نري آئي. 'گورو گورو جهڙو پٺاڻ. ماڻهو پائين ته بيٺو ڏسانس. دهشت جهلڻ جي ڪانه هوندي هيس. ڏاڍو نياڳو هو. پاسي مان مٽيندو هو ته ڊگهو شوڪارو پري چوندو هو. —'الله! توجي آهيان.' ٻيا پائيندا هئا ته وڏو ملئون آ. الله کي پيو ياد ڪري! تنهن ڏينهن وڃين مهل ڦٽڙ ڦٽڙ پي پئي. تن ڏينهن وڏيري جمعي جي ٻني تي ڪالڪان ۾ ويٺا هئاسين. سسٽر ويئي مٿواڻي ۾ ڦاٽا ڪرڻ. خميسو مال سان هو. گهر ۾

پکي به ڪونه هو. مون ويٺي گهر مانڊان گج ڀرندو. ڪنهن مهل  
ڏسان ته سومار ٻيو اچي. آڱ ڪٽس ڏسي اٿي وڃي گهر جي  
ڪنڊ ۾ ويٺيس، ته منهن جي پڪاڻي ڪري، منجهه گهڙي اچي  
هٿ ڏٺئون. چي، 'سوت خوش نه آهين.' هاڻ آڱ ڇا ڪريان!  
کڻي هٿ ڏنومينس. مٿي اهڙو وٺي زور ڏنو جو مون کان ڪجهه  
نڪري ويئي. اکين ۾ پاڻي اچي ويس. مونجي رڙ ٻڌي منهن جو  
پنو لهي ويس. ننڍڙي ٻار گا منهن پلڪڙو ڪري ڇڏائين،  
'سوت، بئشڪ ڪرينم، مون کي پينسان خبر ئي ڪانه پيئي. ٻرانچ  
تي لاٻاري لا ٿي ويس. چوم ته مومل سوت کان موڪلائي  
وڃان. حياتيءَ تي ڀروسو ڪونهي. وري يا نصيب، مٿيون يا ته  
ملئون.' مونجا لڱ ڪانڊارجي ويا. پر رڳو ايترو چوم 'ادا، وائي  
ته سولي ڪر.' پوءِ ڪي ڪيترا ڏينهن پانچي منهن پئي رنم،  
الاجي ڪو؟ لکئي جا ليک آن. ڪنهن جو ڏوهه ڪونهي. انگ  
لکيل ڪونه هو. جنهن سان لکيل هو تنهن سان ٿيو.

'خدا جو ڏينهن رکيو آ، خميسي به مون سان وڃائي ڪونه  
غربت شاهوڪاري ته آهي الله جي وس، بندي جي وس ڪانهي.  
باقي مون کي ڏک ڪونه ڏئين. نڪر آهي. اچي ويس رڇڪڙي  
ته هڻي ٻڙي رکندم. وري ذري ساٿ کان پوءِ اهڙي جو اهڙو.  
سو به ماند. هاڻ گاريون ڀڄ تي ڏيندو، ڍاڍ اهڙي ڪندو جو  
ماڻهو ڀانئيندو ته بس هاڻ ٿو ڀورو ڪردم، پر ڏک ٻڪ ڪونه  
هڻدو.' مڙس جي پل ڀر جي ڪاوڙ جو تصور ايندي سندس دل  
۾ پيار جي لهر اچي ويئي. 'سونا تي ته ساهه ٿو ڇڏي. مٿس  
ماڻس جو نالو رکئين آ، سو اما کان سواءِ سڏ ٿي ڪونه ڪردس—  
اما جي گئون، اما جو گابو، اما جا چوڙا، اما جي هيءَ گالهه،  
اما جي هوءَ گالهه، گهورجان گهورجان ٻيو ٿيندو. تينيان سونا  
گهري تان پاند لاهيو، مست ٿيو، بي افعالي نموني ٻانهون هڻندي  
گهڙا ڪيو پئي آئي. تنهن تي اچيم جا بخيلي ته بچن ۾ جهلي  
اچيو ئي ڏونگري کڻيو وٺانس، ته مڙس اچيو ٿو ڪاوڙجي. ڦٽ ماريم

ٻي ڳالهه ڪانهي. ڇي — مهڙي تهڙي نڪر مونجي گهر مان. اها سونا کي روز ٿي مارينءِ. ماڻس سونا به وڏي رقم آهي، هن مرڪي، لوڻو هڻي، پيار وڃان سوندا ڏانهن ڏنو، جا چپ چاپ ستي پئي هڻي. ماڻ ڪريو پيئي آهي. هرام جو کڻي چري. ڇو ته ڪر ستن ندين ۾ ستي پيئي آهي. نادر ڪنهن جاءِ جي. مون کي ڪو خبر ئي ڪانهي. اسان به ماڻهو چاريا آن. رڳو ڍور ڪونه چاريا آئون. ڪڇان ڪانه ٿي ته پئي ڪانهي. سمجهان سڀ ويئي. سقوران جي پٽ جو نالو ٻڌي، چوريءَ جو اندر سڙي ويو آهي. اڄ رحمت سٺس ڪنيس ته — سانجهي ۽ چاچين ميڙ ڪريو ٿو اچي. توکي چاچين جي بدلي ۾ سقوران جي پٽ کي ٿا ڏين. ته جهڙي هڻي تهڙي هارجي ويئي. مٿي نان جهڙو گهڙو لائين تهڙو هڻن مان ڪري پيس. نئون نڪورو گهڙو ڦس ڦس ٿي ويو. اڃا ٿيو ڏينهن وٺي آئي آهيان. مٿي تي هٿ رکي پٽ تي ويهي رهي. دل کي چوم ته گهڙو ته قلبان ٿيو پر چوريءَ کي ڇا ٿيو! ڊوڙي وڃي اٿاريو مينس. چومينس — ڏيئي توجون ڪو اچي مٿيون منجهيون آن؟ دشمنين ماڻهن ته ڪانه مٿي آهي جو مٿي کي هٿ ڏيو ويئي آهينءِ؟ تون ويئي رنگ ڏس! آئون آهيان مٿي جو سقوران جو اهو مٿو چريو چرپٽ مونجي لڏڻ ڏي. سان لاڏون لهندو. دلداري ڏني آهينس تڏهن مس مس وڃي منهن ۾ پاڻي پيس. هيڪڙي ڏينهن ۾ چوري ڇڏي لڙهي ويئي آ! ڪانئس ٿڌو شوڪارو نڪري ويو. ست پنج ڪينهن، هڪڙي ڏي آهين. به نجيڻ ۾ موٽي ويون. ٻوٽيڙيءَ جو پٽ، ٻن سان جو وري ويو. سسٽر چوئي — هن نياڳيءَ جو اولاد ٻچندو ٿي ڪونه. خميسا ٻي شادي ڪر. سڄي ڄمار نانگو نپنو ته ڪونه ويٺو هوندين. خميسي کي به جهڙو ڪر ماڻس جي ڳالهه وٺي، سو مون کي منهن ٿي نه ڏئي. سڄو ڏينهن پيو ماڻس سان ڪچهريون ڪري. نيٺ الله ڀلو ڪريس، رحمت وڃي بيبي آمنت گاديءَ ڏيڃائيءَ کان سڳو وٺائي آئي ڏٺينهن، ستين تي پڙ جدا باسارائيس،

تڏهن مس مس وڃي سونا ٻيٽ ۾ ٿير. سڀ چون ته ڪانه بچندي.  
 آءُ به لهرين وڃ ۾ هميس. پر رحمت کي آفرين آهي. چوئين —  
 چري! ٻيبي آمنت جو سڳو نه لڳو ته مونجي سيند ڪوڙي ڇڏج،  
 مون چڻين اکين آزمودا ڏنا آهن. تون الله، الله جي رسول تي،  
 مرشيد تي رکيو ويئي هج. ڏس ته ڪيئن ٿا دشمنن جا ڪارا منهن  
 ٿين. ٿيو به ائين سونا کي ڪوسو واڌ به ڪونه لڳو. اڄ سونا  
 سونا آهي. جيڪو ٿو ڏسي سو چوي ته — پيڻيان آهي، هيءَ ڏي  
 ڪٿان ڄاڻي اتي؟ آءُ ڪليو چٽان جهنگ مان ڪٿي آئي آهيان.  
 چون — پيڻيان، تو ۾ خميسي جو منجهس آرڪائوئي ڪونهي.  
 چوري جهڙي مندر آهي ڳالهه ڪانهي! هن سڦوران ڦٽجيءَ جو  
 ته مڪو مڇي ويو. سڄي ڳوٺ ۾ خواري اٿارين. آهيءَ سونا سومار  
 مان ڄاڻي آ. ڦٽج ڳالهه ڪئي ته چوئي ٿي ته رنن، انڌيون ته  
 ڪونه ٿيون آهيون؟ چوريءَ جون اکيون، نڪ، مهاندو نٿيون ڏسو؟  
 سومار مان ڪو تر گهٽائين آهي؟ چوري اچي اچي جهڙي ڪپاهه.  
 نڙيءَ مان پاڻي پيو بکيس. جهڙي يورپين جي ڏيءَ! اهو اما  
 سومار جو ٻچ آهي، ٻئي جي جاءِ ڪانهي. ڪوڙي ڪار-منهين!  
 پانجو ته سومار ڏينهن محشر جو پيا ٿي. پانڊا اهڙو هوندو  
 جهڙو ابا ڏٺو! ٻين تان ڪئين آهي تيتري اجري ويئي آهي. ڏيڻس  
 ڪار منهن جو ٻوٽ سوئل ته ٻڌس چريو گهچ سڃاڻي سڱ ميا  
 اٿس.

Gul Hayat Institute

اٽي حافظي جي سمند تي ٻي لهر تري آيس. سونا پنجن  
 سالن جي هئي. رحمت جن سان گڏ شيخ جني جي ڪليءَ تي  
 وٺي ويئي سيمس. سرهي صابن سان وهنجاري سهنجاري ڳاڙهي سڻيءَ  
 جو ڀرت سان ڀريل چولو ۽ ساڻي موٽڙي جي سٿڻ وڌا مينس.  
 اچي وائلي جي زريءَ ڀريل ٻوٽي مٿان ڪرائي ميس. ڪنن ۾  
 اڌ توري جا ڏر، نڪ ۾ ٻولو، ڪنڌ ۾ رحمت جي ڏيءَ واري  
 ڪنڊال، پيرن ۾ چير ۽ اکين ۾ سوئيري جي ڪاني وجهي،  
 جهڙائي جهالائي جڏهن چوري در مان ٻاهر ڪڍيم تڏهن رنن جا

وات ڦاٽي ويا. ماسي رحيمان مرهاتيءَ ڏسندي شرتا پويان هڪل ڪري چوم — گڏهه، گڏهه! هي ڇا ٿي ڪرڻءَ؟ متان چوري ٻاهر ڪڍين. هڻي ڪا دشمنين نظري وجهنديس.... مرهاتي ٽڪون مڪيس ته چوري اگهيو ڇڏي ته هڻيس ٿي آهستي ڪري مٺ. ڇي — مٺي، هيءَ ماڻهين دشمن هڻي نظر اٿي ماري وجهندي ٿي. آءٌ پيهي ڪيلن ته ٿي چوئي — ائي ٿورو ڏند ڪڍ، ڪنوار ڏيءَ به ڄاڻي آ ملوڪ، جو ڏند ڪڍيو پئي ڪلي. چوري جهڙي شيدن جو منگرمانو. مون چوس: هل مائي هل، مونجي ڏيءَ آ ڪونج. اهڙي ڄڻي ته ڏيکارا! ته اکين ۾ ڳوڙها تري آيس — اڃ جي ڏيڻ مرهاتي هجي ها ته خبر پوني ها. سونا سڄي مونجي مريان تي ويهي آ. ڪلي ٿي ته جيڪا ڳل ۾ ڪڍ ٿي پوئيس سا به ساڳي ان مرهاتيءَ واري.

’ڪنيءَ تي ڪن دسپن جا زالون مڙد مڙي اچي گڏ ٿيا. خليفو خاڪ ڏيئي ڏيئي ٽڪي پيا پر خلق پوري نه ٿي. آءٌ چوري وٺي سائينءَ وڏي وٽ ويس. هٿ ٻڌي ڳچيءَ ۾ ڦاهو وجهي چومينس — مرشد ستن پٿرين ڪمان توجي در جي گولي آهيان. بي اولادي آهيان، ڏيو وريو وٺيو لاهي. ڏاڏهين کان پني مون کي هي هڪڙو ڦنگ چوريءَ جو مڱيو وٺي ڏي. عمر سڄي ماءُ ڏيءَ مرشد جي در جي بهاري ڏينديونسين ۽ پاڻي ڀرينديونسين. سائين مرهاتي ويٺي وظيفو پڙهيو. سو ڪچيو ڪين. آءٌ به پني هيس. گهڻي دير پڙهي پڙهي نيٺ آگر سان اشارو ڏنائين ته ڏيڙي اورتِي ڪر. مون سونا کڻي ماندان بهاريس. منڊس منهن ۾ نهاري چوڪارو هڻين. ڇهين — ابا الله ۽ مرشد کان پني اسان توکي هيءَ بيشڪ ڪرائي ڏني. سو ورهين جي ٿيندي. درگاهه جو در جهليو اچجا. پولو ڪونه ٿيندس. مونجي اکين ۾ پاڻي اچي ويو. ٻه رپيا پلاند مان چوڙي پيرن تي رکمينس ته ان مان ٻه اٺ آنا ڪڍي ڪڍي سونا کي ڏنائين. چوري وٺي ٿي نه. مون هيس ڏک ته مٺي ٿي نصيب کي پٺ ڏي. سائينءَ مشڪي چيو — ابا،

ميشومن تي ڪهڙي ميار. هنين کي ڪهڙي خبر.  
هن ماڇيس جي تيلي هڻي اجهائل پيڙي وري دکائي ۽  
هڻي پٽ کي ٽيڪ ڏيئي ستولي ٿي ويئي.

’هن مٺي الله ماري ياقب جي مون سان عمر ڪانه پيئي.  
ڪوڙه نڪريس سڄي ڄمار جوڻس جي چور تي مون کي لٽيون  
ڏنيون. جوڻس دادلي سڄو ڏينهن جهنگ پيئي ڦريندي، تنهن کي  
الفان بي به ڪونه چوندو هو. اها پل پيئي مونجون اڇيون بڇيون،  
ميون جيئريون ڪڍي باقي مون ٿورو چپ چوريو ته ٺا لٽ مغز  
۾ — ههڙي تهڙي وات ٿي هڻين! ڪتا به رت ڪونه چٽيندا هئا.  
اهو رت ٿيو مڙس ويٺو هوندو هو ته رڳو هٿ وجهي به ڪونه  
چڏائيندو هو — ڙي شل ڪا باهه لڳين تون هٿ وجهي چڏائي  
ته سهي. چي — آءٌ ڪو هن پڙوي سان لڳي پڙوو ٿيندس ڪ!  
چوندا رن جو بدلو ٿو. ڪٿي. هن کي ته هونئين شرم ڪونهي،  
آءٌ به ان جهڙو ٿي جهڙو به. جهڙو ڏاڙهيءَ. ڏٺيءَ پٺيءَ جي  
ڏاڙهي پٺيان. بس ڪري ويهه، بس ڪري ڪانه ڦٽجي پيئي آهين.  
جوڻس کي اڄ سڀان اهڙي ڪريو ڏيئي چڏيندس جو پلي وينو  
پها رکيس.

’هاڻ مٿو بي نڪو ڪهڙو نڪ ڪٿي آيو آ. سڱ مليس  
مليس ٻن جهانن نه مليس. مونجي آڱوٺي سور. مون سان ڪئين  
آ چڱايون، جو هن لاکري پانجي ڏي ڄنگل ۾ وجهان. هن  
دشمن تي اکيون ٿيون پونم ته رت ٿي ٿيون پونم.  
پر هي سڀ رنگ سڦوران جا آن، جنهن ڏيرم کي ڏيرو  
ڏيئي پاڙهي سيڪاريو آ. سندس ٻوٽ سوئل ڪير ڪونه ٿو قبولي،  
تنهن کي به ٿي سڀڇ چاهي، پٽس به ٿو لاڏو ٿئي ۽ آميءَ جا  
وار به ٿي پهرن هيٺان ڪري. هيڪڙي ڌڪ سان سڀ مطلب ٿي  
پورا ڪري. الله، الله جو رسول مطلب پورا ڪونه ڪندس. آءٌ  
سندس پٽ جي چم مان جتي به ڪونه گهڙايان! ٻوٽ به ٿو  
ڏهيس جو مونجي پريءَ جهڙي ڏيئي ٿي ڏيانس.

اوپتو خيال آيس؛ 'جي ائين ٿي پوي ته!' سندس لڳ ٿي ڪانڊارجي ويا. 'پوءِ مونجي ڌيءَ سڦوران جي منهن ٽيندي. سڦوران جي موچڙي هيٺ ٽيندي. سڄو ڏينهن ميهڙا ڏينديس، ٽوڪون هڻنديس. پيٽ جي لولي لاه سڪائي مارينديس. سڄو ڏينهن گلائينديس. اچو ڦلن جهڙو منهن ڪڙهي ڪارو ٿي وينديس، هيءَ آ مائتن جي دادلي، سڄي ساٿ جي ڇاڻي. جنهن کي مون کان سواءِ ڪو هٿ جو بچو به ڪونه ڏئي، سا هن رن جي رک-رڪاڻي ڪندي ڪانه، هڻي پاڻ کي مارائي وجهندي. نه مڙس جو سک، نه گهر جو. جيئري قبر ۾ پورجي ويندي. دشمنيون رنون مڙي چونديون — آهيءَ وڏيون ڪيون هيون سي منهن ۾ پيمون آنس. ڏيڻس جا حال هلي ڏسو. اک جي پوچڙ مان پيئي نهاري. سڦوران ٽڪ مان ور ڪڍي ڇڏيو آس. جيڪي ويچار يون سو ڪيائون هونديون سي چونديون: ان رن کان ته مٿي هڻي ته هيڪڙو سور ٿئي ها. آهي نه پيئي، الله ماري، تنهن کان نڙيءَ تي گهٽو نٿي ڏنيس ڪو؟ نه نه، انڌو ته ڪونهي. پانچو بچو آهي. آڏين تان پيئي آهي. مري ويندو، ائين ڪونه ڪندو.... پر مڙد جي ذات آ، جهجهن جو منهن جهل ڏکيو آ، الله ڏاڍو، راج ڏاڍو. خدا خير ڪري.' سندس روح تي خوف جو جبل ڪڙڪي پيو. دل مروڙجي ويس. بي اختيار سندس چپ چرڻ لڳا. 'درس وريا لاڪاڻي، الله، الله جا رسول، مرشد سچا، خميسي کي سنئين من ۾ وجهه، دشمن دفع ڪر، سڄڻ سامهون ڪر، مونجي پڇڙيءَ کي هن آفت کان بچاءِ. باتشاهه پير، تون ٻڌن جا پڙا اڪارين، هيئن جو حامي ٿئين، هن سِير مان اڪارين. سونا کي سوليءَ ڪنديءَ ڪر، هن ڪٺي ۾ مٿان ڪرڻ ڇڏينس.' گرم گرم لڙڪ سندس ڳلن تان وهندا، نارو ڪري، ٽهي اچي سندس وات ۾ پيا. هن ٽڪ اڇلائي، گنديءَ جي پلانڊ سان منهن ۽ ٽڪ اگهيو.

انساني دماغ جي مشينري به ڪيڏي نه عجيب آهي. ڌار ڌار وقتن، وقفن ۽ حالتن ۾ ٿيل، گذريل ۽ وسريل واقعا، ڪنهن

اڻ لکي بڻل ڊيڄڻ سان بجليءَ جي تيزيءَ سان حافظي جي پردي تي ائين ڦرڻ لڳن ٿا ڇڻ ته ڪنهن ڪاريگر فلمي ڊئريڪٽر لکڻ تصويرن مان چونڊي چونڊي ڪم جون تصويرون گڏ ڪري ڪا فلم ٺاهي آهي. جن واقعن جي ٿيڻ ۾ ڪي سال لڳا هوندا، سي سيڪنڊن ۾ اکين اڳيان ڦريو وڃن. جن خيالن کي زبان سان ظاهر ڪرڻ ۾ ڏينهن لڳي وڃن، سي دماغ منٽن ۾ سوچيو وڃي. هيءَ آها اڌند ڪٿولي آهي، جا نه رڳو لادين فاضلن کي لحظي ۾ اورانگهيو وڃي پر وقت جي ميرانجهڙين، ڌنڌن ۽ ڪوهيڙي ۾ لڪل والڻ، ختم نه ٿيندڙ سڙڪن، ماضي، حال ۽ مستقبل جي منزلن تان وڃ جي تيزيءَ سان پيئي اچ وڃ ڪري. دماغ سچ پچ ته اها ننڍڙي Time Machine (زمانن جو سفر ڪندڙ مشين) آهي، جنهن جا اڇ، جي، ويس خواب لهندو هو.

خمي سي جي گهر ۾ ان وقت هڪ ٻيو به ننڍڙو ٻار تيز دماغ، هڪ ٻي به ذهني ڪل، ماضي، حال ۽ مستقبل جي سپر ۾ سڄو هئي. ماڻس جو انومان صحيح هو. سونا ستل ڪانه هئي. ان وقت سڄي گهٽ ۾ سچ پچ هڪو سڃاڳ هو ته سونا هوءَ گندي مٿان ڪريو، هڪڙي ٻانهن موسي جي سسيءَ هيٺان ڏيو، ٻي مٿان رکيو، چپ چاپ گنگ ٻوڙ ڪريو، پاسيري لپي تي ته برابر پيئي هئي پير سندس خيالن جي دنيا ۾ هاجل مٿل هئي. هن سوچيو پئي:

”هيءَ ميٽر مون لاءِ آئي آهي. هيٺو سڄو راج مونجي سڱ وٺڻ لاءِ گڏ ٿيو آ. سومار ملئون به آيو آ. هونئن سندن گهر کڻي وڃ ته منهن ۾ شور وجهيو ويٺو هوندو. رن تي، چوري تي گهي پيئي پونديس — ”اڙي اڃا ڳوڏن مان ڦڙي ڪانه نڪتي آ! فلائي ڪيڏانهن ويئي؟ هي ته پنج وٽ! ڪرهر تي ويٺيون مارڪا ڪريو. پٺيان چورا روئي روئي ساڻا ٿي پيا آهن.“ تنهن ڏينهن ذهنهٽس جليءَ کان لڪائي ٻوڙ ڦري ورتيم ته ڏسي ورتائين. رڙ ڪري، جوڻس کي گار ڏيئي، چيائين — ”تون ايڏهين ويئي

شيل ڪر، پٺيان ننڍين سبيل ڪوليو ويٺي آهي. نهار ڪر ته مڇيءَ جي هيڪڙي ڏيندي ردي آ، تنهن تي سڄو ڳوٺ اچي مڙيو آ. هيڏو عيال ويٺو آ، هيءَ ڪنوار ويٺي شڪاوتون ڪري. رنن کي موچڙي هڻ وارو ڪونهي، مغز خراب ٿي ويو آ. ”منهن ٿي ڦري ويس. آءُ ڦڪي ٿي، ٻوڙ جي وٺي اتي ڇڏي، روڻهارڪي ٿي وري آيس. اڄ وڏو معتبر ٿي آيو آ سڳاوتيون ڪرڻ.“

’سڱ به سڦوران جي پٽ لاءِ ڪرڻ آيو آ! تهنين سڦوران جو پٽ ڪاوڙ ڪڍي آيو پاڻي ڀرڻ، ته رنن کي مشڪري اچي لڳي. جليءَ چوس — چورا رمون، ماڻهن مري ويئي آ ڪَ جو تون ٻيو پاڻي ڀرينءَ. مٺا، پاڻي ته ماديون ڀرين! تنهن تي عارب جي ڌيءَ حرمت آهي وڏي حرامزادي چرچاڻڻ، تنهن پانچي منهن آهستي چيو — آهي به ماديانو ٻيو وري ڪهڙو مڙس آ، ويل ٿي ڦري پيئي آس. رمونءَ ڪو ٻڌي ورتو سو ڪاوڙجي ويو. منهن ٻچڙو ڪري، ڪنواڻي آلاري چئيس — وات بند ڪل نه ته هڻين تو موٽڙو. رنون نه هجن ها ته حرمت کي ماري وجهي. حرمت چيس — موٽڙو وڃي ماڻهن ڦڙيءَ جي ٻوٽ تي هڻ، جيڪا پاڻي ٿي پرائيني. مڪي ڪو هڻندين! سڀني رنن اچي ورايس، سو ڦٽ ڦٽ ڪندو ڪاوڙ ڪلهي تي رکي، ڦڏڪ ڦڏڪ ڪندو هليو ويو. جنان ماڻهنءَ چيو — سڦوران هي املو، ماڻڪ الاجي ڪٿان آندو! ڪارو دانگيءَ جهڙو ٻوٽ ٿو ستهيس. اڪيون ٿي ڦريون ٻيون انس. وري وات جو جهڙو ڪتو. سڄو ڏينهن ٿو ماڻس کي گاريون ڏئي، ٿوري گهڻي تي موچڙو ڪڍيو بيٺو آ. هن مروءَ کي الاجي ڪير ڏيندا؟ سڦوران جي ماسيءَ هاجر وڌيڪ چيو — اما، سڀ الله جي جوڙ آهي. چريا ڪريا به ڪڍي ته ڪين ڇڏبا؟ ان چرئي کي به قسمت ۾ لکيل هوندو ته ڪٿان نه ڪٿان ملي پونديس. سڄو راج ٻيو آ. سڦوران به ڏکي بکي ڪانهي. ڏڻ مال جو آهيس. ڪن سڄا سون مان ڳاڙها آهينس. الله جي وات ڪانهي.

جنهن کي ڏيندي تنهن کان وٺندي، اٿي تي اٿو، ڪارو نڪي ڪٽو.  
 'اما چيو — اٿي ماسي، نالي الله جي هن چرئي گهچ کي  
 ڏيڻ کان ماڻهو ڏيءَ کي ڪپ جي ٿوئي ۾ وجهي باهه ڏيئي نه  
 ڇڏي؟ اهڙي سون کي باهه ڏجي. ڪنهن جي ڦٽي آ جيڪا هن  
 چريءَ بلا کي ڏيءَ ڏيندي! هاجر وڙي نڪ کي موڙو ڏيندي  
 چيو — مائي توپان توپان ڪر، جيڪي وڏيون ڪن، تن کي  
 وڏيون ڪندڙ ۾ پون. تون به هيءَ ڏيئي بچڪو وهاريو ويئي  
 آهين، سا رڌي ڪيندينءَ ڪ؟ هڏ هڏ جهڙو، چر چر جهڙو. ڪا  
 سيراڙ مان ڪانه آئي آهينءَ. ضرور ڪنهن نه ڪنهن کي ڏيندڙ  
 تڏهن پٽين موسو ڀڙڻا ڏيندينءَ. اما، ست ڏيئي، گهڙو مٽي تي کڻي،  
 چيو — ها ماسي ڏيڻ لاءِ پيو سڄو راج چڪي ويو آ، باقي وڃي  
 رمون خان بچيو آ. ماسي هاجر توکي به شاباس هجي! وڏي آهينءَ،  
 وائي ته سولي ڪيندي وڃ. هاجر وڙي پٺيان لڪاء ڪري  
 چيو — مائيءَ کي مگروڙي نه ڪيڏي آهي!

'ها، سچي! وري مٿو گڏبو ڪين هوم گس ۾! آڏو ابا  
 کي ڪيٽ تي ماني ڏيو پيئي اچان ته وڏي نمر وٽ ڏسان ته  
 پريان ڪا شيءِ پيئي اچي. نه پائڻي مال نه پائڻي ماڻهو. ويجهو  
 آيو ته ڏکي ويس. اهو رمون چنڊا آڏويل، نڪ جا چونڌا ڦاٽل،  
 ور ڪنيل، سڄو بدن گپ سان بيٺو، منهن بچڙو، پٺو وارئون،  
 سهڪندو ماندو ٿيندو اچي ويجهو پير، ڊپ ۾ سڪڙ پئجي ويس.  
 پهرن ۾ چو ته ڪنهن نيهه وجهي ڇڏم! سچي پيئي رڦاڻ! چوم  
 ته هاڻ الاجي ڇا ٿو ٿئي، پر هو بهمي رهيو. وڏو وات اٿئي،  
 وري بند ڪري ڇڏيائين. اڪيون مون ڏانهن ڪري وري هيٺ  
 ڪري ڇڏيائين. هڪڙي ۾ گيت ڏيئي نيٺ چيائين — ٿونا....  
 ٿونا.... موندي ڪنوار ٿيندينءَ؟ چوندي چوندي پگهر اچي پيس.  
 پوءِ ور مان هڪڙي ٻڙي ڪڍي، هٿ وڌائي چيائين — پان  
 ڪيندينءَ؟ مون کي به ڪا اچي ويئي مت، وٺو ٿي ٻڙ وجهان.  
 يڪو ٻڙ. پٺيان هن جي سڏوسڏ — ٿونا، ٿونا، پان وٺو وڃ! پر آڏو

ڪٿي ٿي بيهان؟ اڳهي سگهي اٿي ڀڳيس. ڪنهن مهل وڃي ٿو پير دُٺڙ ۾ ترڪيو، ٺا وڃي هيٺ ڪريس. پريان ڪمون، عوڻو ۽ حيات چورا حراسي بيٺا هئا، سي اچي کيل ۾ چڻتا. چڱو ٿيو جو رمون پويان ڪونه ٻڙيو. نه ته ڪر خوار. ٿي مران. عوڻو ۽ مستي ڪري، ڪنگهڪار ڪري چيو — ڪمون، ٻُڙبل! ڪمونءَ وري البيلو ٿي پڇيو — ڪٿي؟ — انڌا، ڏسين ڪونه ٿو؟ هوءَ ڪانه وادوڙ جي ڪري پيئي آ؟ — اڙي ها، اها ڦلپٽائين، ملوڪڙي ٻڙبل ٿو چڻين؟ پڪي لاجواب آهي. الاڻي ڪيئن ڪريو؟ — بس قسمت! عوڻو ۽ ڏاڍي حرامڙائيءَ سان چيو.

’مون کي هڪڙي ڦڪائي، ٻيو ڌڪ جو سور ۽ مٿان هنن حرامين جون ڪيلون. ڪپڙا چنڊي، ڪٽن گارين جا دس ڏيئي وڃي گهر نڪتيس. وڏا حرامڙا آهن. ٿيئي چٽا پاڻ ۾ صلحي آهن. سڄو ڏينهن وانجهڻ لٽيون هڻن ۾، چيچاڻي بوٽ چرچر ڪرائيندا مڇون وٺيندا، آڏيون پٽڪيون ٻڌيو، سينڊون هڻندا پوڙن. ٽيميان ڪوهر تان پائي ڀريو پيئي اچان ته ٿيئي منهن ۾ گڏجي ويس. آءُ گپي نان پلاند وجهي، ڪنڌ هيٺ ڪري، وات ۾ گنديءَ پاند وجهي، پاسي تان مٽيس ته انهيءَ ساڳي عوڻو وٺي دانهن ڪئي — نانگ! آءُ سڄي ڌڪي وييس. گهڙا بنهه ڪيرڻ تي هئا. حمات پڇيو — اڙي ڇا ٿئي؟ — نانگ ڪاڏي ويس! ڪمون ٻوڙي آيو. پئي چٽا پيا نانگ نهارين. ته ٿو عوڻو رڙ ڪري چئي — ڙي هو ڪونه ٿا واسينگ نانگ ڏسو؟ اتي وڃي خبر پير ته مئي مون تان ٿي روشو ڪيو. آءُ منهن ۾ سونڊ وجهي وييس هلي. گهر اچي کيلي کيلي پيٽ ۾ سور پئجي ويس. حرام ڪو مٿن کي منهن تي سر هو. آءُ سڄي پڇي وسهي ويس ته ويچارِي کي نانگ ڪاڌو آهي. ڪيندو ڪنهن ڏينهن مٿن کي نانگ، جي اهڙا افعال هوندن ته. ٻڙ آهن نڀاڳا ٿيئي ملوڪ. عوڻو جي اکين ۾ ته الاڻي ڇا آهي، جو نھاري ٿو ته ماڻهوءَ جي دل کي لاجي ڇا ٿيو وڃي. وري ڪلندو ته سنهڙا موتين جهڙا ڏند اهڙا ٺهندس،

جو ڳالهه ڪانهي. امان چئي ٿي ته ڪاڪا ياقب واري ڊگهي جو به انهن ٽنهي ۾ شڪ آهي. هوندا آهي، ٻيو ڪير هوندو؟ چون ٿا ته آڏيءَ تائين مسيت ۾ ويٺا مولود پڙهن. پوئين رات جنهن جو ڊگهو ڍور ڏسن، سو ڪٺيو ٿين پٺيڙا. بچار ڪوسو ڪو سڄي ٿو تنهن کي ڏيو اچن. مٿن کي ڊپ ٿي ڪونهي. راتهن جو ٻيا ٽڪا جهلين. ٻرن پٽن ۾ بگهاڙ پيا هلن. هڻي ڪنهن ڏينهن ڪو بگهاڙ ڦاڙي رکين ته سندس تصور جي اکين اڳيان سچ ۾ پيل ٿي لاشا اچي ويا، جن کي ڪارن، بچر بگهاڙن پئي رانڊو ٿا هڻيو چيريو ڦاڙيو. سندس بدن ۾ سڙا پئي ويا. يڪدم چن ۾ ڪلمو پڙهيائين، ۽ دل ٿي دل ۾ اهڙن موقعن تي ٻين وٽان ٻڌل اکر اچارڻ لڳي. — ”خدا شل جڳ جهان جو خير ڪري.“

ايتري ۾ ٻاهران ميڙ مان وڏي ڳالهائڻ جا آواز سندس ڪنن تي پيا. ڪو ڪهري، ڪاوڙيل ۽ ڏسڪائيندڙ آواز ۾ چئي رهيو هو، ”ڙي خميسا خان هيٺ ٿي ويهه، هيٺ! گهڻو گهڻو ڪندين ته به ڪٿي راج کي مان ڪونه ڏيندين. گس ته ڪونه جهليندين؟ ايڏو تڪو ڪو پيو ٿين!“

سونا سڃاتو ته آواز عارب جو هو. کيس ياد آيو ته پٽس چوندا هو ته ”عارب ڳالهائڻ ۾ جهڙو بگهاڙ. ماڻهو ڪي ڳالهائڻ ۾ ٻڏي چوڙ ڪري ڇڏيندا. چرڻ ٿي ڪونه ڏيندا. عارب جنهن جو پاسو ورتو تنهن سمجهه ته آ پڇيو ميل ماريو. جو عارب سان اٽڪيو، تنهن سمجهه ته به منهن بلا تي پير رکيو. پينسان آهي بڪيو پانگ، پر راج ڳوٺ جي ڳالهين ۾ ڇو ته ڪر شينهن پيو گججي.“

”تڪو تون ٿو ٿين ڪ آءُ ٿو ٿيان.“ خميسي هيٺ ڀرو

ٿي چيو.

”تو کي چڱائي جو ٿو چئجي ته سڪ ٿيو وڃين! ميان، ويهي سمهندين، ٻيهي ڪونه سمهندين. الله ڏاڍو آ راج ڏاڍو آ. هيڪڙو ڇڻو مور ٿي ڪونه ڏندين.“

”ٻي جوڻس جا آهي!“ اهو ياقب جو آواز هو. عارب هڪل ڪري چيس، ”ٽي ياقب، وات بند نٿو ڪرين!“

”پٽوا، پٽوا ڪرين ٿو موچڙن لاءِ.“ خميسي ٻي ڳاڙهو ٿي چيو، ۽ ٽپ ڏيئي پاڻس تي آڻيو. جانوءَ چڪي پانهن کان جهلي وهاري، ”ميان فقير ماڙهو ٿيو ماڙهو. خواري کڻي ٻڌي آنا! ملڪ نه پاڻ تان ڪيلايو. دنيا ۾ ٻيا به پار آهن ڪَ رڳو آئين آهيو؟“

”اي ٻر هن کي به ڪو چوڻ وارو آهي؟ سچي راج کي گهٽ ڪري جوڻس جي پٺيان پيو نجي.“

”جوڻس ماڙهو ڪانهي ڪَ؟ اها به اسان جي پلي پيل آ. لڄ ڀولڙي کي به مٺي آهي. ضرور گهر جو پاتي آهي. ان جي ڳالهه به ٻڌي ته ڪو ڏوهه ٿي پيو ڪَ؟“

”پر ميان فقير ڏسڻ ٿو ته...“

”ياقب خان، اسين ڊڪي توجا ٽڪن ورتل ڪين آهيون. جي پائين سان پڙتو وجهڻو هو ته اسان کي ڪو ٿي آندڙي؟ اسين هلون ٿا. هاڻ تون ڄاڻين، پائين ڄاڻي. وڃي جنڊ ڳچيءَ ۾ وجهي ٻڌي مرو!“ عارب ڪاوڙجي، پٽڪو کڻي، ٽپ ڏيئي اٿڻ لڳو. حاجي جمعو جو هيستائين ماڻ ۾ هو، تنهن پانهن ۾ جهلي چيس، ”قسم اني جو اٿيو آهين.“ عارب گهڻيون سئون ڏنيون پر حاجي جمعو ڪٽڻس زورائڻو هو، سو لوه ڪري ڇڏيائينس. عارب لاچار ٿي، وري وهندي چيو، ”پيڙيان ڏچريو کڻي ٻڌئون آ. هن کي پٽڪو لاهيو، هن کي لاهيون، هن کي لاهيو، هن کي لاهيون. هڪڙو وڏو ماڻهو ٿيئي ته پيو کڻي گهٽ ٿئي. هي ٻئي زمين کان مٿي! اسان به عمر فيصلن ۾ آندي پر ههڙو رنگ ڪيئي ڪونه ڏٺوسين.“

حاجي جمعي کيلي چيو، ”عارب، هيءَ پچري ڳري آهي. ابا مرهاتو ڳالهه ڪندو هو ته سومرا ۽ سانڌ وڙهيا پاڻ ۾. شاديءَ

۾ لٽ لڳي، ٻنهي پاسي مڙس ڦٽجي پيا. تڏهن راج هئا، مڙس به هئا. ههڙي سچ ڪانه هئي. فریاد ۽ ڦڙي جي ڳالهه به ڪانه هئي. فيصلو رکيئون. وڏيرا ۽ ننڍيرا آيا. ڳالهائون ٿيون. ٻنهن ترين تي رکيئون ڏنڊ. پنج پنج سو رپيا جيڪي پاڻ ۾ وڙهيا هئا، تن کي اچي ٿي پوتوڙي، سي لٽيون کڻي وڏيرن تي بهي ويا. ڇي 'ان جي هتان گهڙي هتان اڪتي. مٿاسين به اسين، ڏنڊ به ڏيون اسين.' وقت مارئون ٿي. راج اٿيا تن وڏيرن بهي کي ڇڏايو! حاجي جمعي جي گهائي، ڊگهي، اچي سونهاريءَ تي هڪ ڪشادي مرڪ ڦهلجي ويئي ۽ سڀ کڻ لڳا. "سو پاڻ به جي گهڻي گهڻي ڪنداسين ته مٿان اهو حال نه ٿينون!" هن هڪو خوشطبعيءَ وارو ٽهڪڙو ڏيئي چيو. هو کڻ مهل ڏاڍو وڻندڙ لڳندو هو. هڪڙو ڏنڊ آڇو هوس پر اهو ان مهل پاڻ کيس وڌيڪ دلڪش بنائيندو هو. ڪن کان پوءِ سندس چهري تي پرڃاڻ ۽ بزرگانه گنجيرتا ڇانئجي ويئي. هو ڪانپ چڪي ٻڏي، سڌو ٿي ويٺو: "ابا خميسا، ياقب، اسين آڇا دشمن ڪونه آهيون. هي جي هيترا پار مڙي گڏ ٿيا آهن. سي اوهان جي ٺاهڻ لاءِ آيا آهن، ڦٽائڻ لاءِ ڪونه آيا آهن. راج جي مرضي آهي ته آنجي گهر مان گدڙ ڪڍي، آنڪي کيرڪند ڪري ڇڏيون. هيڪڙي ابي جا پٽ آهيون. لٽ هڻي پاڻي جدا ڪونه ٿيندو. صبح جو ان مان ڪنهن کي ڪندو لڳندو ته جهڙو آنڪي سور ٿيندو تهڙو ٻئي ڪنهن کي ڪونه ٿيندو. رت دانگيءَ تي به وري پوندو. اسان جو ان ۾ نڪي اچي نڪي وڃي. سڀڪو پانجي گر پيو ڪنهي. پر ڏسون ٿا ته هو هيڏانهن ٻوٽ ويڙهيو پيو هلي، هو هوڏانهن پٽ ڏيو هلي. هي هُن جي ڳلا پيو ڪري، هو هِن جي. اها ڳالهه اسان کي نٿي وڻي. ڦٽائڻ وارا گهڻي آهن، ٺاهڻ وارو ڪو هيڪڙو هوندو.... اسان تي جو چڱمڙسيءَ جو بار راجن رکيو آ تهن جو خيال ٿينون. سڀڪو اسان کي چونڊو ته 'ڙي فلاڻا، تون وينو هوئين، توکان ايتري به ڪانه پني، جو رڳو هي

ابي اما جا پٽ ٺاهي ڇڏين! تڏهن هلي ان وٽ آيا آهيون، نه ته گهر کان واندو ڪير ڪونهي!

سڄي ميڙ تي سنجيده خاموشي چائنڃي ويئي. سڀني جون تحسين پيريل ۽ تاڪيد ڪندڙ نگاهون وڌيري ۾ هيون. عارپ جي چالاڪيءَ جي هاڪ هئي، پر وڌيري جمعي جي ڳالهه ۾ جو تاثير هو، جيڪو خلوص، پنهنجاڻپ، همدردي ۽ ڊگهي نظر هئي، سو ويٺلن جون دليون پگهرائي ڇڏيندو هو.

”خميسا، ادا تون وڏو آهين، سرهاڻ آهين، سڀڪو توکي چوندو. توجي جيئري ياقب کي ڪير به ڪونه چوندو. راج پنهني جون ڳالهيون ٻڌيون. ياقب توجون چورڊون ڪرايون، توکي ڇڏي وڃي ڪانڊيري جو ڪاڄ ڪاڏائين، اها چڱي ڪانه ڪين. ڪير ڪٿس شاباس ڪانه ڏيندو. ٻچڙي کي سڀڪو ٻچڙو چوندو، چڱو ڪير ڪونه چوندو!“

”ها، ياقب ته ڏاڙيل آهي!“ ياقب پڻ پڻ ڪري، پنهنجي منهن ڇپيو.

موسي نونٺ هڻي آهستي ڇيس، ”هاڻ جهل وات.“  
 ”اي ڪنهن وچ ۾ ڳالهه ڪيو؟“ عارب ڪرڙي نظر سان ياقب ڏانهن نهاري پڇيو.

”ڪير ڪونهي، ها، حاجي تون ڳالهه ڪر!“ موسي چيو.  
 ”مون ٿي چيو ته ياقب کي چڱ مڙسيون ڪونه ڪيون آهن. سڀڪو ٻيو ڏسي، انڌو ڪير ڪونهي. پر او به ابا خميسا توجو، موجو ڪونهي. ٻچڙو آ ڪ چڱو. جهڙو آهي تهڙو، اڄ به توجو، سپان به توجو. صبح جو شل هيٽري چهنڊڙي نه پويس، سڀني کان اڳ تون لت ڪڍي بيهي رهندين. اسان کي چوندين، ’پيٽ .... پڇي پري ٿيو. مونجي ابي جي پٽ جو ڇو ٿا نالو وٺو.“  
 هن هڪو تهڪ ڏنو. سڄي ميڙ ۾ پٺرائيءَ جي پڻ پڻ ٿي ويئي.  
 ”ها سڄي ٿو ڪري،“ عارب ٿيڪو ڏنو.

وڏيرو وري گنپير ٿي ويو: ”هيڏو ملڪ خدا جو آهي، سڀ ڇڱا مڙس به ڪونه هوندا. سڀ ٻچڙا به ڪونه هوندا، پنج ڇڱا ته پنج ٻچڙا به هوندا. ٻچڙا به ڪڍي ڪنهن ڪونه ڇڏيا آهن. انهن کي به سڌارو، سيڪٽ ڏي، ماري مچائي وري به پائجو. ڪميو، تڏهن ٿير پاس ٿيندو. ياقب به گهڻو تڙيو ڦٽڙيو، ٻچڙيون ڪيئن. توسان وڙهيو. پر راج مان ڪنهن به پاسو ڪونه ورتس. سڀني چيو ’ٻچڙي ٿو ڪري‘. نيٺ هاڻ ڪو پٽ سان لڳو آس. ڏٺين ته ابي جي پٽ کان سواءِ نيٺ ڪين سرندي. تڏهن پار وٺي پالو گري، تووٽ اچي پيش پيو آهي. هاڻ وٺين ته مٿي ۾ مٿي وجهينس، موچڻ جي ڪندي ڪنڌ ۾ وجهينس، گڏم تي چاڙهينس. وٺين ته پيارن جو آيو سڃاڻي، معافي ڏينس. جيئن وٺي تين ڪر. اسان کان يار ايتري پئي، پريان توجي آ خوشي.“

عارب ٺهڻ ٺپ هڪل ڪري چيو، ”اڙي ياقب، اڃا معتبر ٿيو وينو آهين؟ اٿي پاڻي کي پٽڪو لاهي گراڙي وجهه.“ ياقب ڪجهه ڍر ڪئي، ته جانوءَ پٺيان ڌڪو ڏئي آهستي چيس، ”ڙي اٿي.“ ياقب ڦڪو ڦڪو ٿي اٿيو: ”ادا مونجو پيءُ آهي، هونئين اچي ماڻهن جي چوڻ تي لڳي ايئن ٿيو آهي.“ ائين چئي پٽڪو لاهي کڻي خميسي جي پيرن تي رکيائين.

”ماڻهن جي چوڻ تي آءُ لڳو آهيان جان تو حيا ڇڏي آ؟“ خميسي پٽڪو پيرن تان کڻي مٿي ۾ وجهندي چيو. هڪ لحظي لاءِ ٻنهي جون پانهون هڪٻئي جي گلي ۾ هيون. خميسي کاهي هٿ جي تريءَ سان پنهنجي آئين اکين کي مهنو ٻنهي ائين ڏيکارڻ جي ناڪام ڪوشش ڪئي ڇڻ سندن دلين ۾ هڪٻئي لاءِ اجهل چڪ ڪانه پيدا ٿي آهي، ڇڻ هڪ لحظي لاءِ هو وري ننڍڙي هوندي وارا سڌائين وڙهندڙ، سڌائين پڙهندڙ، ڪمون ۽ ياقو ڪونه بنجي ويا هئا، ڇڻ کين پنهنجي انهيءَ احساس تي ڦڪائي ڪانه پئي ٿي، ڇڻ پنهنجي آوازن جي سختيءَ، ڪهرائيءَ ۽ بي پرواهيءَ ذريعي درحقيقت هنن پنهنجي دلين جي نرمائي ۽

کمزوريءَ تي ڀردو نه پئي وڌو. ڄڻ ڪجهه به نه ٿيو هو. ٻنهي  
 هڪٻئي جي دل جي ڳالهه سمجهي ۽ ٻيئي جسماني توڙي ذهني  
 طور جدا ٿي هڪدم پنهنجي پنهنجي مقرر ڪيل جاءِ تي وڃي ويٺا.  
 خميسو سوچڻ لڳو: ”هن بي شرمي، بي حياءِ يا عمر سنئين  
 ارڙ ڪاٺ ڏني. مون کي پاڻ ڪري ڪونه سمجهيائين. دشمن ڪري  
 سمجهيائين. ابا مري ويو ته مون اولاد ڳا ڪري سانڍيس. ابا مرهاتو  
 مرڻ وقت چئي ويو — ’ڪهون، پاڻي ڀاڙو ڀرتو آئي. اونرو، ارڙو  
 آهي، تنهن ڏانهن متان نهارينءَ. پاڻ ڏانهن نهارج، مون ڏانهن ۽  
 ماڻهين جي مڙهه ڏانهن نهارج، هن نياڳي جو هيٺو سارو سور آه.  
 ابا، مائٽ کي آهي لعنت، اولاد جيئن ڪريل، تيئن مائٽ کي  
 مٽبو. بي-مٽيو سڏائين جدا ڪم ڪري. الله سانچاءِ ڏيندس. ابا،  
 وڏا، توکي آنءِ مون عيبدار جون دعائون. الله الله جو رسول  
 ڪندو ڪنهن جو موٽاج ڪونه ٿيندين، ٻيا موٽاج ٿيندي. دنيا  
 جي چوڻ تي متان لڳين. پيو ڪٿي ستر سون ٿي پوئي پر پاڻ  
 ڪونه ٿيندو. ابا، ڀار، ڀار آهن. اهڙو بي-ڪهون ٿو ڏسينس، پر  
 جتي اهو ڪم ايندي اتي ٻيو ڪونه ايندي. هن جو وار وار ڀرتو  
 آئي. ويچارو ابا! ڪيس پئس جو سانورو، گهٽج گهٽج پيل پر  
 ڏيادار چهرو اکين اڳيان تري آيو. ڪيس ياد آيو ته مرڻ وقت  
 جڏهن هن چيو هو — ’ابا هاڻ ڀرتا ڏئيءَ کي.‘ تڏهن سندس  
 ڏرا ڏنل اکين ۾ پاڻي ائين ڏکيائيءَ سان تري، آهستي آهستي،  
 اٿل-لڪي نموني سنجري آيو هو، جيئن ڪنهن قتل ڪوھ ۾ پاڻي  
 ڍڪ ڍڪ ٿي، آهستي آهستي گڏ ٿيندو آهي. ڪيس اڄ به چٽيءَ  
 طرح ياد هو ته انهن گهٽپير، سمجهو ۽ باوقار اکين کي لڙڪن  
 ڳاڙڻ کان به محروم ڏسي، ڪيس زندگيءَ ۾ پهريون ڀيرو پئس  
 تي، جنهن کان هو سڄي عمر ڪڙ ڪائيندو هو، قياس آيو هو.  
 اهڙو قياس، جنهن ۾ شرم گڏيل هو. پئس جهڙو مڙس جنهن حياتيءَ  
 ڪنهن کي ڪنڌ ڪونه ڏنو، سو هيئن نئين ٻارن وانگر بي حال،  
 سڪل ٺوٺ ۽ لاچار ڏسي، ڪيس ائين لڳو ڄڻ هو ڪا اڳهاري،

نه ڏسڻ جهڙي شيءِ ڏسي رهيو هو. کيس ياد آيو ته پئس جڏهن  
 سندس ڪمن تي گهڻو خوش ٿيندو هو، تڏهن سونهاريءَ تي هٿ  
 ڦيرائي چوندو هو — 'سونا، شيشا پاشا آهن، ڪير مرن، ڪير جيئڻ؟  
 پر ڏسج ويئي، جڏهن تڏهن هي خميسو پينسان مڙس ٿيندو. باقي  
 اهو چوٿير ياقو، جنهن کي سڄو ڏينهن پئي پڙائين، سو ڏکو  
 رڳو پرايون دانگيون چٽيندو. گندي ڪلهي تي ماني راڄن تي،  
 الوڙي واهي. هن کي رڳي گهوم ڪپي، ڪرچي ڪپي، بازار جي چانهه ڪپي.  
 باقي ڪم جو چونديس ته ڇو ته ڪر ٿيڙ ٽپ وٺي ويندس. ماڻس بناوٽي  
 ناراضگيءَ سان چوندي هئي — 'نالي الله جي، هاڻ خميسو خميسو  
 ڪري، چوري جو آياري مٿو نه ڪڍ. خميسو به پٽ رهيو ٻيو  
 اٿي. ٽيو ڏينهن چوامس — ابا، مال آڻندو آ، وڃي ڍنڍ مان  
 چڪ هڻائي اچين، ته لٺ کنيو ٿي بنهم ڪٽين. ڏاڍو ننگ ڀريو  
 آ. ائين چوندي هو ۽ گهڻو سنجيده ٿيڻ جي ڪوشش ڪندي هئي.  
 پر، پٺ جي هن واجبي تعريف تي هو ۽ پنهنجي خوشي لڪائي ٿي  
 ڪانه سگهندي هئي. کيس ياد آيو ته ننڍي هوندي پاڻ مال  
 چاريندو هو. شام جو موٽندي ڪاٺين جي ڀري ڪريو، کنيو ايندو  
 هو. رات جو مال جي دونهن وجهي، ڏهاڻي ڪري، کير وڪڻڻ  
 ويندو هو. ياقو رڳو گابا چارڻ ويندو هو. پر اتي گابا ڇڏي  
 سلهون پيو وڙهندو هو ۽ اٿي ۽ راند پيو ڪندو هو. گابا موقعو  
 ڏسي پڇيو اچيو گهڻ ۽ پوندا هئا ۽ هو جيسين ڊوڙايو ڊوڙايو،  
 هڪڙي کي جهليندو هو تيسين ٻيا ڏاڻي ويندا هئا. شام جو پئس  
 جي ڀڄ ڪان تڙتڪڙ ۽ لڪائي گهڻون ڏهي، کٽل کير جيترو  
 پاڻي بخاريءَ جي مٽيءَ مان وجهي، پتلي ڀري گوپال جي هوٽل  
 تي ڏيندو هو. گوپال کير چڪي چوندو هو — 'ڀروا، پرهين جي  
 بادشاهي ڏني اٿئي، جو روز روز هي پائريءَ جو گهرو ڀريو اچين.  
 وڃي رستي تي هاري ڇڏ. ڪڏهن چوندو هو — 'اڙي شرڪاري  
 ڊگلي، ڪٽي اچو ته کير تپاسيون. پلي ڀروو جيل کائي؟' اهڙي  
 ڏينهن تي گوپال هميشه کيس پئسا ڪونه ڏيندو هو ۽ چوندو

هو، — 'پڇ پڇ! وڃي ٻرهن کي موڪل.' پوءِ پٽس کيس پوندبا،  
لعنتون ڏيندو هو، موچڙا آلائيندو هو. ماٿس وڃ ۾ پوندي هئي  
ته اها گاريون ۽ ڪڏهن لئون کائيندي هئي. هوءَ ياقوءَ کي الائي  
ڪٿي لڪائي ڇڏيندي هئي. هو پاڻ آدين تائين منهن ٺاري گهوٽ  
۾ پيو ڦرندو هو. ان رات ڪوبه پٽ جي پڇا ڪانه ڪندو هو.  
ماٿس، ماسي فتح وٽان وٺي آن جي آڌاري آئي لڪائي ڇاڙهيندي  
هئي ۽ سڀني کي ماٺ-مٺيءَ اڌ اڌ پات رکي پٽ جي ڏيندي هئي.  
پٽس هر هر چوندو هو، 'هي ماءُ ... ياقو ڪيڏانهن لڪي  
ويو؟ ڪيڏينس ٻاهر ته اوجھ ڪيڏان.'"

وڏو ٿيو ته ڪنهن جي گلابي جو مائيند ڪولڻ، ته ڪنهن جي  
گهوٽ جو چڙو ڪولڻ. رات جو ٻين چورن سان گڏجيو ڪڪڙيون  
چوزابو، بچي ڪائي جي گهر ۾ رڌيو پيو کيندو هو. پوءِ اچي  
ٻڪرين ۽ رين جي ڦرن کڻڻ تي پيو. پٽس ڀرتيون ڀري ڀري  
ٽڪو، سو هڪڙي ڏينهن گهر ۾ در بند ڪريو اچيو ٿو وٺيس.  
اهو ڏينهن، اهو شينهن، وري ياقوءَ ڪنهن جو سڳو به ڪونه  
ڪيو. خميسي کي اڃ به چٽيءَ طرح ياد هو ته ان ڏينهن ياقوءَ  
جون دل ڌاريندڙ رڙيون ٻڌي هن جو رت ڦري ويو هو ۽ مارڻ  
وارو جي پٽس کان سواءِ ڪو ٻيو هجي ها ته خميسو اڻ ماري  
ڇڏيس ها.

پوءِ خميسي شادي ڪئي، ياقوءَ شادي ڪئي. پوءِ ڪيئن  
ياقو پائس کان ڌار ٿيو، راڄ ۽ مولوي ميڙي، کانئس اباڻي مڏي  
ورهائي ورتائين، ساهرن جو پاسو وٺي خميسي کي ڇڏي وڃي  
پٽ کڏائين، سندس چوريون ڪرايائين. اهي سڀ ڳالهون خميسي  
جي دل تي لڪون پيون هيون. جڏهن به ياقوءَ جي ڳالهه  
نڪرندي هئي، تڏهن هو چوندو هو، 'ان خنزير جي مون وٽ  
ڳالهه نه ڪرا!'

پر اڄ جنهن مهل ياقوءَ لاچار، ڦڪائيءَ سان، هڻڪندي،  
پٽڪو لاهي سندس پهرن تي رکيو هو ۽ چيو هو، 'مونجو ته

ٻي آهي... ان وقت حافظي جي اسٽيج تي هڪ ٻيو، نرالو،  
 پنهنجو، پيارو، اصلي ياقو نمودار ٿيو هو. هي اهو ياقو هو، جيڪو  
 ننڍي هوندي چورن سان وڙهندي جڏهن ته ڦهندو هو تڏهن روئندي  
 چوندو هو، 'آءُ وڃيو ٿو ادا کي چئان — ادا، ادا! مون کي عرب  
 پٿر هنيا آن.' جيڪو چورن کي چوندو هو — 'چورا ڀڄو ته کيئن  
 ۾ هلي. ڪڏون. هتي ادا ڏسندو ته ماريڻدو.' کيس گهڻو زمانو  
 اڳ جي هڪ شام ياد آئي. اکين اڳيان هڪ مڇن جي ساوڪ  
 وارو، ڀريل، مضبوط ۽ آڪڙباز نوجوان آيس، جنهن کي ان شام  
 جو کوهر تي ڪاوڙجي، سڀني جي اڳيان، منهن تي مڪ هڻي  
 ڪڍي هڻائين، نوجوان جو منهن ڪاوڙ وڃان ٽاهڻي ۽ جهڙو ٿي  
 ويو هو. سندس اکين مان چيمون پڙڪي اٿيون، منهن وڻجي سٽجي  
 پيائڻ ٿي پيو. ائين ٿي لڳو ته اجهو ٿو چيتي وارو چال هڻي  
 پاڻ کان ڪمزور خميسي کي گچيءَ ۾ جهلي زمين تي ڦهڪو  
 ڪرائي. هن جا هٿ، ٻانهون ۽ بدن ٽائجي، سٽجي، چال مارڻ  
 لاءِ تيار ٿيا. خميسو پاڻ بچائڻ لاءِ هٿن تي هو. اوچتو، اک چنپ  
 ۾، الائي ڪيئن، الائي ڇو، نوجوان جا هٿ، ٻانهون، سڄو جسم  
 سامه ڇڏڻ لڳو. سندس اکيون هيٺ ٿي ويون، چپ ٽڙڪڻ لڳا  
 ۽ اکين تي آهستي آهستي آلاڻ جي چادر پئجي ويئي. هو پٺ  
 تي ڦهڪو ڪري ويٺو ۽ ڪنڌ مونن ۾ هڻي سڌڪا ڀرڻ لڳو.  
 پٺ تي گرڙي هاريائين، رڳو رت. ڌڪ مهارن ۾ لڳو هوس.  
 جڏهن خميسي وڃي پاڪر پائي اٿاريس ته روئي چيو هڻائين — 'چڏ  
 مون کي.' ٻئي ڏينهن خميسي کيس هڪجيڏن کي چوندي ٻڌي  
 ورتو — 'ادا هو، جي ٻيو ڪير هجي ها ته....' 'ادا — ادا — ادا!'  
 ڪيڏو نه پيارو لڳندو هو اهو لفظ خميسي کي! هي اکر اهي  
 ماکيءَ ڦڙا هئا، جي سندس خشڪ زندگيءَ جي ڪڙاڻ کي دور  
 ڪندا هئا. ڀٽس پلي کيس دٻائي، گوپال پلي کيس ڊگلي ۽ جا  
 دڙڪا ڏئي، وڏيرو جمعو پلي کيس 'ڙي چورا خميسا.' ڪري  
 سڏ ڪري، پر هو به ڪنهن جو ادا هو، وڏو هو، ادب جي جاءِ

هو. ڪنهن کي مٿس فخر هو، سندس واسطي عزت هئي، ادب هو، احترام هو، کيس به ڪي خاص حق هئا. هو هڪڙي ڏاڙهيءَ - ڏڻي جوان کي، جنهن کان دنيا ڪن هٽندي هئي، بي پرواهيءَ سان 'چورا' چئي سڏي سگهيو ٿي. 'ادا - ادا - ادا' - ماکيءَ کان به مٿا لفظ هيرن سالن ۾ ياقوءِ ٻيون سڀ نالا ٿيون ڪيون هيون. کيس نقصان رسايا هئا، سندس راج ۾ گهٽتائي ڪرائي هئي، پڙ کيس سامهون ڪونه ٿيو هو. هينئر وڏپڻ ۾ به جڏهن خميسو ڪاوڙجي چوٽ ۾ گار ڏيئي، مٿس آڙ ڪري ايندو هو تڏهن ياقو رڳو ايترو چوندو هو، 'اي، هاڻ ٺهيو، ٺهيو. منجهن آهي ڪجهه؟' ٻين کي روشنو ٿي ايندو هو. ڪي خميسي کي جهليندا هئا. ڪي ياقوءِ کي اک هڻي مٿس ڪوڙو رعب رکندا هئا. ڪي پريان ئي ٻيا چوندا هئا، 'وٽ پيڻيان جا پٽ! چاچا خميسو ڪاوڙيو آهي. اڄ ماما ياقب جو خیر ڪونهي.' وڏا، هڪجهڙا چوندا، 'پلي پيل... ڪي سڌاري. رڏي سڀ ياقب ۾ آهي.' پوءِ سڀ کلي وجهندا هئا، سواءِ خميسي جي. هو کلي، ياقب تي پنهنجو رعب گهٽ ڪيئن ڪري؟

اڄ، هيڏي دشمنيءَ هوندي به خميسي کيس پريءَ ڪچهريءَ ۾ گار ڏئي هڻي، 'پٽو! ڪيڏيءَ نه حجت سان، ڪيڏي نه لڪل پيار سان، ڪيڏي نه فخر سان هن اها گار ڏني هئي ۽ چڻ ته ياقوءِ به ان جو مطلب سمجهيو هو ۽ ائين سهي ويو هو چڻ ته کيس ڪو انعام مليو هو!

هينئر جڏهن سندس دل ۾ هڪ گهرو روح تي چاڻڇي ويندڙ سڪون ۽ اطمینان هو ۽ جڏهن هن کائڻ چاهيو ٿي تڏهن به گهٽ هو... هو وڏو ڀاءُ هو... ۽ پوءِ راج اٿي ويو ۽ هو گهر آيو.

هن باڪس جي ٽيلي هڻي ڏٺو. آهي هنڌ ۾ ستي پئي هئي. هن کي خبر هئي ته هو جاگي پيئي ۽ ان انتظار ۾ آهي ته خميسو کيس جاگائي خبرون ٻڌائي ۽ اڃا هو يعقوب سان پرچاءُ جي ڳالهه ڪري. ته هو ڏاکڻا ٻڌي مٿس چڙهي وڃي. کيس

اها به خبر هئي ته جي نه اٿاريندوسانس ته پاڻيهي ڪو نه ڪو  
 بهانو ڪري اٿندي ۽ سوالن جو وسڪارو لائي ڏيندي. هو آهستي  
 اوندھ ۾ سنڀاليندو، آهيءَ کي اورانگهي، پنهنجي پاسي اچي لپتيو.  
 هن بي پيڙي ڪڍي دکائي. هتي پهچي کيس محسوس ٿيو ته  
 هو هميشه جيان ڪمزور ٿي ويو هو. کيس شايد نه پرڇڻ گهرڻو  
 هو. هن ويچارڻو — ’ياقو‘ کي هينئر معافي وٺڻ جي ڪابه ضرورت  
 ڪانه هئي. کيس سقوران جي ڌيءَ جو سڱ ڪپي، تنهن لاءِ  
 منهنجي ڌيءَ جو بدو ڪپيس. وڏيرو جمعو ۽ عارب کيس پڙهائي  
 وٺي آيا آهن ته هينئر سنئين سڌي سڱاوتيءَ جي ڳالهه ڪبي ته  
 ڪم ڪونه ٺهندو. تنهنڪري پهرين هلي پيش پئو ته پوءِ خهيسو  
 راج کان ٻاهر وڃي ڪونه سگهندو.

’وڏا ٽپتائي آهن!‘ هن ٿڪ اچيندي دل ۾ چيو، ’چڱو،  
 ڏسان ته ڪيئن ٿا مون کان سڱ وٺن.‘ هن پاڻ کي تسلي ڏيڻ  
 ۽ پنهنجي نظر ۾ پنهنجي عزت برقرار رکڻ لاءِ چيو، پر اهو  
 احساس دل تان لاهي ڪين سگهيو ته کيس بيوقوف بنائي ويا آهن.

تي مهينا ماڻ ٿي ويئي — پوءِ نيٺ هڪڙي ڏينهن ياقب  
 پاڻ تي ميڙ ڪئي. ”ڪاڪا جوسب ڳالهه ڪندو هو،“ عارب  
 ختاب ۾ گڏيل راج جي وچ ۾ ڳالهائيندي چيو، ”هڪڙو شخص  
 هو، سو قسمت سانگي پنهنجو پٽ ۽ ننڍو ڀاءُ وٺيو بيڙيءَ ۾  
 چڙهيو پئي ويو، وات ۾ قضا الاهيءَ سان اچيو ٿو طوفان لڳي.  
 بيڙي اچي ٻڏڻ لڳي، ناڪئي چيس — ”پنهنجي ڀاتين مان هڪڙو  
 سمند ۾ اچلاءِ ته بيڙي هلڪي ٿئي، نه ته سڀ ٻڏي مري  
 وينداسون.“ اها ڳالهه ٻڌي هو ٿي ۽ ۾ پنهنجي ويو ته ڪنهن کي  
 سمند ۾ اچلايان، آندڻ ڄاڻي پٽ کي يا ابي جي پٽ کي؟  
 پهرين چيئن ته پاڻ ٿو اچلايان، پر پوءِ دل ۾ ويچار ڪيئن  
 ته جي اهو پٽ ويو ته مڙس آهيان، زال ٻيو پٽ ڇڻي وجهندي  
 پر امان ابا ته ڪونه وٺيا. آهن، جو ٻيو پاڻ ڇڻي ڏيندم. سو

هنمون ڪارو ڪري، اڪيون ٻوٽي، آندڻ - ڄاڻو پٽ اڇلائي وڌيڻ  
 سمونڊ ۾ ۽ ڀاڱ ڪي وٺي وڃي ڪناري پيڙو ڪيڻين؟“ هن اٿاهه  
 داد جي جذبي ۾ ٻڌل آواز ۾ چيو. ”هلا پيٽان مڙس،“ جانوءَ  
 ساڳيءَ عقيدت ۽ ساراهه ۾ ٻڌل آواز ۾ چيو، ”ٻيو ڪو اسان  
 جهڙو هجي ته چوڻي پانجو پٽ بچايون، ڀاڱ وڃي ڪڏ جي تري  
 ۾ پوئي.“ ڪامل پوڙهي چيو: ”اڄ مڙس آهن ڪٿي؟“ مڙس  
 ويچارا ويا مري. اڄ سڀ وڃي رهيا آهيون نالي جا مڙس. اڄ  
 جتي ڪٿي بادشاهي آهي رنن جي. مڙس ويچارا ٻيا اک جي پوڇڙ  
 بان نهارين ته زال نه مٿان ڪاوڙجي پئي. ابا گالهه ڪندو هو  
 ته ’موسي متواڻي جي ڏاڏي سليمت ڪا ننڍي هوندي حد سو هڻي  
 هوندي هئي. ڇو ته ڪر ڪو پريءَ جو بچو آهي ٻي گالهه  
 ڪانهي. نڙيءَ مان ٻاڻي پيو بڪندو هوس....“

”آن مائيءَ جون چوڻ ٿا ته ملڪ ۾ ٻوڪارون هيون،“  
 جانوءَ چيو. ”مون وڏيڻ ۾ ڏٺي هئي. تڏهن به مائيءَ جي حشمت  
 جهڙن جي ڪانه هئي.“ حاجي جمعي اقرار ڪيو.

”ننڍي هوندي چوڻ ٿا اهڙي هئي جهڙو هي مانڊان گولو  
 رکيو آهيان. جڏهن مائي لائق ٿي تڏهن وڏا وڏا امير خاندان  
 سندس سنگ لاءِ ميڙيون ڪري آيا. سائين عليءَ ڏنو شاهه، هن  
 سائينءَ جو ڏاڏو ته ماڳهين چوڻ ٿا ته ڇريو ٿي پيو ۽ سڄو ڏينهن  
 ’سليمت، سليمت‘ پيو ڪندو هو. سليمت جي ٻي ياقب ڪي  
 دين دنيا ۾ اولاد ٿي اها هيڪڙي ڌيءَ هئي، تنهن تي ساهه ڇڏيندو  
 هو. ياقب جي وڏي ڀاءُ سلوءَ ڪي به هيڪڙو پٽ هو.“

”سلو نه پلو. سلو نه ننڍي هوندي چوڻ ٿا ته مري ويو.“  
 حاجي جمعي چيو. ”ها، پلو، سڄي پلو. پلو جو پٽ هو ڀريو.  
 قدرت خدا جي ويچاري ڪي ننڍي هوندي ڪان ڪا گهٽ هئي،  
 سو ٻنهي ٽنگن کان صفا ڇٽ ٿي ويو. ٻڌيءَ جي ٻڌي. رڳو  
 ويٺو نهاريندو هو. مغز ۾ به ڀورو ڪونه هوندو هو. ڪڏهين  
 ڪڏهين ويٺي پوتڙي ايندي هيس ته جيڪا شيءِ پاسي ۾ ڏسندو

هو سا ٺاڻ ڪري هڻندو هو ڪنهن ته ڪنهن جي بڻي ۾. ان مان ڪن ڏٺو به هوندو. ”مون ڏٺو هو،“ ڪنهن چيو. ”ها، سو پلو مري ويو. باقي وڃي پريو رهيو. سو چئي، ”آءُ شادي ڪريان.“ ماڻهن چيو ته ”تون ههڙي حال جڏو، تون زال کي ڇا ڪندين؟ توکي ڏيندو ڪير؟“ ته چوئين، ”مونجي ڪنوار جا ويٺي آهي.“ پڇيونس ته ”ڪهڙي؟“ ته سليميت ڏانهن اشارو ڪري پڇيئين، ”اها جا ويٺي آهي.“ ماڻهن دل ۾ چيو ته ياقب ٿو هن جڏي مڙس کي ههڙي ڪونج جهڙي ڌيءُ ڏئي. ياقب جي زال عجو ٻڌو تنهن مڙس کي چيو ته ”پائيمتين جا ننگ ڏس، چئي ٿو ته سليميت سان پرڻيس، ٽنگون به ٿيون ٺهيس، جو ٿو مونجي ڌيءُ جو نالو وٺي.“ ابا، هن جو ايترو چوڻ ۽ ياقب جو لت کڻي کيس وٺڻ، چوئينس، ”بس ڪر پٽوي، مونجي موٽي پاءُ جي نشانيءَ تان ٿي چتون ڪرين.“ آءُ ڏيندس ٿي ان کي. پوءِ ابا، نيٺ اها شادي ٿي. راڄ گڏ ٿيا. پٽ ڪاڄ ٿيا. جڏهن نڪاح ٿي پڙهيو تڏهن ياقب کان آڇنگار نڪري ويئي. ڪرڙيءَ وانگر پئي لڇهو. نيٺ ڀلا مائٽ...“ ”ها سائين مائٽ پيئسان نيٺ مائٽ!“ ڪنهن ٻيو، ”روئي ڏيڻس کي چوئين،“ ابا اڄ نڙي وڌي ڇڏي آين. مون جي پائي اڄ مري وئين.“ جي حلالپائي هوندين ته مرڻ مري ويندين ۽ ٻي وات مان ٻڙڪ بهار ڪانه ڪيندين...“ پوءِ پريو هنيو مٿا ڦاڙيو رکندو هوس. ڪيتا به رت چٽي ڪونه ڇڏيندا هئا. ياقب اکين ويٺي ڏسندو هو پوءِ ڪڏهن به پائيتي کي ڪونه چيئن ته، ”تو جي منهن ۾ ڪهڙو آهي.“ روئي چوندو هو، ”مونجي ڌيءُ مون گهڻا ڏينهن ڪهني ڇڏي، جيئري هجي ها ته آءُ به ڪچان.“ هو به اشراف جي ڌيءُ مرندي مري ويئي پر ايتو پير ڪونه ڪنهن. اهڙيون به ماڻهن جون ڏيون هيون ۽ اهڙا به يار مڙس پيا هئا. ”ها ادا، ويچارا مڙس!“ ”سو ادا، حاجران جو چورو ٺڪو آهي منڊو ٺڪو آ ٿندو. مڙس جهڙو مڙس آهي. باقي هاڻ ڪٿي اهڙو اڃايو ڄالاک ۽ هشيار ڪونهي

تہ تنهن ۾ ڪا وڏي ڳالهه ڪانه ٿي پيشي. پانچيءَ ڳالهه وارو آهي. مال رزق آهيس. ڪم ڪار جو مڙس ماڻهو آهي. چور بدمعاش ڪونهي. ٻيو هاڻ ڇا ڪهي؟ ”نه سائين ڪم جو اهڙو مڙس ماڻهو آهي، جو ڳالهائون ڇڏي ڏي. تڏييان مون سان آبت وهيو ته اسين سڀ پوئتي، هي سڀني کان اڳتي. ڇو ته ڪري جهڙي مشين!“ هارون ملين چيو، ”ها، هي پاڻ وارا چورا جيڪي سڄو ڏينهن آڏيون پٽڪيون ٻڌيو، سمينڊون هڻندا. بازاريون پيا گهمن، سي هن جي جتيءَ برابر به ڪونهن. هو پيسن سان آهي ست دفعا مڙس!“

”ادا هاڻ خبرون خير، رات گهڻي ٿي ويئي آهي. هاڻ وٺو خميسي کان جواب.“ — ”ادا خميسو ويچارو هاڻ جواب وري ڪهڙو ڏيندو، اڪ ڪڏي ڏي ڪڙي لاکر ان هيترن پيارن ۽ ابي جي پٽ کي بي مانو ڪونه ڪندو. اڃا به پڇوس، متان آءٌ پليل هجان.“ هارون ملين چيو. خميسي کي جيڪي ڳالهائڻو هو سو اڳي ئي ڳالهائڻو هئائين. جيڪي جوڻس چيو هوس سو چيائين ۽ جيڪي کيس چوڻو هو سو به چيائين. پر هاڻ خود کيس به پنهنجا دليل ان لوڻ جي ڇڙيءَ جهڙا لڳا جيڪا پاڻيءَ سان ڀريل وٽي ۾ پوڻ شرط ڳري ويندي آهي. راجوڻي رسم ۽ ريت جي کيس خبر هئي. سندس دل ئي شاهدي ڏني ٿي ته سندس حجتون ۽ اعتراض ڪيڏا نه ڪمزور، بي معنيٰ بلڪل ڪل جهڙا هئا.

’راج ڪي چوان ته مونجي ڏيءَ ۽ زال اهو گهوت ڪونه ٿيون قبولين! ڳالهه خواريا! ڏاڙهي ڪوڙجي وڃير! ٻئي ڪنهن جي ڏيءَ گهوت ڏئي ڪنڀو آهي جو مونجي ڏيءَ کي ڏٺڪ. گهوت ملندو! آءٌ به آهيان وڏو بيوقوف! رنن جي چوڻ تي لڳي راج ڪي منهن ڏيو بيٺو آهيان. سڀ دل ۾ مون تي ڪلندا هوندا. ماڻهو اڳي ئي پيا خواريون ڪن ته خميسو زال جي چوڻ تي آهي.“ پر پوءِ به ڄڻ جواب سندس نڙيءَ ۾ ڦاسي پيو. سندس اکين اڳيان زال جو ليلائيندڙ، روڻهارڪو چهرو، ڏيءَ جو هيٺ ٿيل ميار ڏيندڙ ڪنڌ تري آيو. ’پر آءٌ هنن کي ڪهڙو جواب

ڏيان؟ مونجي به ته وس ڪونهي.“ آخر هن گلو صاف ڪندي چيو، ”ادا، مون پانجي ڌيءَ وڌي آن راج جي جهوليءَ ۾. جيئن وٺنا تيئن وڃي ڪهوس.“ سندس اکيون آليون ٿي ويون. پاڻس ڊوڙي اچي کيس پيرين پيو. وڏيري گراڙڙي وڌيس. هارون ملين، عارب ۽ جانوءَ پٺ ٺڦري پيار سان چيس، ”شابس، شابس!“ سندس دل ڀرجي آئي.

اهڙيءَ طرح سونا جو سڱ حاجران جي پٺ ۾ مونءَ سان ٿي ويو.



Gul Hayat Institute

## پسي ڳاڙها گل....

هوءَ چرڪ ڀري جاگي پيئي، سندس وات مان رڙ نڪرندي نڪرندي دٻجي ويئي. هن پنهنجي دماغ جي پوريءَ قوت سان آواز ڏانهن ڌيان ڏنو. در وٽ تمام هلڪو پر چٽو ٺڪاءُ ٿيو. در جو تالو ڪڙي سان آهستي ٽڪريو. پوءِ ڳچ دير خاموشي ٿي ويئي. منٽ کان پوءِ وري ساڳيو آواز ٿيو. 'هوا... نه، ماڻهو!'. کيس محسوس ٿيو ته سندس لڱ ڪانڊارجي هڻيا آهن ۽ پيشاني پگهرجي ويئي آهي. هوءَ بي اختيار سٺ ڏيئي اٿي ۽ هڪ دل ڌاريندڙ گونگي ريهه ڪري وري پڙچ تي ڪري پيئي. ڳچ دير سور کان ماندي ٿي پيئي هئي، ٻه پاڻياٺ جا ڪارا ڦڙا وهي اچي سندس وات ۾ پيا، پوءِ ٻيا ڦڙا به مٿئين چپ جي اندرئين پاسي کان وات ۾ ٽمندا رهيا. رت، هن سوچيو. ڏانهن ۽ سور کي روڪڻ لاءِ هيٺئين چپ ڪرڻ ڪري نڪتل رت. هن سٽي ٿي زخمي چپن کي پڪوڙي رت جي گرڙي ٻاهر اڇلي. رت ۽ ٺڪ سان سڄو گل ڀرجي ويس. هن ساڄي ۽ ٻانهن کي آهستي آهستي ڏونٽ جي ٽيڪ ڏيئي مٿي چوريو. کيس ائين لڳو جڏهن سندس ٻانهن سان ان جي ڳوڻ ٻڏي چڙهي اٿن، جا چرڻ کان پري آهي. 'هيءَ سچ پچ منهنجي ٻانهن آهي؟ هوءَ سوچڻ کان سواءِ رهي نه سگهي. پوءِ ياد پيس ته سندس پٺن، ٽنگن، مٿي، ڳچيءَ، هٿن ۽ منهن تي اهڙيون ڪئين ڳوٺيون لڏيل آهن، جنهنڪري آهي به ڪيڏانهن چوري، پوري نٿي سگهي. نيئر واري ڳالهه کيس صفا وسري ويئي هئي. جڏهن ياد پيس تڏهن ساڄي ۽ ٽنگ کي سور جي باوجود چوري ڏنائين. 'ها. اها اتي ئي هئي.' ٿي

چار هٽ ڊگهي ڏاڍي لوهه جي زنجير، جنهن جا ٻه ور سندس سبتيءَ تنگ، کي ڏنل هئا ۽ ٻيو ڇوڙو وڇڙين ٽنپ ۾ ٻڌل هو. هن ڪنڌ کي سخت تڪليف سان آهستي آهستي ڦيرائي، ساڄي ڪلهي جي ويجهو آندو ۽ گڻ کي چولي سان گهڪا ڏنائين. ڪجهه رت ۽ گگ اڃا به گڻ تي رهجي ويئي. 'ڪنڌ جون نسون، شايد هنئين ۽ اکين جي تارن سان مليل آهن، هن سوچيو، 'نه ته ڪنڌ ڇوريندي، هنئين ۽ اکين جي تارن کي اهڙيون سٽون ڇو اڇن، جو ماڻهو پائين نه هنيو پتڇيو ٿو ٻاهر نڪري، تارا اجهو ڏا ٻاهر نڪرن.'

در تي وري به کڙڪو ٿيو. ڪلف ۾ ڇاپي گهٽ جو آواز — 'ها بلڪل اهڙو، پڪ ڪو ڪلف ڪولي رهيو آهي. پر آهستي، مات ٽيٽ ۾. ڇو؟' هن سوچيو، 'مارٿو اٿن ته ظاهر ظهور ماريڻ، لڪن ڇو ٿا؟ ڪير هوندو؟ شايد اڌا جمعو، هونديو. ڪلف جي ڇاپي وٽس برابر ڪانهي. ڇاپي وڏيرو جاڙو پاڻ سان کڻي ويو هو. 'مٿان مائٽ....' ڪلف نه کليو. 'شايد ڪليءَ سان ڪلف پيو ٿاري. پائتي ته ستي وڃي ڪهاڙي هٿان، کيس وري به سياتو وٺي ويو. 'دانهون ڪريان، هن فيصلو ڪيو. 'دانهون، ايڏيون دانهون جو سڄو گهوٽ اٿي پوي. چوان، 'گهوٽاڙي، مون کي ادا. جمعو ٿو خون ڪري، ها ۽ چوان، 'ڙي، بابا، ڙي امان، مامان آچار، ماسي آشت، وڏيرا جاڙا، ميانجي سومار، حاجيائي، بصران، آڙ خون ٿي ٿيان. ڊوڙي لڇي مون کي بچايو، ٻچن جي صدقي، پنهنجن نياڻين جي صدقي، مرشد سڄي جي نالي، الله ۽ رسول جي صدقي مون کي بچايو، بنان ڳالهائڻ جي سندس گلو ڀرجي آيو. لڙڪه اکين مٿان چمي ويل رت جي تهن مان سيرون ڪري سڇيل، سوڻل ڳلن تان ٽمندا هيٺ ڪريا. نه، ڪير ڪونه ايندو. جي ايندا ته به تڏهن، جڏهن سندس دانهون هميشه لاه ختم ٿي چڪيون هونديون.

هوءَ بلڪل ٻيوس هئي، ٻيواھ هئي، ٽڪاريل هئي. 'اهو سڀ ڇو ٿيو؟' هوءَ پنهنجي زندگيءَ بابت سوچڻ کان رهي نه سگهي. 'اڳي ته مدائين هوءَ اهڙي نه هئي....!'

ننڍڙن ٻارن کي ٻلا سونھن جي ڪهڙي خبر؟ کين ڪهڙي خبر ته ماڻهو سهڻو ڪيئن ۽ ڇو ٿو ليکجي؟ پر هن کي الائي ڪيئن ننڍي هوندي ئي، بلڪل ننڍي هوندي ئي، چڻ ته پاڻمرادو خبر هئي ته هوءَ سهڻي آهي. جنيءَ، نيامت، حليما ۽ سومل سڀني کان سهڻي. هاڻ جڏهن سوچيائين ٿي ته کيس اهو راز سمجهه ۾ اچي ٿي ويو ته ڪيئن کيس ننڍڙي هوندي ئي پنهنجي سونھن جي خبر هئي.

اول ته ماڻس ۽ ٻڙس جو لفظ لفظ، هرڪا ننگاهه، هرڪا ڳالهه، کيس ٻڌائيندي هئي ته 'تون سهڻي آهين.' ماڻس چوندي هئي: "ملوڪان، امان ملوڪان، مونجي ملوڪڙي، ملڪان پري اچ ته چوڻي ڪرين؟" سندس اکين، سندس چاهي ۾ نهاري هوءَ ان لکي نموني محسوس ڪري وٺندي هئي ته پاڻ سڀ کان ملوڪ آهي. ٻڙس جڏهن منهن ۾ گهنج وجهي ماڻس کي چوندو هو، "سڄو ڏينهن ڇا پيئي ڪرين؟ رڳو چوريءَ کي پاڻيءَ ڍڪ وجهي چولو ڏوٽي به ڪونه وڌو اٿئي، جو کڻي ماڻهو بازار وٺي وڃيس. سڄو ڏينهن ٿي بازار بازار ڪري! نهار ته ڪر، ماڻهوءَ جي ڏي آ ڪا ڪنهن ٿوريءَ جي!" ماڻس ته بناوڻي ڇڙ مان چوندي هئي: "اي هاڻ اهڙي ملوڪ آ. آهي به ڪنوار ڏاڍي سهڻي جنهن لاءِ ولات مان وڳا ايندا! ٻڙي جهڙو متو ٿو سونهيس!" پوءِ کيس خبر پئي ته انهن ظاهريءَ طرح بي پرواهيءَ جي اکرن ۾ ڪيڏو پيار، ڪيڏو فخر ۽ ڪيڏو غرور لڪل هوندو هو.

ماسيس هاجران ڏينهن ۾ ڏهه-ڏهه دفعا ٽڪون مڪيندي هيس، چماتون هئي چوڻي ڪندي هيس، نراڙ تي ڪارات مڪيندي هيس. حليمه جڏهن به ساڻس گڏين تان وڙهندي هئي تڏهن کيس بچڻ کان جهلي، ڏند ڪرڻي، هٿن ۾ رانڀوٽا وجهي، نانگ واري ڦوڪ

ڏيئي چوندي هيس؛ ”مرڻ، ملوڪڙي ڪا آهين تنهنڪري پرايون گڏيون ڦٽائيندين؟ هان؟“

پوءِ شادين ۾، غمين ۾، ٻين ڳوٺن جون زالون سندس ڳوٺ جي زالن کان پڇنديون هيون؛ ”اٿي اها ڳاڙهي چولي، مونڙي جي سٿڻ واري چوري ڪير هئي؟“ ”ڪهڙي؟“ ”اٿي منيس، هيءَ جيڪا سوير ڪانه هتي ويئي هئي، ڳوري منهن، ويٺل مٿي واري؟“ — ”اٿي ها، ملوڪان ٿي چوئين؟ اها، اها جنان ٻاڻيءَ جي ڏي آهي.“ ”چوريءَ جي ته حشمت جهڙي جي ڪانه هئي، ڇو ته ڪر ڪو سچ جو ٽڪر آ بي ڳالهه ڪانهي!“ ”ها، ماسي، چوري اها لکن ۾ هڪڙي آ.“ پوءِ ٻوڙ هيون چونديون هيون؛ ”اما، سهڻا ته توه به پتن ۾ پيا آهن، الله شل صالح ڪريس.“ ”ها، اما، شل جڳ جهان جي ڌن جي سولي ڪندي ٿئي.“

۽ پوءِ ڳوٺ جا نوجوان هوندا هئا ۽ سندن اکيون هونديون هيون — شوخ اکيون، گهوريندڙ اکيون، ٿڌا ڪيندڙ اکيون، حيرت ڀريل واٽڙيون اکيون، همسمل اکيون، سوالي اکيون، واجهائيندڙ اکيون، عبادت ڪندڙ اکيون، ٻيرن هيٺان وڇائيندڙ اکيون، چريون ۽ مست اکيون، ڊيڄاريندڙ، منجهائيندڙ، دل جي تار ٽار کي ڇيڙيندڙ، ۽ خوابن جي دنيا ڏانهن سڏيندڙ اکيون. اهي اکيون کيس ڪنهن ان ڄاتل ٻوليءَ ۾ چونديون هيون؛ ”ملوڪان، تون هن ڳوٺ ۾، هن ٿرنيءَ تي، هن آسمان هيٺ، اڪيلي ۽ نرالي آهين. تنهنجو ڪوبه ٿاني شريڪ ڪونهي. تون سونهن آهين، تون منزل آهين، تون انساني ڪمزورين، مجبورين، خوشين ۽ غمن کان بالاتر آهين، تون ڳوٺ جي سمورين شين ۽ ماڻهن جي مالڪه اختيار آهين، فقط تنهنجي سونهن ۽ تنهنجي جواني اٿل آهن، لافاني آهن، ٻيو سڀڪجهه هيچ آهي، بي معنيٰ آهي، فاني آهي.“ ۽ هوءَ پنهنجو پاڻ ۾ گهر، هر شيءِ ۾ موجود، هر شيءِ کان بي نياز، هوائن ۽ موسمن، سچ ۽ چنڊ، زندگيءَ ۽ موت کي پنهنجين نازڪ منهن ۾ بند ڏسندي، خيالن جي ڪڪرن

تي پير رکي، خوابن جي دنيا جي نامعلوم آسماني بيتن جا سير  
ڪندي رهي.

پوءِ هڪڙي ڏينهن پيار آيو.

وڇين جي مهل هئي، هن پاڻيءَ جا گهڙا مٿي تان لٽا  
ته سامهون ڪٿ تي کيس ڏٺائين. هو سوڙهو سوڙهو، لچارو لچارو،  
حيران حيران ٿيو ويٺو هو ۽ مٿيءَ ۾ پيوت ٿيل ڪپڙن کي  
ناسي پٽڪو لاهي پئي ڇڏيائين. ”اما، پاڻ کي پليڪار ته ڏي،  
سڃاڻينس ڪانه ٿي؟“

پوءِ هن سڃاڻيس. هو مامس هارون جو پٽ هو. جيڪو  
ننڍي هوندي وڻن ايندو هو. پر پوءِ ٻنهي گهرن ۾ اچڻ وڃڻ بند  
ٿي ويو هو. مامس ۽ پٽس پاڻ ۾ ٺهندا ڪونه هئا، ڇو ته پٽس  
کي مائٽس جو سڱ ڏيڻ جو هارون سخت برخلاف هو، جو پٽس  
سمو هو ۽ مامس هارون وارا سومرا هئا. ٻين سومرن به سخت  
شور ڪيو. پر پٽس، سيد پير گڏ ڪري ڪنهن پراڻي آڏي آبتِي  
مائٽيءَ جو سهارو وٺي، مائٽس کي پرڻي آيو هو. ان بعد هارون پيڻ  
کان ٿڌو هو ۽ سال ٿي ويندا هئا تڏهن مس ايندو هو. ”ڏس ته  
ڪيڏو ٿي ويو آهي! پاڻ واري اشڪول ۾ فينل ڏيڻ آيو آهي.  
تپيدار ٿيندو.“ مائٽس يڪساهي خوشيءَ ۾ چئي ويئي هئي.

ڪيترا ڏينهن، ڪيترا مهينا گذري ويا. يارو ان وچ ۾  
بلڪل بدلجي ويو، اڃا ڪپڙا پائڻ لڳو، وار ٺاهڻ لڳو ۽ ٺاهوڪو  
ٿي پيو. هو عجيब غريب ڪتاب پڙهي ٻڌائڻ لڳو، سوچ ۾ گهر  
ٿيڻ لڳو، منجهيل ۽ موڳو رهڻ لڳو.

”يارو ڇا ٿيو آني؟“ هڪڙي ڏينهن ملوڪان کيس  
حد کان وڌيڪ آداس ۽ ويڳاڻو ڏسي پڇيو هو. مائٽس ان وقت  
گهر ۾ ڪانه هئي. جمعو مال سان هو. پوءِ يارو ڏانهس نهاريو  
هو. عجيब نظرن سان، سڌ سرت وڇائيندڙ نظرن سان. هو کي  
گهڙيون ائين نهاريندو رهيو. هو به بي سڌ ٿي ڏانهس نهاريندي رهي.  
”هڪڙي ڳالهه، چوان؟“ هن آخر هڪي هڪي، ڏاڍي

اڏاء ۽ تڪليف سان چيو هو. سندس چهرو بگڙي عجيب بچڙو،  
ڪل جهڙو ۽ قياس جو ڳو ٿي پيو هو. ائين ٿي لڳو ڄڻ ته نڙيءَ  
۾ ڪا بصر جي ڳنڍ ڦاسي پيئي هيس. هڪڙي هڪڙي اکر تي  
اٽڪي ٿي پيو، ”آءُ.... مون چيو.... تون....“ پوءِ اوچتو هو تيز  
تيز ساھ ڪڍي يڪساهي ڳالهائيندو ويو.

ملوڪان تي ڄڻ ڪا نئين ڪڙڪي ويئي. قسمن قسمن  
هڪٻئي سان ٽڪرائيندڙ جذبن جون تيز لهرون سندس نئينڙيءَ  
دل کي چٽني پاسن کان وڪوڙي ويون. چاٽيءَ هيٺان ڄڻ ڪا  
ريل پئي مٽي. هن سمجهيو ته اها نڀاڪي ڌڙ ڌڙ سڄو ڳوٺ پيو  
ٻڌندو هوندو. ڀڄ ۽ وحشت وڃان سندس لڱ ڪانڊارجي ويا  
۽ هوءَ اوچتو وئي ڀڳي.

”لئي، نپتي رن، گابو ماري وڌي!“ ماڻس پريٽن ايندي،  
ڪاوڙ ۾ ڳاڙهي ٿي، کيس زور سان ڌڪ هڻي، چيو: ”مئي رت  
ٿي، ڪا جفا پٺيان پيئي اٿئي ڪ“ جو اکيون پوري وٺي ٽاپيون  
ڪندي ڀڳي آهين؟ مائي ههڙو ظلم ڪو ڏٺا! ڏيئري ڏينهن ڏٺي  
جو انڌن وانگر آڻڻندي، گگدامن سان ٽڪر هڻندي وئي.“ ماڻس  
ڇا جو ڇا چئي ويئي. هوءَ ڦڪي ۽ ڏوهاري بنجي، ڪپڙا ڇنڊيندي،  
اٿي بيهي. گابو سندس سٿ ڇڻ لڳو. هوءَ کيس آهستي ڌڪ هڻي،  
ڪنڌ هيٺ ڪري، ٻاهر نڪري، وڃي جنڊ جوئي ويئي.

پوءِ هوءَ ياروڪ کان پاسو ڪرڻ لڳي. اڳي وانگر ساڻس  
گهر جي پاڻيءَ واري حجائتي هلت بند ڪري ڇڏيائين، سامهون  
ايندو هو ته ڪنڌ هيٺ ڪري لنگهي ويندي هئي ۽ ڳالهائيندو  
هو ته هڪ اڌ اکر ۾ جواب ڏيندي هئي. پاڻ اڪيلي ويئي هوندي  
هئي ۽ هو مٿان اسڪول مان موٽندو هو ته خواه. خواه اٿي ڪو  
نه ڪو ڪم ڪرڻ لڳندي هئي. الاڻي ڇو کيس ياروڪ کان ڀڄ  
ٿيندو هو. سندس لڱ ڏڪڻ لڳندا هئا، مٿيون منجهي وينديون  
هيون. ڀر هو جڏهن ڪونه هوندو هو تڏهن هوءَ بدلجي ويندي  
هئي. کيس هاڻ ٿوريءَ ٿوريءَ ڳالهه تي ڪيل ايندي هئي ۽ ڪل

لڳندي هئي ته يڪي پيئي کلندي هئي، تان جو سندس پاسن ۾ سور پئجي ويندو هو، ساهه گهٽجي ويندو هو ۽ اکين ۾ ڳوڙها پرڇي ايندا هئس. وڻجي سٽجي زمين تي يا ڪٽ تي ڪيري، سور ڪندڙ پاسن ۾ هٿ وجهي، ڳوڙها ٺونٺ سان اگهي، هوءَ سمهڻ لڳندي هئي. پر ذري کان پوءِ چوندي هئي: ”اٿي امان، جمعي ڏانهن ته نهار!“ ۽ وري ساڳين تهڪن ۾ پئجي ويندي هئي. مائس ڳچ ٽائين پاڻ کلي کلي، پوءِ مصنوعي ڪاوڙ وڇان چوندي هئي، ”چوري هاڻ ٺهيو! گهڻو ٿيو! سڄو ڏينهن ڏند ڪڍيو بيٺي آهين، حيا به ڪانه ٿي وئي.“

گابو سندس سٿڻ کي چڪ وجهندو هو ته اڳي وانگر کيس ڪاوڙجي ڌڪ هڻڻ بدران سندس منهن هٿن ۾ ڏاڍو جهلي، ڏند پڪوڙي، چٻ هڪ خاص پياري نموني ٽيڙي، پيار کان بي قابو ٿي چوندي هئي: ”چريا، مست، مار کائيندين!“ کيس مائس، پٽس، پائس، گئون، گهر، واري، مٽي، هر شيءِ تي پيار اچڻ لڳو. رڳو يارو سان چڻ سندس پوندي ٿي ڪانه هئي؛ کيس ڏسي منهن گهنجائي ڇڏيندي هئي. آرتوار ڏينهن مائس هميشه جيان يارو جا ڪپڙا ڏيئي چيس: ”اما، هي وٺ يارو جا به ٻيچ پائيءَ مان ڪڍي وٺ.“ تڏهن هن ڪي موڙو ڏيئي چيو هو: ”تون نٿي ڌوئي ڏينس، مون ڪو سڄي ڳوٺ جو ٺڪو ٻولي ڪينو آ ڪ؟“ مائس ٻي ڳاڙهي ٿي ويئي، ”ها امان، توجو ڏوھ ڪونهي! بڻيادي آهين. پڙهين تي ويهي آهين نه، ماڻهين جو پائڻيو آهي تنهن جو توڻي ڪهڙو ٻارا! مون کي ڏي ته آءُ ٿي ڌوئان.“

”ڦاٽا آهيون اچي!“ چئي، ملوڪان ڪپڙن ۾ هٿ وڌو. مٿان ڪنهن جو پاڇو پيو. لوڻو هڻي ڏنائين — يارو. سندس منهن ڳاڙهو ٿامڻيءَ جهڙو ٿي ويو هو — شرم کان، الاڻي ڪاوڙ کان. ملوڪان اکيون هيٺ ڪري ڇڏيون.

وس جا ڏينهن اچي ويا. پوٺا، ڦٺل پٽيءَ، مليري، لار، چچر ۽ گنديرن جي گڏيل سڏيل خوشبوئن سان همڪارجي پيا. وڻ ٽڻ، برپٽ رنگبرنگي ويسن سان ڍڪجي ويا. چوڌر طرف مينهن وسڙا ۽ ماڻهو پڪڙجي ويا — قسمين قسمين، ڪٿان ڪٿان جا ماڻهو. شام جو فضا، چڙن ۽ ستپارن جي سرن، ڌراڙن جي تنوارن ۽ ڪاٺي جيڏن آهن وارين مينهن ۽ سندن ڦرن جي رنين سان گونجي اٿندي هئي. سومهڻي ۽ کان پوءِ وڌڪل ۽ ونجهوڻيءَ جي سڏن واڳن کي چيري، ڪنهن مولود يا ڪافيءَ جا آلاپ ٻرڻ لڳندا هئا. ”هلا چورا قادو! تنگ توري ڇڏيءَ!“ ”احمد واري جوڙي اشي ڪشي زور ٿي ويئي. جسڪاڻين جون سڪون ٿي لاهي.“ ”ها ادا، ٿينديون وڃن.“

يارو، جو هيترا ڏينهن اجهڻو اجهڻو پيو هو، سو چڻ ته چرڪ ڀري سجاڳ ٿي پيو. جيڪو پل پڙهڻ کان واندو هوندو هو، پنهنجي منهن پيو جهونگاريندو هو. سومهڻيءَ مهل ڪتاب جاري ٿي رکي هليو ويندو هو.

وڇينءَ جي مهل هئي. ملوڪان ٽونر گهڻون جو گابو نهاري نهاري ٿڪي پيئي، جو سندس سٽي الائي ڪيڏيءَ مهل چٽائي وئي پڳو هو. هوءَ گوليندي گوليندي ڳوٺ کان ڀري جهنگ ۾ هلي ويئي. اوچتو سندس ڪن ڪڙا ٿي ويا. ڪنهن پريان گابو پئي. هوءَ بيهي ڪن ڏيئي ٻڌڻ لڳي. ”رس رس گهوريو ڇڏ راتا ريڌائي!“ آواز ڄاتل سڃاتل ٻر ساڳئي وقت بلڪل نرالو هو. ملوڪان کي ائين لڳو چڻ ڪو ابهم ٻار روئي روئي سڏڪن ۾ پئجي وڃي. پوءِ آواز مٿي اڏامڻ لڳو — اڏامندو ويو — پوءِ بيهي رهيو ۽ ڪيترن وانگر مٿي ٿي ٻر ڦٽڪائيندو رهيو. پوءِ اوچتو هيٺ لامارو ڏنائين ۽ چڻ وڌوڙجي هيٺ ڪري پٺ تي بل ڏيڻ لڳو. ملوڪان آهستي آهستي آواز ڏانهن وڌندي ويئي. سندس دل ڏاڍي آداس ٿي ويئي. کيس ائين لڳو چڻ سندس سڄي حياتي آداس گذري هئي. کيس پاڻ تي گڏيندڙ تي، سڄيءَ دنيا تي قبيلس

۽ رحم اچڻ لڳو. ويجهو اچي ڏٺائين ته ڳاڻڻ وارو هڪ ڊگهي-  
 ديويءَ جي وڻ جي اوچين تارين تي چڙهيو ويٺو آهي. سندس  
 اڻاه درد ۽ ڏک ۾ ٻڌل چهرو ڏسي، هوءَ ڏکي ويئي. هن کي  
 پاڻ تي سخت ڪاوڙ آئي. ”الا، ويچاري جو حال ته ڏسو، هن  
 دل ٿي دل ۾ ڦٽڪي چيو. پوءِ ڪنگهڪار ڪري چيائين: ”ماڻهو  
 ڏاڍا ڪافيار ٿي پيا آهن.“ يارو ۽ چرڪ پري ڏانهن ڏٺو. ”تون  
 هتي ڪٿان؟“ ۽ منٿ ۾ لهي آيو. ملوڪان وٺي پويان پير ڪيا.  
 کيس اوچتو وڃايل ڳاڻو ياد آيو. ”گهوڙا ڳاڻو الاڻي ڪيڏانهن  
 ويو. امان ماري وجهندي.“ سندس ساڄي ٻانهن ٻنيان سوگهي ٿي  
 ويئي. ”الا، ڇڏ نه.“ هن ٻپ وچان ڊيبل ڏانهن ڪري، ست  
 ڏيئي، ٻانهن ڇڏائي. ”جاني، مني، مومل ڳالهه ته ٻڌ!“ يارو ۽ کيس  
 پاڪر وجهي ڦيرائي پاڻ ڏي منهن ڪيس. هوءَ ڪرڙيءَ وانگر  
 ڦٽڪڻ لڳي. ”ڇڏ، ڇڏ، مٿا رت ٿيا. آءُ ٿي رڙيون ڪريان.“  
 هاڻ يارو جا چپ اچي سندس ڳل تي لڳا. ملوڪان خوف کان  
 ڏانهن ڪئي. ”مادر — ڇڏين نٿو....“ يارو جا هٿ ڍرا ٿي ويا،  
 ٻپ کان سندس گلو خشڪ ٿي ويو، پير ڏڪڻ لڳس، وٺي جهنگ  
 ڏانهن ست ڏٺائين.

ملوڪان سهڪندي سهڪندي گهر موٽي. سندس آليون  
 اکيون، روڻهارڪو منهن ڏسي، ماڻس کي ڳاڻو وسري ويو، ڪهري  
 آواز ۾ پڇيائين: ”ڇوري، ڇا ٿيو اتي؟“  
 ڳاڻو اندر بيٺو هو، هن زور سان چمات هڻي ڪڍيس.  
 کيس چاتين ۾ ڏاڍو سور پئي ٿيو، گهر جي ڪنڊ ۾ پٺ ڏيئي، چولي  
 جو پيڙو کولي، اندر ڏٺائين — سهڻي، لسِي، پٿرائين گولاڻيءَ تي  
 ڪاريءَ چوٽيءَ جي آسپاس وارو حصو سجهيل هو. هڪڙي هنڌ ته  
 ڪارو نير بنجي ويو هو. ’مئي مروان رانپوٽا هڻي....‘ هن دل  
 ۾ چيو. هوءَ گچ رات سوچيندي رهي. ’اما يا بابا ڏسي وٺي ها،  
 ته!‘ سندس وار خوف ۽ شرم وچان آيا ٿي ويا. کيس ائين لڳو  
 ڄڻ پاڻ ناپاڪ ۽ گندي ٿي پيئي آهي. هن زالن کي پاڻ ۾،

نڪن کي موڙا ڏيئي، ٺٽوليءَ ۽ نفرت وچان چوندو ٻڌو هو،  
 ”اٿي فلاڻي ڪهڙي نڪ سان ٿي مرڪي، ڏيڻس بچڪي ڪنواري  
 هوندي جيڪي گل ڪڍيا آهن، تن جي تہ ڳوٺ ۾ خواري ٻڌي!“  
 ”اٿي آن رن کي تہ ٻڌڻ بہ نٿو اچي!“ ماسي اها چوري متان وٺين،  
 بنهہ بدچال آهي.“ اهي ڳالهيون ٻڌي، کيس انهن ”بدچال“ چوڪرين  
 لاءِ بچان ۽ ڌڪار ٿيندي هئي. بي-حيائن کي بدچال ٿيندي شرم  
 بہ نٿو اچي. هوءُ سمجهي نہ سگهندي هئي تہ هو ائين چو ٿيون  
 ٿين. ننڍڙي ٻار کي بہ خبر آهي تہ بدچال ٿيڻ ڪيڏو خراب آهي.  
 سڄي ڳوٺ ۾ خواري ٿيندي. ماءُ پيءُ وٽ ڪتي جهڙي عزت  
 هوندي. کوهه تي، گس پنڌ تي، شاديءَ مراديءَ تي، سڀڪا رن  
 اشارا ڪري چوندي، ”اٿي اها چوري بدچال آهي.“ ٻوه بہ  
 هرڀرو بيوقوفن کي ايترو بہ عقل ڪونهي يا شايد آهين ئي اهڙيون!  
 کيس پڪ هئي تہ کيس ڪو لک رپيا ڏئي يا ڪهي وجهي تہ  
 تہ بہ جيڪر هوءُ بدچال نہ ٿئي. بلڪل ائين جيئن ڪو لک  
 رپيا ڏئي يا ڇا بہ ڪري تہ بہ ماڻهو ڏونڊ نہ کائي يا مثل ڪتي  
 جي ڀرسان نہ وهي.

هڻ ٻوه خواب ۾ ڏٺو تہ هڪڙو چتو ڪتو سندس پويان  
 پيو آهي، پاڻ ريهون ڪندي پڇندي وڃي، کيس پير ۾ ڪنڊو  
 لڳو آهي، ڏاڍو سور اٿس ٻوه بہ منڊڪاڻيندي پڇندي وڃي، وڃي  
 متان ٽوهر تي پيئي آهي، ڪتو ويجهو پوندو وڃي، اجهو هلاڻ  
 چڪ وجهي ٻوٽ ڪڍي ورتائين. هوءُ رڙيون ڪرڻ لڳي آهي.  
 سندس اک کلي پيئي. سڄي پيئي ٽڙڪي. بدن پگهر سان شل  
 ٿي ويس. پنهنجي هنڌ تان اٿي وڃي ماڻس وٽ ستي. گڀ تائين  
 دل ٿي دل ۾ ڪلما پڙهندي رهي.

گڀ ڏينهن گذري ويا. ملوڪان جو خيال هو تہ يارو  
 ضرور پنهنجي حرڪت تي شرمسار ٿيندو ۽ پڇتائيندو يا وري  
 کيس تنگ ڪندو. پر ڏسڻ ۾ آيو پئي تہ هو اٽلو ملوڪان تي  
 ناراض هو. آرتوار ڏينهن ڪپڙا. بہ ڪونه ڌوئاريائين، شهر جي

ڏوٻيءَ کان اڳواٽ ڌوئاراڻي آيو هو. رات جو اٿي ويٺي ڪنهن  
 مهل اوندهه ۾ هڪجهڙي ڀرسان لنگهندا هئا ته ملوڪان کي ڊپ  
 ٿيندو هو ته متان مون کي ٻانهن کان جهلي يا ڪهڙي خبر  
 جهنڊڙي پائي. پر هو ائين هلاڻ لڳو ڇڻ ته ملوڪان نالي هڪو  
 ماڻهو گهر ۾ آهي ئي ڪونه. ملوڪان کي پهريائين عجب ۽  
 پوءِ ڪاوڙ لڳي. ڏوهه به سندس ۽ رُسي به پاڻ! ڪنهن مهل  
 خيال ٿي آيس ته مون کي گار نه ڏيڻ ڪپندي هئي. ايڏي رڙ  
 ڪرڻ جو به ضرور ڪونه هو. هو شايد ائين ئي چڏي ڏي ها. پر  
 پوءِ سوچيائين 'جيڪي اهڙا ڪم ڪندا سي گاريون به کائيندا.'  
 اڳينءَ جي مهل هئي. ملوڪان ٻاهر اڱڻ ۾ ٿانو ويٺي ڌوئا.  
 اندر گهر ۾ ماڻس پريان نماز پئي پڙهي. اندر يارو پڙچ تي ستو  
 ٻيو هو. سندس مٿهن ملوڪان ڏانهن هو. سندس تازو لهرائيل  
 انگريزي ڪٽ وارن جي هڪ چپڪ نراڙ تي گهنڊي هڻيو بيٺي  
 هئي. ڏوٻيءَ جي ڌوئل اچڻ ڪير جهڙن ڪهڙن ۾ هو سڄي ڳوٺ  
 جي چوڪرن کان نرالو ٿي لڳو. سندس سهڻي چهري تي عجيب  
 معصوميت ۽ اطمينان هو. اوچتو هڪڙي مک اچي سندس  
 وات تي ويٺي. ستي ئي ستي سندس چپ ۽ چپ ازخود عجيب  
 ڪيل جهڙي نموني پٽجڻ ۽ بند ٿيڻ لڳا. ملوڪان کي اها عجيب  
 چرپر ڏسي ڪل اچي ويٺي. 'جهڙو ننڍڙو ٻار ٻيو ڀيو ڏاڻي، هن  
 سوچيو. اوچتو کيس هڪڙو ڀور آيو. هو آهستي آهستي ٻين تي  
 هلي اندران ٻيٽيءَ مان ننڍڙي ٽڪ ڪڍي آئي ۽ جوت هيٺ  
 رکي ٿانو ڌوئڻ لڳي. گچ دير ٻڌتر ۾ هئي. آخر کانئس رهيو  
 نه ٿيو ۽ ٽڪ کي سچ جي سامهون جهلي آهستي آهستي اٽڪل  
 سان ڦهرائيندي رهي. روشنيءَ جو هڪ گول چڪرو وڃي ياروءَ  
 جي اکين تي ڪڙڪيو. هن پهريائين اکيون ڇنڇڻيون، پوءِ هاڪي  
 رڙ ڪري اٿي ويٺو. ملوڪان جهٽ ڏيئي آئينو لڪائي ٿانون  
 کي جنبي ويٺي. هو هيڏانهن هوڏانهن لڙا هڻي، ملوڪان ۾ گهڙو  
 ڪري نھاري، ڪجهه ٻڙ ٻڙ ڪري، وري ٻئي پاسي منهن ڪري

سمهي پيو. ملوڪان کي سندس بڙ بڙ ۽ گهوڙ تي خار وٺي ويا، هوءَ گهر جي پٺيان ڦيري ڳولي هڪڙي ڳڙڪيءَ ڀرسان آرسي کڻي گهمائڻ لڳي. يارو بئل ڏيئي آئي ويٺو ۽ ۽ ست ڏيئي جتان اولڙو پئي پيو اوڏانهن ويو پر ملوڪان کسڪي اچي ماڻس جي ڀرسان بيٺي — ”امان، تون پڙهي وٺ ته آه به پڙهان.“ يارو خار کائيندو رهجي ويو. هوءَ پنهنجي منهن مرڪندي رهي. ٻئي ڏينهن ملوڪان ننڊ مان اٿي ته کيس راتوڪي ڳالهه ياد پيئي. رات جو کيس ننڊ ۾ ائين محسوس پئي ٿيو جڻ سندس ڳڙن، چپن، پيشانيءَ ۽ ڇاتيءَ تي ڪنهن جا چپ اڻ لٽڪي نموني پيا ترڪن. هوءَ ننڊ جي گهري هوندي هئي. جيستائين ننڊ مان سجاڳ ٿي تيستائين چپ غائب ٿي ويا. ڳڙ تي هٿ لائي ڏٺائين ته پينل هئا. هن ٽانڊن جيان ٽپندڙ اکين سان ياروءَ ڏانهن ڏٺو پر هو پنهنجي ڪم ۾ مشغول هو. اها حالت کيس ڳچ دفعا محسوس ٿي، پوءِ چور پڪڙجي پيو. پر هوءَ خواريءَ جي ڊپ کان رڙيون ڪري ڪانه سگهي. رڳو چور جو جيڪو عضوو هٿ آيس اتي هڪ زوردار چڪ وڌائين. جڏهن ٻئي ڏينهن ياروءَ سڇيل ڳڙ تي مٿي لٽي پئي چيو ”رات ڪو ڏينهو ڏنگ هڻي ويو آهيم.“ تڏهن هوءَ مرڪڻ کان سواءِ رهي نه سگهي. ”هين!“ هن دل ٿي دل ۾ فاتحانه نموني چيو. رات گهڙيءَ کن لاءِ جيڪو خيال آيو هوس ته ”امان کي ڏانهن ڏيئي کيس گهر مان ڪڍائينديس، سو سڇيل ڳڙ ڏسڻ کان پوءِ کيس فضول نظر آيو. ۽ واقعي هو بلڪل اشراف بنجي ويو ۽ ڪابه حرڪت نه ڪيائين. باقي هاڻي کيس سدائين پيو ڏسندو هو. سندس اکين تي الائي ڪهڙو خمار چڙهيل هوندو هو. جيڪو وقت هو گهر ۾ هوندو هو بنان ڏسڻ جي هروقت کيس محسوس پيو ٿيندو هو ته اهي تيز ۽ مست اکيون منجهس ڪٿل آهن ۽ سڀڪجهه ڏسڻ ٿيون. هوءَ اڪثر گهٻرائجي ويندي هئي. مٿي تي پوني ۽ گهري تي پلاند هرهر ٺاهي وجهڻا پوندا هئس. هلندي هلندي ڳالهه وسري ويندي هيس.

ڳالهين ڪندي، هڪڙي بدران ٻيو جواب ڏيئي وهندي هئي ۽  
۽ پوءِ پشيمان ٿي پوندي هئي.

هڪڙي ڏينهن هو ڪتاب کڻي زور سان پڙهڻ لڳو.  
مجلس کي ٻڌايائين ته ڪيت ياد ڪرڻا آهن. پوءِ هو مومل راڻيءَ  
سڀني پنهنجن ۽ سڀني ميهار جي داستان جا بيت اهڙي نموني  
پڙهڻ لڳو، جو سڀني جو ڌيان ڇڪجي ويو. رات جو انهن بيتن  
کي جهونگارڻ لڳو. آخر آهستي آهستي ڪري سڀني کي خبر  
پئجي ويئي ته سندس آواز ڪيڏو مٿو آهي. پئس ۽ سندس مڙس  
زور ڪري ڪانئس ڪافيون ٻڌڻ لڳا. هو اهي ڪافيون ۽ بيت  
ٻڌي سمجهي ويندي هئي ته هو ڇا ٿو چوڻ چاهي. سندس دل جي  
ڌڪ ڌڪ تيز ٿي ويندي هئي، ۽ هو الائي ڪهڙن رنگين ۽ طلسمي  
دنياڻن ۾ گم ٿي ويندي هئي. هو هاڻي اڳيان سمورا ٻپ ڊاءِ  
۽ انديشا پلجي ويئي. سواءِ هڪڙي شخص جي باقي سڀ ماڻهو  
فقط پاڇا هئا. انهن جي خيالن، رايي، ڪن ڪارڻن جي ڪارڻ  
حقيقت ڪانڊ، هئي. ڏوهه، ثواب، چڱائي ۽ مڏائيءَ بابت سموريون  
ٻڌل ڳالهيون کيس بي معنيٰ ۽ اوڀريون نظر آيون. آسمان ۽ زمين  
جي وچ ۾ هر شيءِ سڀني، سڀني، چڱي ۽ پلي هئي.

هڪ ڏينهن جڏهن جمعي کي ٽپ آيو تڏهن مجلس گهڻي  
منع ڪيس پر يارو رسو ڪلهي تي رکي مال ڪاهي جهنگ تي  
هايو ويو. پٺيان لوڻو هڻي رڳو ايترو چيائين: ”اڄ آڇار جي  
موڪل آهي. پاڻ تنگيون ساڄي ايندس.“ شام جو ڏهائي به پاڻ  
ڪيائين. پوءِ اڪثر ملوڪان جو ٻيءَ کيس چونڊو هو: ”ابا  
يارو، تونر گهڻو ته ڏهي وٺ. آڱر اچيو ٿو ٻيون ڏهان.“ جلدئي  
هو وانڌڪائيءَ مهل هر ڪم ۾ هٿ وجهڻ لڳو — ڪاٺيون  
چيرڻ، بازار مان ڪڍڻ ڪٽائي اچڻ، مال ڏهڻ، دونهي وجهڻ وغيره.  
چونڊو هو، اسڪول ۾ پاڻ چون ٿا ته هٿ جو ٻورهيو ڪريو.  
هونئن به آڱر نه ننڍي هوندي ئي ڪم تي هريل آهيان.“ جڏهن  
پئس مڏي جي ٽپ ۾ ڪيري پيو ۽ سڄي گهر تي موڳائي ۽

مونجھارو چانئجي ويو تڏهن ياروءَ ماڻ ماڻ ڪري سڄي گهر جو بندوبست پنهنجي حوالي ڪري ڇڏيو. ”جمعا، اڃ مال سوڍرو آڻج، ڪاٺين جي ڀري به ڪريو اچج، آءٌ اسڪول مان ٿي ڇاڇا ڪي وٺي ننگر اسپتال وڃندس. مٿان دير ٿي وڃي، تون ڏهاڻي ڪري ڪير کڻي بازار اچج. پڙهيءَ اڃ ڪٿان پنج رپيا هٿ ڪر ته ننگر وڃون.“ جڏهن ڏهه - پندرهن ڏينهن گذري ويا ۽ مهانگين دوائن، گهر ۾ رکيل چاليهه رپيا ڪٽائي ڇڏيا ۽ آڌار جو آسرو به ڪونه رهيو، تڏهن به دوا بند ڪانه ٿي. گهر ۾ ٻوڙ ڪونه ايندو هو، باقي ويلو ڪونه بيو. پڦيس اڍل هڪڙو ڀيرو پڦيس: ”ابا، يارو، هاڻ پئسو ته ڪونهي، هاڻ دوا ڪٿان ايندي؟“ هن بي تعلقيءَ سان چيو: ”بس ڏسون ٿا.“ هڪڙي ڏينهن پنهنجو پڙج به رڙهي آئي مريض جي ڀرسان وڌائين. ملوڪان يا پڦيس وانديون ڪونه هونديون ته پاڻ ويهي مريض کي زور ڏيندو هو. سڄو وقت ٻڙهائي، گهر ۽ مريض - جي سنڀال ۾ رڌل هوندو هو. هڪڙيءَ رات مريض کي آڌيءَ رات جو اچي تب ٿيو ۽ ڪنجهڻ لڳو. ملوڪان ۽ مائس سڄو ڏينهن ٿڪي ٿئي ستيون هيون، تن کي سارڻي ڪانه ٿي. يارو جاڳي بهو. آئي پنهيءَ تان بي رلي لاهي آئي مٿان وڌائين ۽ ويهي کيس زور ڏيڻ لڳو. ٻوڙهي تي بخار جا مڇ هئا، سڄو ڏڪيو پئي. ٿوريءَ دير کان پوءِ ٻوڙهي جي هڪڙي ٻانهن چُرِي ۽ سندس هٿ آهستي آهستي هٿوراڙيون ڏيئي ڪجهه گولڻ لڳو. نيٺ اهو اچي ياروءَ جي ساڄي هٿ تي لڳو ۽ آهستي آهستي پڪوڙجي ويو. ياروءَ پنهنجو هٿ اتي رهڻ ڏنو. ”ابا، الله، الله جو رسول ڪندو، سدائين سکيو هوندين.“ آءٌ جي هيڏانهن ڪ هوڏانهن ته ٻوئين لڏ پرتي اٿي.“ ٻوڙهي پڻ پڻ ڪري مشڪل سان چيو. ياروءَ کي خوف وٺي ويو. ”ڇاڇا، دل وڏي ڪر. هاڻ اچي چڙهيو آهين! هن ٽن ڏينهن ۾ نوبنو ٿي ويندين.“ هن ٻوڙهي کي ڏي ڏنو. آخر هڻي هڻي بيماري هتي ۽ هو نيڪ ٿيڻ لڳو.

ڏينهن گذرندا ويا ۽ ڪيتريون ئي ڳالهيون ٿيون.

هڪڙي ڏينهن غوثو جي زال سومل، گتج ڪڙي آئي.

ملوڪان ۽ ماڻس ويٺيون هيون. ”مايون گج وٺنديون؟“ موٽي پٺاڻ کان ڀر ڪپڙا ورتا هئا، سو هاڻ ڏٺو ڪڙي اچي در تي ويٺو آهي. ۵۰ جو آهي. آئين ڪڙي ۴ ڏيوار ۴ ٽولا ته رڳو ميس لڳو اٿس.“ هوءُ گج اٿلائي ڏيکارڻ لڳي. ستارن ۽ ٽڪن جي جرڪ جرڪ ملوڪان جي دل ۾ ڪڪتاڻيون ڪرڻ لڳي.

”نه ادي، اسان کي ڪونه ڪپي... ۽ اسان جو جمعو اڃا ڀلي مچي مڙس ٿئي.“ ماڻس ظاهرِي طرح بي تعلقيءَ سان چوڻ لڳي.

”ڪو، ماڻي؟“ سومل ٻڌي ويئي، ”هيءُ ملوڪڙي سومل جا ويٺي آئي! ان ڏوه ڪيو ڪ؟“ ”ان جو به ڪو گس نه ٿئي، اڃا ته مون وٽ ويٺي آهي.“ ماڻس ڳرائيءَ سان چيو.

”لئي ماڻي، نالي الله جي، هاڻ ڇڏ مهن جي پڪاڻي!“ سومل وڏو وات ڦاڙي، شرارت سان چيو ڏيئي ڌار سان چيو. ماڻس مرڪي وڌو. ملوڪان سڄي ڳاڙهي ٿي ويئي. ايتري ۾ بارو الائي ڪٿان اچي نڪتو. سومل جي چڻ الله ٻڌي. ”نهيو ماڻي، گج جا ڏئي اچي ويا.“ چئي، گج يارو ڪي ڏيئي، شوخيءَ سان حڪم ڏنائين: ”اها نيمگرا، ڪڍ ڇا، رڀيا ٻاهر. پڦهين پانٿي ٿي ته سڄو جهان اندو ٿي ويو آهي.“ ملوڪان جي ماءُ مصنوعي ڪاوڙ سان چيو: ”ابا، تون وڃي ٻاهڙو ڪر، هيءُ آهي واندي!“ ملوڪان ڪنڌ هيٺ ڪري ٻاهر نڪري ويئي، چڻ سندس بدن ۾ هزارين لکن، نئيزيون نئيزيون، مٺو مٺو سور ڪندڙ سيون لڳي ويون. ماڻي سومل يارو ڪي گج آخر مٿي ۾ مڙهڻ بمان نه ويئي ۽ هن پٺاڻ کي منتون ڪري ان ڏينهن جي مهلت ورتي.

هو ماڻهن کان گج جا پٽسا وٺڻ ويو ته مورڳو ماڻس به ساڻس گڏجي آئي. ماڻي گج ڏانهن ڏسيو، وريو ملوڪان ۾ ئي ڏٺو، ۽ هڪ اٿام ۽ پياري مرڪ سڄو وقت سندس چپن تي ڪيڏندي رهي. جيڪي به ڏينهن رهي، سو ملوڪان کي هڪ ڀل به پاڻ

کان ڀري نه ٿيڻ ڏٺائين. ملوڪان کي ائين لڳو ڇڻ ته ڪو مهربان ملائڪ آسمان مان لٿو آهي. ماڻس کيس ڪڏهن انهن نظرن سان نه ڏٺو. خاص ڪري جڏهن يارو ويٺو هوندو هو تنهن مهل يارو جي ماءُ جو چهرو ڏسڻ وٽان ٿي ٿي ويو، ڇڻ ته هوءُ ڪنهن عجيب دنياڻن ۾ گم ٿي ويئي ٿي. ڪجهه ڏينهن جي اڃ وڃ کان پوءِ ٽيمٽ هڪڙي ڏينهن ماڻس شوخائيءَ سان ملوڪان کي چيو: ”نينگري، هاڻ يارو جي منهن نه پوندي وڃ!“ پوءِ کيس خبر پيئي — رجب جي ڏهين تاريخ وٺام ۽ سترهين شادي.

ماڻس هاڻ رات ڏينهن ڏاج جي پٽ ڪوه ۾ جنمي ويئي. ”ماسي آست، هي سٿڻ جو ڪپڙو ڏس، رنگ ڪيئن آهيس؟“ هوءُ چهري تي گهنج وجهي انتظار سان پڇندي هئي. ڪنهن مهل اوچتو ملوڪان تي بگڙي ويندي هئي. ”لئي، ڏيئڙي، ساڃاه ڪر. ويهي نه سٿڻ جا پيرا پرين! ڪالهنڪر چيو آئين، اڃا اتي جو اتي پيا آهن.“ يا ”امان ساهرن کي به اهڙو وڃي ٺاريندين؟ جهڙو مون کي ٺاريو اٿئي! نهار ته ڪر. ڏيئڙي سڄو ڏينهن ٽنگ ٽنگ تي چاڙهيو مارڪا پئي ڪري. آءُ هڪڙي ڇڻي، هٿيو هٿيو بهزار ٿيو پوان. حياءُ ٿي ڪانه ٿي پئيس.“ ڪوه تي هڪجيڏين ته پتي ڪوهي ڇڏيس. ”لئي ملوڪان، گهوٽين هتي رهائيندي يا مائٽن وٺي ويندي؟“ ”ويندس ڪٿي پانجي ڳوٺ! هتي ٿو ڇڏيس!“ ”لئي ڀو تون منهن به ڪونه ڏيکاريندين؟“ هوءُ جواب ڏيڻ بدران رڳو منهن گهنجائيندي رهندي هئي. ”ويچاري ڌارين ۾ ٿي پرڻجيو وڃي. لئي پنهنجي سائڻ ڏيئي وٺي ته ڪانهي، پوءِ پٺئين لاڻي ڪو وڃي ڌارين ۾ اڇلايوني؟“ هن ڪوبه جواب ڪونه ڏنو. ”بيءُ چيو:“سو انون ته راج به راڻي ڪونهي. وڏيري جاڙي جي ڌيءُ ڪالهم ڪوهر تي ڳالهه ڪئي ته ابا چوي ٿو راج جي گهنن ماڻهن اعتراض ڪيو آهي ته اسين راج جي نياڻي ڌارين ۾ ڏيڻ ڪونه ڏينداسين.“ ها اها آهي واندي! راج ڇو بي راڻي

ٿيندو؟ سڀڪو پنهنجي ڌيءَ پٽ جو پاڻ وارث آهي. ائين ته ملوڪان جي ماءُ به ڌارين آهي پوءِ؟ اڳي ڪا ڌاري زال پنهنجي راج ۾ آئي آهي؟” سا ته ڳالهه براڻر پر اما هيٿرو راج ستار وينو هو تنهن ۾ جاءِ ڪانه ٿي لڏي، جو وڃي بي ذات ۾ ڏٺئون! ڳالهه وڏي ڪانهي؛ راجن ۾ اهڙيون ڳالهيون ٻيون ٿين. سڀ مسلمان آهيون، پر جي ڪنهن اعتراض وٺي وڌو ته پوءِ گهڻو فساد اٿي هوندو.“ هڪڙيءَ پوڙهيءَ چيو. ملوڪان جو منهن هڪدم ڀيلو ٿي ويو، ڇڻ ته ڪنهن وڃونءَ سندس چاٽيءَ ۾ ڏنگ هڻي ڪڍيو. بس مٿس گهڙا لاهي سڌو وڃي مائس کي ٻڌايائين. مائس به گهٻرائجي ويئي. شام جو پئس ڳالهه ٻڌي بساهه ٿي ويو. ”راج جي .... ڪي ....! راج ڪو اسان کي ڀاڪون پري ٿو موڪلي ڪا! ڏسان ڪير ٿو مونجي ڌيءَ پٽ جي ڳالهه ۾ پئي.“

ٻه ڏينهن گذري ويا، سومهڻي مهل هئي، ڪنهن در اڳيان سڏ ڪيو. ملوڪان جو پيءُ نڪري ويو. ”ڪير هو؟“ جوڻس موٽندي پڇيس. ”رمون هو.“ ملوڪان سمجهي ويئي؛ رمون وڏيري جاڙي جو ڌارڙ هو. جڏهن هو موٽي آيو تڏهن ٻچ ڊير سڄي راج کي گاريون ڏيندو رهيو. ”آءُ ڪنهن جوڻس .... جي ڪڙڻي تي ڪونه وينو آهيان،“ هن غصي ڀريل آواز ۾ چيو. ”آءُ پنهنجي ڌيءَ کلي ڪنهن ٺوريءَ کي ڏيئي ڇڏيان. هنن پيڻ .... جو ڇا وڃي؟“

ٻي رات سڄو راج اسڪول ۾ گڏ ٿيو. جڏهن ٽيون دفعو ماڻهو آيو، تڏهن جوڻس مٿل آواز ۾ چيس: ”هاڻي اٿي وڃي سامهون ته ٿي.“ پوءِ سڄي رات زور زور سان ڳالهه ٿيندا رهيا، ڪتا پوکندا رهيا. وڏيءَ آڌيءَ جو مس هو گهر موٽيو. ٻچا تي ڪمي وانگر ٻاهوڙو ڪري چيائين: ”راج مان ٿا ڪين، رن....“ سڄي گهر ۾ مايوسي چانهجي ويئي.

ٻه ٽي ڏينهن گذري ويا. ملوڪان موت جي اونداھي غار ۾ ٽاپڙندي رهي. ياروڪ جي وات مان هڪڙو اکر نٿي اڪليو.

ماڻس ته اونڌي منهن پيئي هئي، رڳو پٽس جي گار جي گهي پئي پيئي. سڄي دنيا تي ڪاوڙيو ويٺو هو — ڪتي تي، گهٽون تي، ملوڪان تي، ماڻس تي، يارو ۽ جمعي تي. صبح جو سويل جمعي اچي پٽس کي اٿاريو. ”ابا، ڏونر گهٽون آهي ڪانه!“ پٽس رڙ ڪري اٿيو. سڀ ڀاتي اٿيا. پيرن تي گهٽ مان ڪير ڪونه هليو. هي ٿيئي سڄو ڏينهن پير ڪري پڪي رستي تي چاڙهي موٽي آيا. سگهو ئي لالي وڌڙي گذاري ويئي. هنن جي گهر وارن کي چٽاءُ ڪونه مايو. نڪو احمد جي پٽ جي چٽيءَ جي دعوت ملي. هو راج مان نڪري چڪا هئا. هاڻ سندن ڪوبه ڪلهي ڪانڌي ڪونه ٿيندو. هڪڙي ڏينهن غوثو جي گهٽون چورائجي ويئي. پيرن تي سڄو راج ويو. دستور جي برخلاف پوليس ۾ فرياد ٿيو، پوليس جاچ تي آئي. پيرا پيمت ٿي. پيري جمعي جو پير ڪريو. پوليس کيس ٿاڻي تي وٺي ويئي.

آخر راج ڪٺيو، سڳاوتي ختم ٿي. يارو کي هليو وڃڻو پيو. سڄو گهر پاري جي ساڙيل وڻ وانگر اجڙي ويران ٿي ويو. هرڪو پئي ڏانهن نهارڻ کان ڊڄو ٿي ته مان اڳلي جي چهري تي وسندڙ مايوسي ۽ شڪست جي ڏوڙ ڏسي سندس همت ٽٽي نه پئي. هو ڪنهن ڪل جي پرزن جهڙا ٿي لڳا، جا ازخود پئي هلي. جيڪي ٿي گذريو هو تنهن جو ذڪر ڪير به چين تي ڪونه آڻيندو هو. گهٽ جون زالون طرحين طرحين حرفتن سان ملوڪان جي ماءُ کي ڪوٽينديون هيون پر هو ۽ ائين چئي ڳالهه ٿاري ڇڏيندي هئي: ”بس امان لکيو نه هو، سو نه ٿيو. الله ڏاڍو. راج ڏاڍو. جبل کي ٽڪر هڻيو ته پانجو مٿو ڦاڙيو.“

وقت گذرندو رهيو. وري به وس آئي. وري به ماڻهو مڙيا. وري به برن پتن مان هڪڪارون اٿيون. وري به چڙا ٻريا ۽ مال جون تنوارون ٿيون، جنگ ۽ ٺڙ جي سريلن لهرن تي ڪافين ۽ ڏوهيڙن جا آلاپ ٿرڻ لڳا. وري به گهٽ جون جوان دليون مست ٿي پيون. گسن پنڌن تي شوخ ۽ پراسرار جملن جون ڏي-وٺون

ٿيون. عجيب اشارا ٿيا. تنهن کان وڌيڪ عجيب جواب مليا، انجام ٿيا، شڪ جاڳيا، الزام گهڙيا، آڱريون ڪڇيون، پٺڪاٽ ٿيا، وچ وارا آيا، پويان چاري هليا، پير ڪميا، ويساهه مليا، ڪنهن جيئن اوهن واريون مڃيون ۽ ٻاڙهيون رتيون ٻڌيون اوڳارينديون رهيون، ڦر رٿائون ڪندا ٿيندا ڪڏندا رهيا. ٻاڙهن، گلابي، هيٺن، واڳڻائي ڪپڙن جا پلاند هوائن ۾ ڦڙ ڦڙ ڪندا رهيا.

ماڻس ملوڪان کي گهڙا مٿي تان لهرائيندي چيو: ”ڏيئڙي، هيءُ ڇهه ڇڙي جهڙو چولو ته لاهي پيو وجهي، ڪڇن وٽان نڪري ويو آهي.“ ملوڪان ڦڪي ٿي، ساڄي هانن ورائي ڏني: وچان چير مان پاساڙي جو اڇو گوشت پئي ڏٺو. هوءَ مان ڪري گهر جي ڪنڊ ۾ چولو لاهي، سئي سڳو ڪٽي، ٽوپڻ ويئي. ماڻس اچي ست ڏيئي چولو کسي ورتس ۽ پيو نئون سئيءَ چيٽ جو چولو ڪڍي ڏنائينس. اهو ڏيڇ جي چولن مان هو. ”تو صفا ٺيڪو ڪٽي لنگهيو آهي! سڄي دنيا اچي گڏ ٿي آهي. تون ڪارو ڪفن وجهيو پئي هلي. اسان کي دنيا ۾ ڪنڌ ڪٽي هلڻ ڪانه ڏيندڙ؟ دشمنين ڪٽي پاڻ تان ڪلايون اٿئي!“ هن بيحد ڏک ۽ بيوسيءَ جي لهجي ۾ چيو. ملوڪان چپ چاپ ڪٽي نئون چولو وٺو. ”مٿو ته ڏس جهڙو ٻڌو! ماڻهن وانگر تيل ڦڙي وڃي ڦٽي ڏيئي وار ڪنهن جاءِ ڪر. جهڙي رڇ ٿي پئي آهين!“ ملوڪان ائين ڪيو. ماڻس وري به اعتراض ڪيو. ”ڏک ڪٽي پنهنجو منهن ته ڏس! سڄو ڦلهار ٿي ويو آهي! منهن ڌوئي گهڻا ڏينهن ٿي ويا ني؟“ جڏهن ملوڪان منهن ڌوئي آئي ته ماڻس مس مس راضي ٿي. کيس گهراڙي وجهي، گل تي چمي ڏيئي چيائين: ”هاڻ ڏس ته لڏڻ ڏيئي ٿي ويئي آهين نه! هر ويرو پاڻ تان ماڻهو ڪلائينا... هي ڇا! ائي آءُ مٺي، ڪيڏانهن وڃان!“ هن گنديءَ جي پلاند سان ملوڪان جي اکين مان وهندڙ بي اختيار ڳوڙهن جي لارن کي اگهندي، بي وس ٿي چيو. سندس اکيون ڀرجي آيون. ملوڪان ڪٽي پاڪر وٽس ۽ سندس چاٽيءَ ۾ مٿو لڪائي سڌا ڀرڻ لڳي.

هوءَ سڄو وقت خيالن ۾ گم رهندي هئي. کانس ڪو سوال ڪيو هو ته چرڪ پيري وڏيون وڏيون ڪاريون اڪيون ڦاڙي وائڙن وانگر نهارڻ لڳندي هئي. سوچي سوچي سندس دماغ ڦاڙڻ لڳندو هو. هڪڙا پور ايندا هئس ته ٻيا ويندا هئس. ڪڏهن خيال ايندو هوس ته 'اها سڀ منهنجي مغروريءَ جي سزا آهي، جو مون لکڻ جي مٿ ياروءَ سان سئوڻ منهن ڏيئي ڳالهائو به ڪونه. ڪڏهن چوندي هئي ته 'ڪنهن نه ڪنهن ڏينهن هو ضرور ايندو ۽ اچي کيس وٺي ويندو. راج اعتراض نه ڪندو. هو وڏو ڪامو هوندو. سڀيئي هٿ ٻڏي کيس سلام ڪري هتي ويندا.'

هڪڙي ڏينهن پاڻي ڀرڻ ويئي. ڪوهه تي ڪير به ڪونه هو. گهڙا رکي، ڪوهه ۾ ٻيهر لٽڪائي سوچيندي رهي. خيالن ۾ ڏٺائين ته ڪوهه جي تري ۾ يارو ويٺو آهي. 'ٽپو ڏيئي وڃي ماڻس ملان.' ڪلاڪ کن سوچيندي رهي. آخر پاڻ ۾ همٿ نه ڏنائين. ٻئي دفعي زهر کائڻ جو خيال آيس. پر اهو جتنا ڪري نه سگهيو. خود ماڻس جون قياس ۽ ٻاجه ڀريل نظرون به کيس نه وڻنديون هيون. کيس اهو بلڪل نئي وڻيو ته ڪو مٿس رحم ڪائي. هڪڙي ڏينهن ماڻس کان اوچتو سوال پڇيائين: 'امان، پاڻ لڏي نه هلاو!' ماڻس واڙي ٿي ويئي. پڇيائين: 'ڪيڏانهن؟' 'ڪيڏانهن به!' هن ورائيو. ماڻس سندس منهن ۾ نهاريندي رهجي ويئي.

ياروءَ جي اچي کيس وٺي وڃڻ جو خيال سندس دل ۾ گهر ڪري ويٺو رهيو. هڪڙي ڏينهن ماڻس کان پڇي وڌائين، 'امان وري ڪڏهن ايندو؟' 'ڪير؟' ماڻس نه سمجهندي چيو. هن ڪوبه جواب ڪونه ڏنو. ماڻس کن رکي چيو، 'اما، هاڻ ڇا اچي ڪندو ويچارو.' پوءِ کيس اوچتو ياروءَ تي ڪاوڙ اچي ويئي. 'هي سڀ سندس قصور آهي. هو چاهي ها ته ڪامورو ٿي هڪدم کيس وٺي وڃي ها. ڪميٽو، بي حياءِ، بي شرم. باقي هيڏا آڻ ڪتابن جا چيلجي لاه-ٿي پڙهيو؟' ماڻس جمعي تي ڪاوڙي هئي ته کيس اهي لقب ڏيندي هئي. ياروءَ جو هڪڙو ڪتاب

اتفاق سان رهجي ويو هو. سو هن کڻي ڏاڍيءَ سنڀال سان لڪائي رکيو هو. ان کي لکي وڃي کولي ڏسندي هئي ۽ اُن جي لسن پٺن ۽ تصويرن کي پيار سان هٿ لائيندي هئي. هو ڪدم وڃي ڪتاب کڻي گهر جي ڪنڊ ۾ ويٺي. ”ڪميٽو، بي حياءُ!“ هو ڪار مان پٺا ڦاڙيندي چوڻ لڳي. ڪتاب جون ذريون سڄي گهر ۾ پکڙجي ويون.

ملوڪان هاڻ پاڻ کي بدلائي ڇڏيو. ڇڻ ڪجهه ٿيو ئي ڪينهي. هو هاڻ هميشه وانگر ڪنڊي، تهڪ ڏيندي هئي. زور سان لوڏا ڏيئي جنڊ پمهندي هئي. گهڙي کي اڇلون ڏيئي، ڪوه مان ڇڪيندي هئي. گاهي سان رانديون ڪندي هئي. ماڻس سان گڏ نمازون پڙهندي هئي. صبح جو دؤر به ڪندي هئي. فقط ڪنهن ڪنهن ڏينهن اوچتو هو ٽپي ۽ ۾ پئجي ويندي هئي، پر تڏه تي چرڪ ڀري اڳي جهڙي ٿي ويندي هئي.

ٻيو سانوڻ به اچي ويو.

اڳين جي مهل هئي. هو ڪوه تي ويٺي ته اتي هڪڙي اڻ سڃاتل ماڻي ڏٺائين. سمجهيائين ته وس تي لڏي آيل آهي. ماڻي ساڻس ڏاڍيءَ اڪير سان ملي. کانئس نالو پڇيائين: ”يارو توجو ڇا ٿئي؟“ ملوڪان جي دل زور زور سان ڌڙڪڻ لڳي. کانئس پڇڻ تي بيٺو ٿئي ٿيو. ”تون سڃاڻيس ڇا؟“ هن ڪدم ڪدم ايتري ۾ ٻيون زالون ڪوه تي اينديون نظر آيون. ماڻيءَ هڪدم گهڙن ۾ هٿ وڌا ۽ ڇڻ ته گهڙن کي ٻڌايائين، ”يارو، مون آچار رات ان وٽ وٺ ايندو، جتي تو گابو پئي نهاريو.“ ائين چئي، هو ٽڪڙي ٽڪڙي هلي ويئي. جنهن زمين تي ملوڪان بيٺي هئي، اها اوچتو ڇڻ گهومتائي ڪاڻي ڦرڻ لڳي. کونگهرا مس مس بند ٿيا. ڇوڙ طرف اونڌاهي هئي. فقط هڪ طرف ڪجهه ڪاراڻ ڇڏي هئي جنهن مان خبر پئي ٿي ته در ايڏانهن آهي. هو پهرين ڏونف کي ٽيڪ ڏيئي پاسي ڀري لٽي.

پوءِ آهستي آهستي ڪري هنڌ تي اٿي ويئي. ڪن ڏيئي ٻڌائين.  
 سندس دل جي زور زور سان ڌڙڪڻ کان سواءِ ڪوبه آواز نٿي  
 ٻڌڻ ۾ آيو. پوءِ هوءَ ڏڪندڙ گوڏن ۾ رڙهي در کان ٻاهر نڪتي.  
 ۽ جمعي جي ڪٽ هيٺان سري ٻنهي کان ٻاهر نڪتي. ڪتو  
 خوش قسمت ۽ سان در تي ڪونه هو. اڳڻ مان ڪنيل ڪٽري جو  
 پاڻي اتي هاري ڇڏيائين، پوءِ آهستي آهستي سرندي، رڙهندي،  
 لوڻا هنندي، سهڪندي، هوءَ گهر ڇڏي ٻاهر آئي. چؤطرف ٻاٽ  
 اونڌاهي هئي. طرفن جي ڪابه خبر نٿي پيئي. ڀريان ڪا وڏي  
 وڏي شيءِ نظر آيس. هوءَ هڪدم ٻيهي رهي ۽ ۽ ڪپ جي ٻوٽي  
 جي ۾ ۾ ويهي رهي. گچ دير اڪيون ڦاڙي نهارڻ بعد خاطري  
 ٿيس ته ڪو وڻ آهي، ماڻهو ڪونهي. ٻپ وچان کيس سهڪو  
 ٿي پيو هو ۽ هوءَ سڄي ٽڙڪي پيئي. هوءَ وري به اڳتي هلڻ  
 لڳي. اڳيان ڪا شيءِ سرندي ڏٺائين نانگ، هن يڪدم سوچيو  
 ۽ گونگي رڙ ڪري ٻيهي رهي. ڪيتري دير سندس حواس سڻ  
 هئا. شايد ڪا ڳوٺ هوندي. ٿوري دير بعد اها غائب ٿي ويئي  
 پر هن مان چرڻ جي ٻهچ موڪلائي ويئي. هوءَ اتي ئي پٽ تي  
 ڪروندڙي ٿي پئي هئي. 'اجهو ڪو ماڻهو اچي نڪرندو. ٻنهيان  
 بابا ۽ ادا جن سجاڳ ٿي پون ته!' ٻپ ۽ خوف جا هيٺناڪ واڳو  
 سندس ننڍڙيءَ دل کي ڪرڻي ڪاڻڻ لڳا. هوءَ پوئتي وڃڻ لڳي.  
 ٻئي وڪون ڀري کيس ياد پيو ته 'يارو سڄي رات ويهي ويهي وري  
 هليو ويندو ۽ سڄي عمر ڪونه ملندو. پوءِ؟' هوءَ وڌيڪ سوچي  
 نه سگهي. بيوسي ۽ وچان سندس اکين ۾ پاڻي اچي ويو. نه، هن سوچيو.  
 'اڄ مرڻ جو ڏينهن آهي. ڇا به ٿي پوي، ضرور وينديس.' پوءِ  
 هوءَ چڻ اڪيون پوري، موت جي ڇاڙين وچان هلندي رهي. مٿس  
 هڪڙو جنون ۽ چريائي سوار هئي. نيٺ وڻ اچي ويو. ڪنهن  
 چيو: "وري ته رڙيون ڪونه ڪندين؟" به مضبوط هٿ سندس  
 چيل، ۾ لپيٽجي ويا ۽ سندس پيو ڌرتيءَ تان ڪڍي ويا. کيس  
 منهن تي، اکين تي، ڪنڌ تي، سيني تي، جسم جي هر هنڌ تي

منهن جا ڪهرا وار، گرم ٽپ ۽ ڏند محسوس ٿيڻ لڳا. هو ڪوشش ۽ وڇان پاڳل هئي.

گهڻ رات گذري ويئي. ڇنڊ نڪري آيو ۽ وڻ جي ٽارين مان هلڪي چانڊوڪيءَ جا ڪرڻا نظر اچڻ لڳا. هوا ۾ گهر ۽ نشو هو. سندس پنن جي هيٺان، واري، ريشمي بستري وانگر ٿي لڳي. اوچتو زبردست گهوگهات ٿيو. ڪا ريل گاڏي پئي مٽي، گاڏيءَ جون بتيون، جهرمر جهرمر ڇمڪنديون، اونڌاهيءَ کي اکيون هڻنديون لنگهي ويون.

پوئين رات ملوڪن چيو، ”گهر ڇو ڪونه آئين؟“  
 ”اتي اچي تنهنجي مائٽن کي آزار ۾ وجهان؟“ ”پوءِ تڏهن ڇا ٿيندو؟“ ”آءٌ بندوبست ڪريان پيو.“ ”پوليس وٺي اچي هنن کي موچڙا هٽاء.“ ”هنن کي ڪڍ ۾ هڻ. پاڻ پنهنجو رستو وٺنداسين.“  
 ”ڪهڙو؟“ ”مائٽن ته توکي ڏيئي ڇڏيو آهي، تون منهنجي ڪنوار ته اڳي ئي آهين.“ ”پر راج ته شادي ڪرڻ نٿو ڏي نه.“ ”راج هتي شادي ڪرڻ نه ڏيندو ته پاڻ ٻئي هٿ ڪنداسون.“  
 ”پر بابا جن لڏين به نٿا نه.“ پٺهين جن نٿا لڏين ته پاڻ زال مڙس لڏي هڻنداسين.“ ملوڪان شرماڻجي ويئي. گهڙيءَ کن رکي چيائين: ”سو به زال مڙس ٿيون نه.“ ”زال مڙس ٿيڻ کي ٻيا سڱ ٿيندا آهن ڇا؟ مائٽ راضي آهن. پاڻ راضي آهون. باقي رهيو ملون. سو به شريعت موجب ڪجي ته ڪونه، پر اهو به هٿ ڪري وجهنداسون.“ ملوڪان هن ڏليل بازيءَ جو جواب ڏيئي ڪانه سگهي. آخر جواب ڳولي ڪيائين. ”پر باباجن ته ائين ڪونه ڇڏيندا نه.“ ملوڪان بيوسيءَ سان چيو. ”ته پوءِ پاڻ باباجن کي ڇڏينداسين.“ هن پيار سان جواب ڏنو. ملوڪان کي ڄڻ ڪنهن نانگ ڏنگ هڻي ڪيڏو. ”نه.“ هن ڊپ وڇان رڙ ڪري چيو. ”ته پوءِ تون پلي پٺهين وٽ ره، اسان جي موڪلائي آهي.“  
 سندس لهجو ملوڪان کي بلڪل ظالم ۽ بي رحم لڳو. کيس هڪڙي لحظي لاءِ ڪائنس ڊپ ٿيڻ لڳو. هڪڙيءَ گهڙيءَ ۾ هو

ڄڻ ڌاريو، پراڻو ٻنجي پيو. ملوڪان کي مٿس خار اچي ويا. پوءِ هن کيس ڪٿي. پاڪر ۾ ورتو ۽ کيس سمجهائيندو رهيو. مگر کيس ڪجهه به ڳالهه سمجهه ۾ نه ويئي. اوچتو اسر ٿي ويو. هو ۽ وڃڻ لڳي. ”جواب ڏي، منهنجي ٿيندين يا نه؟“ ”آڻ پڇنديس ڪاندا.“ ”پڇڻ هن ۾ ڪهڙو آهي؟ راج پٺهين کي روڪي ٿو. پاڻ سندس جوابداري لاهي پنهنجي سر تي. ڪٽنداسين، بس؟“ ملوڪان کي اها ڳالهه ڪجهه برابر لڳي، پر خاطري نه ٿيس. ٻنهي پاڪر وجهي موڪلايو. ”آڻ پٽرهيڻ ڏينهن وري ايندس.“

اٺين ملاقاتون ٿينديون رهيون. هر دفعي ملوڪان جي سيني تان خوفن ۽ انديشن جي ڪا نه ڪا چپ لهي ٿي ويئي. سندس دل روز وڌيڪ هلڪي، آزاد ۽ ڀروسو ڪندڙ ٿيندي ويئي. کيس اهو معلوم ڪري ڏاڍي خوشي ٿي هئي ته يارو ماسٽر ٿي ويو هو.

شام جا پاڇا لڙي چڪا هئا. بيلي جي گهاٽن پهرن جي وٺن تي آڪيون ڏانهن واپس موٽندڙ پکين جي چرچر تيز ٿيندي ويئي. ڏکڻ طرف درياهه ۾ مهائن جون پيڙيون واپس پئي موٽيون. هڪڙو تنبي وارو درياهه جو ڪپ ڏٺو اڃا به اولهارو پئي ويو. هنجن جي هڪڙي قطار اچي ڪپ تي لٿي. جيستائين نظر ويئي ٿي تيستائين رڳو درياهه هو.

يارو اڃا پڙ واري شهر مان ڪونه موٽيو هو. ملوڪان جي دل تي گهري اداسي ڇانئجي ويئي. درياهه جي هين پار ٻيلي ۾ آئي کين به مهينا ٿي ويا هئا. يارو جي جنهن دوست کين پنهنجي ڏني هئي سو مٿانن صدقي پيو ٿيندو هو. هو ۽ يارو ڏينهن جا ڏينهن ۽ راتين جون راتيون هڪٻئي جي جسم ۽ خيالن جي ڪاڪ محل جو سير ڪندا رهندا هئا. جڏهن هو ڪنهن ڏينهن شهر ويندو هو ۽ هو اڪيلي ٿيندي هئي تڏهن سندس روح اداس ٿي ويندو هو.

هو ٿي مهينا اڳ گهران نڪتي هئي. رات جو گهران سڌو اسٽيشن تي چڙهي حيدرآباد آيا هئا. اتي نڪاح وجهايو هئائون. ملوڪان کي سوچي پاڻ تي فخر ٿيو ته هڪدم نڪاح سندس ٿي زور ڀرڻ تي پيو هو، نه ته يارو ايترو جلد حيدرآباد جهڙي شهر ۾ ظاهر ٿيڻ جو خطرو کڻڻ لاء تيار نه هو. ملوڪان کي خبر نه هئي ته نڪاح ڪيڏو ضروري هو. يارو جو پيءُ کين في الحال پاڻ وٽ رهائڻ لاء تيار نه هو. ”راڄن جي ڳالهه آهي.“ هن چيو هو. ملوڪان کيس گهڻو ئي سمجهايو ته ”بابا يارو کي پاڻ پنهنجو پٽ ڪيو آهي ۽ ڪيئن هو سڄي راج کي سامهون ٿي بيٺو هو!“ پر پوڙهي دل پئي هنئي. تنهنڪري لاچار کين هتي اچي رهڻو پيو هو.

هڪڙو ننڍڙو چٽڪرو ٿر پڙڪو ڏيئي اچي پريان ٻوٽي ۾ ويٺو. ملوڪان سندس سهڻا رنگبرنگي پڪ غور سان ڏسڻ لڳي. ايتري ۾ ڪنهن پٺيان اچي پاڪر وٽس. سندس منهن خوشيءَ وچان بهڪي اٿيو ۽ ورائي کيس کڻي گهرائڙي وڌائين، کيسي ۾ هٿوراڙيون ڏيئي، پاڻ ڪڍي کڏائين. پوءِ ٻيئي هٿن ڏيئا درياهه جي ڪپ تي آن وٽ آيا جتي هميشه اچي شام جو ويهندا هئا. ملوڪان پنهنجا پير کڻي پاڻيءَ ۾ وڌا. پاڻي ٿڌو ۽ فرحت بخش هو. سٺي کڻي گوڏن تائين ڪيائين. يارو به ائين ڪيو. پوءِ هن ساڳيو سوال پڇيو: ”پاڻ بابا جن ڏانهن ڪڏهن هلنداسون؟“ اچا ٻئي ڏينهن دير آهي.“ يارو به يقيني طرح چيو. ”اڃان نه تو واري راج جا ماڻهو گوڙ بند نٿا ڪن. روز سيد پير ويٺو بابا جي در تي بيٺا آهن.“ پوءِ ٿوري دير رکجي چيائين: ”پنهنجن ۽ پاڻهنجن به ميڙ سان گڏ هئا.“ ملوڪان وائڙي ٿي ويئي. ”بابا جن انهن مروانن سان ڇا جي ڪري آيا؟“ پوءِ چيائين، ”بابا کي زور ڪري وٺي آيا هوندا ڦڪائيءَ کي پرچاڻڻ لاءِ. باقي بابا ٿو ساڻن اچي!“ ”ائين ئي هوندو.“ يارو به ويساهيءَ سان چيو. ملوڪان کي وري پور آيو. ”ڪڏهن هل ته رات جو لڪي هلي بابا جن وٽان ٿي اچون.“

الا، ويچارا ڏاڍا خوش ٿيندا!“ ”ڏنڊا کڻي اچي، پاڻ کي وٺن ته!“  
 يارو۽ مرڪي چيو. ”ها، ڏنڊا ٿا کڻن! بابا ته پاڻ ٻنهي تي ساهه ٿو  
 ڇڏي. سڱ به پاڻ ڏنئين. دشمنن شادي ڪرڻ ڪانه ڏني، سو  
 پاڻ اچي هتي هڪئي، تنهن ۾ بابا جو ڪهڙو ڏوهه!“ هو۽ ڊڪساهر۽  
 چئي ويئي.“ ”سو ته آهي، پر متان چئي ته بنان موڪل ڇو ويا.“  
 ملوڪان اهو سوال پاڻ کان ڪيترا دفعا پڇي چڪي هئي. جواب  
 وٽس تيار هو. ”بابا هٿ سان موڪل ڏي ته سڄو راج ويچاري  
 تي چڙهي نه وڃي؟“ بابا کي ٻڌائي اچون ها ته به ڪانهس ويساڊ  
 ڪونه وٺن ها؟“ هن پنهنجي عقلمنديءَ تي پاڻ خوش ٿيندي چيو.  
 ”ڏسون ته لڙ پائي ڪٿي ٿو بيهي. اڃا ته بابا تو واري راج کي  
 پيو آسرن تي هلائي. ويچاري سڱ ۽ ڀرتي به ڏيئي ڪئي آهي.  
 هو ڪيس جا ڌڙڪا ٻيا ڏين. ڏسجي ته ڇا ٿا ڪن.“ ملوڪان  
 ٽپي ۾ پئجي ويئي. ”ڇا پئجي سوچين؟“ يارو۽ کاڌي مٿي ڪري  
 پڇيس. ”پوءِ جي پنهين چوئي ته موٽائي ڏي ته پوءِ مون کي  
 موٽائي ڏيندين؟“ هن ٻڌندي ٻڌندي لڄي ٿي پڇيو، ڇڻ ڪيس  
 اهو سوال نه پڇڻ ڪپي. واقعي يارو باهه ٿي ويو. ”تو مون کي  
 بي غيرت سمجهيو آهي ڇا؟“ ملوڪان ڊڪم پيار مان گهرائڙي  
 ٻڌي چيس: ”هاڻ ڪاوڙ ڀري ڪر، مون چرڇو ٿي ڪيو.“

الائي ڪيترا ڏينهن گذري ويا. هو قلعي کان هيٺ هڪڙي بوسائيل گهٽيءَ ۾ رهندا هئا.  
 گهر تمام سوڙهو ۽ اونڊاهو ٿي لڳو. هو۽ زبان سان ڪانه ڪچي  
 پر دل ۾ چيائين، ’جبل تڏهن ههڙو هوندو‘. ٻاهر گهٽيءَ ۾ ٻارن،  
 ٽانگن، ماڻهن، گاڏين جو هل ۽ شور ٻڌي ٻڌي سندس مغز ڇڻ  
 ڦاٽڻ لڳو. پر ٻئي ڏينهن جڏهن يارو۽ ڪيس هڪڙو ڪارو برقعو،  
 ستمڻيل، هڪڙو لپڀي هٿملتن جو جوڙو، پاڻوڀر ڪري ۽ هڪڙو  
 نقلي اڀرننگن جو جوڙو وٺي ڏنو، تڏهن هو۽ خوشيءَ ۾ نٿي ماري.  
 جڏهن برقعو ٻڌي ڪيل ڏٺائين، تڏهن ته ننڍڙي ٻار وانگر ٽپا ڏيڻ

لڳي. هڪدم اعلان ڪيائين: ”بابا جن کي به ڪڏهن وٺي اچي  
 ڪيل ڏيکارينداسين نه؟“ يارو هائو ڪئي. شهر ۾ ايترا ماڻهو،  
 ايتريون شيون، ايتريون روشنيون ڏسي، هو حيران ٿي ويئي.  
 يارو کيس قسمين قسمين شيون ۽ ميوا وٺي ڏيندو هو.

پر هو گهڻو وقت شهر ۾ رهي نه سگهيا. غيرحاضريءَ سبب  
 ماستريءَ مان جواب ملڻ بعد يارو حيدرآباد ۾ خانگي نوڪريءَ  
 لاءِ ٻي ٻي ڊوڙي ٽڪڙي پيو پر ڪامياب نه ٿيو. ازانسواءِ شهر ۾  
 هو کلم ڪلام هائو کان به ڊنو ٿي. پئس جو فصل به هيل ڪونه  
 ٿيو هو، سو ڍل ۾ لاچار هو. آخر هو ننڍي محمد خان پاسي  
 هڪڙي ڳوٺ ۾ وڃي رهيا جتي کيس هڪڙي ننڍي زميندار  
 وٽ ست رپين جي منشيگيري ملي ويئي.

✓ جهرڪيءَ جي چرچر تي هوءَ جاڳي پيئي. ڪنڌ هيٺان  
 ياروءَ جي ٻانهن ڪڍي، سندس مٿين ٻانهن لاهي، پاسو بدلائي،  
 تنگيون آڇيون ڪري، پٺ ڀر ٿي ته کيس تنگن تي ٿڌ محسوس  
 ٿيڻ لڳي. هن تنگ ڊگهيري، پير جي آڱوٺي ۽ وچين آڱر سان  
 هڪڙو ڪپڙو چڪي هٿ ۾ ڪيو. پوءِ پاڇن جي زنانن بخين  
 کي هٿ لائي، پڪ ڪري، پاڻ لڳي.

”يارو! يارو!“ هن کيس ڏونڊاڙيندي چيو. يارو کيس آهستي  
 تڪ هڻي، ”چڏ نه سهي“ چئي، پاسو ورائي، وري سمهي رهيو.  
 ”مون کي چاهي، ڀلي پنهنجن ٽائين اهڙو ستو پيو هج. ڀلي ماڻهو  
 اچي ڏسنئي!“ ملوڪان ناز سان چيو. ”بي افعالو!“ هن دل ۾ پيار  
 سان چيو. تڏهن کيس ياد آيو ته ڪلهه هو پيئي وڙهيا هئا، تمام  
 گهڻو. هونئن ته هو هاڻ اڪثر تڪو ٿيندو هو. پر ڪلهه ائين ٿي  
 لڳو چڻ هي اهو يارو ئي ڪونه هو. ڳالهه به ڪجهه ڪانه هئي.  
 پاڙي واريءَ مائيءَ جو پٽ بيمار هو تنهن کي ياروءَ کان پڇڻ  
 کان سواءِ پنجاهه رپيا اڌارا ڏنا هئائين. مائيءَ خدا جا واسطا پئي  
 وڌا ۽ اچي سيند ڏٺائين ته صبح جو ڪڪڙ وڪڙي پئسا موٽائي  
 ڏينديس. پر مائيءَ پئسا موٽايا ڪونه. هو مائيءَ سان وڙهي پيهي

رهي هئي، پر مائي قسم ڪڍڻ لڳي ته ڪڪڙ جا پٽسا اڃا مليا ئي  
 ڪونهن. يارو بازار ٿي ويو. وڏس پٽسو ڪونه هو. ملوڪان کان  
 گهرائين ته هن سڄي ڳالهه ڪري ٻڌايس. هو باهه ٿي ويو.  
 ”اسين ٻيڙيءَ جي ٿوڙي لاءِ ٻيا سئون ڏيون ۽ هيءَ ڪنوار  
 سخاوتون ڪندي وئي!“ ملوڪان کي پنهنجي غلطيءَ جو احساس  
 اڳي ئي هو پر ياروءَ جو اهڙو ڪٽڙو ڳالهائڻ کيس ڏکيو لڳو.  
 ”ڪي لڪ ڪونه لتجي ويا ائي، هي وٺ! وڃي وڪڻي پنهنجا  
 رپيا لاه.“ ياروءَ کي ايڏو ڪاوڙيل ڏسي، هن ٻانهن مان چانديءَ  
 جا چوڙا لاهي کيس اڇلائي ڏيندي چيو. ياروءَ کي ويتر خار  
 لڳي ويا. ”هن جو دماغ ته ڏس ڪٿي آهي؟ پيڻيان اسين تو لاه  
 ڪري پنهنجو اگرنگر ناس ڪري، روزگار وڃائي، گهرگاهت،  
 مٺ مائٽ ڇڏي، شڪارين وانگر لڏا ڪنڌن ۾ وجهي، رلي مٿا  
 آهيون. تو اسان کي ڪٿي ڀولڙو ڪري نچايو آهي. ٿوري ڳالهه  
 ٿي ڇٽجيمڻي ته منهن ۾ اڀرڪيو اچين! ڪمڀني ڪنهن جاءِ  
 جي!“ ملوڪان جو منهن ڦري ويو. واکو ڪري چيائين، ”نون  
 رلي مٿو آهين، باقي آءٌ بشت ۾ ڪٿر پيئي آهيان! اهڙو جي  
 گهرگاهت وارو هئين ته توکي ڪنهن لاچار ته ڪونه وڌو هو.  
 آءٌ توجي پويان ته ڪانه پيئي هيس.“ هاڻ وات بند ڪر نه ته  
 هئين ٿو پادر ٻوٽ وارو!“ ”ٻوٽ وارو پادر وڃي ما....“ هن  
 جي وات مان نڪري ويو ۽ پاڻ کي روڪي ئي روڪي  
 تنهن کان اڳ ٿڌڙ لڪاءُ ٿي ويو. پوءِ پيو، ٿيو، چوٿون. هوءَ  
 رني ڪانه، البت ڳوڙها روڪي ڪانه سگهي. سڄو ڏينهن هڪٻئي  
 سان ڪونه ڳالهائون. رات جو ستا ته هوءَ پاسو ورائي سمهي  
 پيئي. ياروءَ مٿس ٻانهن رکڻ جي ڪوشش ڪئي ته اها ڌڪي  
 ڇڏيائين. پوءِ ڄڻ پنهنجي منهن چيائين: ”مون کي باباجن وٽ  
 ڇڏي اچ، نه ته آءٌ منهن مٿو ڪٿي وينديس هلي.“ ”ٿر ڏيڻ منهنجي  
 سر تان! صبح جو چوئي ۾ جهلي، هلي ٿو پڙهين کي ڏيو اچين!“  
 ”هلي ڏي! پوءِ ڪٿي منهنجي قسمت. تون به وڃي مائٽن ۾ سڪي

ٿي. ”آءُ ٿيان نه ٿيان، تون ته وڃي پنهين جن جي هندوري  
 ۾ لڏا تون خوش ته آءُ خوش!“ ها، مون لاءِ مريو ٿو وڃين!  
 توکي هئي به ڏينهن پنهنجي دل خوش ڪرڻي، سا ڪيئي،  
 ”هاڻي....“ کانئس جملو پورو نه ٿي سگهيو. يارو پاسو ورائي سمهي  
 رهيو. ڪلاڪ گذري ويو. پوءِ يارو ڪيس اٿلائي، سندس منهن  
 پاڻ ڏانهن ڪيو. هوءَ پاڻ کي ڇڏائڻ لاءِ ڦٽڪڻ لڳي. پر سندس  
 زور نه هليو. ”مروان مون کي ڇڏا دشمن! توجو مون ۾ وڃي  
 ڇا؟“ هن يارو کي خار مان رانبوٽا ۽ چڪ وجهندي ۽ ڌڪ  
 هنڌي ڇيو. پر يارو جي ٻانهن ۽ ٽنگن ڪيس سوگهو ڪري  
 ڇڏيو. هوءَ هڻي هڻي نستي ٿي پيئي. ڳوڙهن جي نئن اٿلي پيئي.  
 ”سجڻي دنيا دشمن ٿي پيئي آهي، ان جا خار تو مان نه ڪيان  
 ته ٻڌاه ڪنهن مان ڪيان.“ يارو سندس ڪن ۾ اڻاه پيار سان  
 پڻ پڻ ڪندي چيو. ”وڙهيو پنهنجن سان آهي يا پراون سان؟“  
 هن شڪايت جي نموني گهٽيل گلي سان چيو. ”تو ڪان سواءِ  
 ٻيو منهنجو دنيا ۾ ڪير آهي؟ تون به ٿي مون کي ستائين!“  
 ملوڪان جي دل تان هڪ گهري چپ لهي ويئي. سڌڪا جاري  
 رهيا پر هاڻ اهي خوشيءَ جا هئا، پرسان ستل مرد لاءِ سندس دل  
 ۾ پيار ۽ همدرديءَ جي اٿل اچي ويئي. ”مون کي پنهنجي باباجن  
 وٽ ڇڏي اچ!“ هن ڳوڙها اگهندي چيو. ”۽ آءُ؟“ يارو پڇيو.  
 ”تون به وڃي پنهنجي ماڻهن عزيزن، ڪڙم قبيلي ۽ راج ڳوٺ پيڙو ٿي!“  
 ”منهنجو ماڻ ۽ عزيز، منهنجو ڪڙم قبيلو، منهنجو راج ڳوٺ سڀ  
 تون آهين!“ يارو آهستي آهستي هڪڙو هڪڙو اکر چٽو ڪري چيو.  
 ملوڪان جواب ڏيڻ بدران ڪڻي پاڪر پاتس. انهن لفظن کان پوءِ  
 هوءَ هزارين مارون ٻيون به ڪاڻڻ لاءِ تيار ٿي وڃي ها. راتوڪي  
 ڳاڙهه ياد ڪري، سندس منهن تي مرڪ تري آئي. ”ههڙي رانجهن  
 سان ڪهڙا ليڪا؟“ هن دل ۾ چيو. يارو ستو رهيو. صبح جي  
 روشنيءَ جا ڪرڻا سندس منهن تي پئي پيا. ”الا ڪيڏو نه لهي  
 ويو آهي. ويچارو رلي رلي، ٻوڙي ٻوڙي، ڳڻتين ۾ گهري فنا ٿي

ويو آهي. ڪهڙا ڦاٽي ويا آهنس. ٻوٽ جو ترو به گسي ويو آهيس. منهن ۾ اڳوڻي مڻياڻي ڪانهيس. اکيون ٿي ڏرا ڏيئي ويون آهنس. مٿان وري کيس آڏو تنگ ڪريان! هن سوچيو. هاڻي پلي ڇا به چئي، آڏو جواب ڪانه ڏيندي سانس، هن دل ۾ انجام ڪيو.

هو پڪڙجڻ جي ڊپ کان هڪ هنڌ ٽڪاءُ ڪري نه سگهيا. ڪيترائي ڳوٺ بدلايائون. هر هنڌ ماڻهن جون اکيون سوال پڇنديون هيون. سندن نرڙ تي ناراضگيءَ جا گهيج ۽ ڪڏهن ڪڏهن ڪنهن نامعلوم دڙڪي جا آثار هوندا هئا. ۽ پوءِ نيٺ جيڪي ٿيڻو هو سو ٿيو. رات پئجي ويئي. يارو گهر ڪونه موٽيو. هو پاسي واري شهر ۾ ڪم سان ويو هو. هوءَ در وٽ بيهي بيهي، وري اندر آئي. پٽ کي ڏوٽي ڏيئي وري ٻاهر اچي بيٺي ۽ اتي بيٺي رهي. تان جو ڳوٺ جون روشنايون وساسي ويون، ڪتا بهي بهي ٽڪي پيا، چوڪرن جي راند جو هل به ڪڏهوڪو بند ٿي ويو. فقط تارن پري رات هئي ۽ پاڻ هئي. ڪنهن دوست سان رهاڻ ۾ لڳي ويو هوندو. ڳالهين جو شوقين نه اڳيئي آهي. سج لهي ويو هوندس. هاڻ گس ۾ هوندو. هيٺري ڍوري مٿي آيو هوندو. ايندي شرط چوندو، ”پيٽيان اڄ دير ٿي ويئي. ڳالهين ۾ لڳي وياسين. چڱو پلا پٽ ڏي، جلدي ڪر، بک مان ساهه ٿو نڪريم.“ يا جنهن ڪم سان ويو آهي تنهن ۾ دير ٿي ويئي آهيس. مردن جا ڪم آهن. زال ته ڪانهي جيڪا گهر ۾ واندي ويئي هوندي.... پر ايڏي دير ڪرڻ نه ڪپيس، اڄ اچي ته ساڻس فيصلو آهي. چوانس ته ”آڏو اڪيلي زال ماڻهو، ڪمزور دل، نهاريو نهاريو لاچار ٿيو پوان ۽ تون ايڏنهن سنگت سان رهائيون ڪندو وتين“ هن دل ۾ چيو.

پر جڏهن آڏي ٿي ويئي، تڏهن سوچيائون، ”خدا ڪري رڳو اچي نڪري، دير جو فڪر ڪونهي. اکر به ڪونه چوندي سانس. رڳو الله ڪري ڪٿي ٽڪي نه پيو هجي! رب منهنجا، رڳو ڪٿي رات نه رهي پوي باقي دير سان پلي اچي. آڏو ڪچنديس

ٻه ڪانه. ۹ هوءُ اچي بستري تي ويئي. ويهندي ويهندي اچو ڏينهن  
 ٿي ويس. سندس اکيون سڄي ٻيون هيون. سنڌ سنڌ ۾ سور هئس.  
 گهڻن تي هٿ رکي ڏٺائين. مڇ ٻي ٻري! سڄو ڏينهن لنگهي ويو.  
 هاڻي هوءُ وڌيڪ وقت پاڙ کي دلڙا ڏيئي ڪانه سگهي، انڊيشن ۽  
 خوفن جا زهريلو نانگ هاڻي سندس چاٽي تي ڊوڙون پائڻ لڳا.  
 ’مون کي ڇڏي ويو؟ نه. ماڻهن سان ملڻ ويو. نه. مون کي ضرور  
 ٻڌائي وڃي ها. وات ۾ ڪنهن بگهڙ... نه نه، متان ڪنهن موٽر  
 يا ڪنهن لاريءَ هيٺان... رب منهنجا، منهنجا مالڪ، خير سلامتيءَ  
 سان آئينس. آءٌ ٻچندي سانس ٻه ڪانه ته ڪٿي هئڻ؟ مون کي  
 ماري ڇڏڻ ۾ ڪيس موٽائي آڻ، مون اڪيليءَ جي آڌار کي،  
 منهنجي سر جي تاج کي موٽائي آڻ. مون کي ڏوهن جي سزا  
 ڏي، بيمار ڪر، جڏو ڪر، انڌو ڪر، لولو ڪر، پر هن کي  
 ورائي مون کي ڏي. مون ٻي واھ، کي ٻرديس ۾ چورو مٿان ڪرين  
 منهنجا مولا... ۹ کيس روئندي، پاڪاريندي، ٻيو ڏينهن به لنگهي  
 ويو. ڏئي ڏينهن به هوءُ اونڌو منهن ڪري لاش بني پيئي هئي.  
 منجهس هاڻ روئڻ جي پهچ ئي ڪانه هئي.

وچينءَ مهل هو آيا، اڳ ۾ يارو هو. ياروءَ جو منهن ڇچريل  
 ۽ سوئل هو. سڀنيءَ اک هيٺان وڏو ڪارو داغ هوس. مڇون پٽيل  
 هيس. هلندي پيئي ٿاڏڙيو. سندس اکيون هيٺ هيون، چڻ ته تارا  
 ڪليءَ سان ڏوڪيل هئس. مٿي ٿي نٿي سگهيا. سندس منهن تي  
 دهشت ۽ هراس چانيل هو. سندس پويان هڪڙو ٿلهو ڪارو  
 ماڻهو پستول سان هو. ٻيو بندوق وارو هو. سڀني کان پويان  
 وڏيرو جاڙو هو.

ملوڪان دانهن ڪري وڃي ياروءَ کي چهڻي. يارو چڻ  
 ڪنهن مشين وانگر پوائتي آواز ۾ ڪنڌ هيٺ ڪري چيو، ”ٻه  
 ڏينهن ٽنگيو پي ماريائون، سڄي ڪانه ڪيم. پوءِ امان کي اگهاڙو...“  
 ”اڙي بس ڪر اهي ڪهاڻيون. وٺ وڏيرا رن کي چوٽيءَ کان.“

هاڻي پناه ڏيڻ وارا رن پُٽ هلي ڏيکار. سڄي سڄي ٻڌائج، نه ته وري ساڳيو حال ٿيندي!“ ٿلهي ڪاري پستول واري صوبيدار، ياروڪ کي ٽٽر هڻي چيو. ”رن، ستن ۾ پونگڙا وجهون ٿي ها، پر دعا ڪر وڏيري جاڙي ڪي، جنهن جو لحاظ اٿئون. نه ته تون به ماءُ.... ياد ڪرين ها.“ هن ملوڪان کي ٿڌو هڻندي چيو.

گاڏي اسٽيشن جي ويجهو پوندي وئي. ’الاڻي هن ٽيشن تي لاهيندا يا نه؟ ڪهڙي خبر ٻاهران ٿي ٻاهر ڪنهن جي حوالي ڪري ڇڏين. باباجن کي خبر ئي ڪانه پوندي. رڳو شل باباجن مان ڪو ماڻهو مون کي ڏسي وڃي!‘ جيڪي ٿيو هو، تنهن تي هن سوچڻ نٿي چاهيو. هن ڪجهه ڪرڻ چاهيو ٿي. هاڻ سندس وارو هو. هوڪ ياروڪ کي ضرور حاصل ڪندي. هن سڄي ڳالهه وات ۾ ٿي سوچي ڇڏي هئي. ’بابا کي چونڊيس ڪيئن به ڪري هن ڳوٺ مان هلي اتر ۾ رهون. اتي ٻنهيون گهڻيون. بابا نه مڃيو ته ڪيئن به ڪري کيس مڃائيندس. ٻيو بابا کي چونڊيس ته ڪٿان به آڌارا سڌارا وٺي صوبيدار کي ڏيئي، ياروڪ کي ڇڏائي اچي. ياروڪ لاءِ بابا سر جي ست ڏيندو. پوءِ سڀ گڏجي هلي هيڪاندا رهنداسين.‘ هن سوچيو. ’بابا کي سربستي ڳالهه ڪري ٻڌائيندس ته ياروڪ سان ڪهڙا حال ٿيا آهن. مون سان ڪهڙيون جڻيون ٿيون آهن. پوءِ بابا ضرور مڃيندو. بابا منهنجي ڳالهه ڪڏهن به ڪونه موندائيندو. رڳو خدا ڪري بابا سان گڏجي ڏينم.‘ انهيءَ فيصلو تي پهچڻ بعد هن جي بدن ۾ چڻ ساهه ٻيو هو. ’ياروڪ جي ڳالهه ٻڌي، بابا، امان، جمعو سڀئي باهه ٿي ويندا. آءٌ جڏهن لڏڻ جو چونڊيس تڏهن بابا پهريائين دل هڻندو، ڳڻتيون پڇائيندو، امان ۽ جمعو به ٻڌ-تر ڪندا، پوءِ آخر امان منهنجو پاسو وٺندي ۽ جمعو به. پوءِ بابا به مڃيندو، ضرور مڃيندو.‘ کيس خبر هئي، سڀ خبر هئي. ’پر بابا چونڊو، تون پٺيان موڪلائي ڇو وٺين؟‘ اوچتو ذهن جي ڪنڊ مان هزار دفعا اڳ پيدا ٿيل سوال وري پيدا ٿيو ۽ اُن جو اڳي ئي هزار دفعا سوچيل سمجهيل جواب

وري اچي حاغر ٿيو. 'بابا، تون پاڻ بي وس هئين. ڇهوسين ته ته هونئن توتي متان راج ناراض ٿئي، تنهنڪري پنهنجي منهن وڃي جيڪي توکي ڪرڻ ٿئي ڏنائون سو ڪيوسين. پر جي ڪٿي ناراض به ٿيو ته به بابا جي ڪاوڙ لاهڻي آسان. کيس جڏهن اسان جي حالت جي خبر پوندي، تڏهن ازخود قياس اچي ويندس. ماڻڻ رحم جو گهڙو آهي. ائين جمعي ڪيترا ڀڏا ڪم ڪيا آهن، پر پتي ڏينهن ڪاوڙيو وريو ٿريو وڃي. مون تي ته جمعي کان گهڻو آر آهيس. بابا مونجو ڀول آهي. هن فخر مان سوچيو. 'رڳو بابا تائين پهچان سهي، پوءِ خير....' ڇهين جيئن انهيءَ ڳالهه تي گهڻو سوچيندي رهي، تيئن تيئن سندس اميدون وڌيڪ مضبوط ٿينديون ويون. 'رڳو خدا ڪري بابا سان هڪ ڀيرو ملي سگهان.' هن دل ۾ چيو.

کيس اسٽيشن تان لاهي ڳوٺ ڏانهن وٺي هليا. 'هي گس ته سڌو اسان جي گهر وارو ورتو اٿن، هن سرهائيءَ سان سوچيو. پوءِ جڏهن سامهون ڳوٺ جي زالن مڙدن جو ميڙ پنهنجي گهر جي اڳيان ڏٺائين ته کيس خاطري ٿي وئي. 'گهر!' هن سڀني ماڻهن وچان پٺس کي سڃاڻي ورتو. ڀرسان ماڻس بيٺي هئي. مردن ۾ جمعو به هو. هوءُ 'بابا' چئي، پٺس ڏانهن وڌي.... ۽ پوءِ جمعي کيس لٽ هڻي. پانهن ٽڪر ٿي ويئي. هوءُ پاڪار ڪري پٺس کي چنبڙي پئي. 'بابا! هميشه وانگر، عادت موجب، جيئن اڳي هريل هئي. ننڍي هوندي وانگر جڏهن جمعو کيس ماريندو هو ۽ پاڻ روئي چوندي هئي. 'بابا، بابا، مون کي جمعي مڪون هنيون آهن.' ۽ پٺس کيس مٿي تان هٿ ڦيرائي، پاڪر پائي، جمعي کي ڪن مان جهلي چوندو هو 'چوڙي حراسي! پيڻ کي ڪو ٿو مارين؟ دلا، توجو مغز ڦريو آ، ڇا؟' پر ڪلهه پٺس کيس مٿي تان هٿ ڦيرائي، پاڪر پائي، جمعي کي ڪن مان ڪونه جهليو. سندس اکين ۾ ٽڪار ۽ ڪاوڙ جا مچ هئا، جنهن کي ڏسي هوءُ دهلجي ويئي هئي. هن نفرت مان کيس ٽڪو ڏيئي،

مٿان ٿڌڻ وهائي ڪڍي هئي. ڀڳل ٻانهن هوندي به کيس محسوس ٿيو ته ان ٿڌڻ کيس لت کان وڌيڪ ايڏاڏ ڏنو. ۽ پوءِ جمعي کيس ڪهاڙيءَ جو منڍ مٿي تي هنيو هو. هو ۽ پٺ تي رت جي تلاءَ ۾ بل ڏيڻ لڳي هئي. پوءِ چاچهنس وروءَ مٿان لت هنئي هيس، پوءِ؟ ... ۽ پوءِ هو ۽ هتي، ههڙيءَ حالت ۾ هئي.

”ان مهل به ڪنهن ڪونه ڇڏايو. هيٺ به ڪو ڪونه ڇڏائيندو“ هن سوچيو.

اوچتو هڪ عجيب خيال آيس. ”ادا جمعي کي منتون ڪريان،“ هن سوچيو. ”گچيءَ ۾ پلاند وجهي، پيرن تي سسي رکي، روئي، ليٽائون ڪري چوانس.“ ”ادا تون منهنجو امان جو پٽ ڪونه آهين! سٺو ادا ڪونه آهين! آءُ تنهنجي ننڍڙي پيڻ کانم آهيان، جنهن کي تون سدائين ڪلهي تي کڻي گهمائيندو هئين، جيڪا تنهنجي آگر جهلي، ڦڏڪ ڦڏڪ ڪري، تنهنجي پويان، ماسي حاجران جي گهران لسي وٺڻ هلندي هئي، جيڪا وڏي ٿي ته توکي پنهنجي خرچيءَ مان گڏ ڪيل پئسن مان ڀت ۾ ٽنگ هڪري، چار چار آنا پيڙين لاءِ ڪڍي ڏيندي هئي، جيڪا امان مري وڃڻ کان پوءِ توکي ٽولر ڪيندي هئي، ڪپڙا ڌوئي ڏيندي هئي، جنهن کي تون وڏيري جاڙي جي ڌيءَ جنان ڏانهن نياڻو پهچائڻ لاءِ موڪليندو هئين، جيڪا توتان راڳ ڪچندي هئي —“

”ادل منهنجو چوڏهن جو ڇنڊ. پينر پلي پلي ٿو اچي.“ جيڪا جڏهن پوليس توکي وڏيري جاڙي جي ڏکي جي چوريءَ ۾ جهلي ويئي هئي، تڏهن ئي ڏينهن تي راتيون پاڪاريندي رهي هئي. توکي مڃڻ پئي، منهن سڃاڻي، مار ڏيئي، مرڻينگ ڪري، گهر موڪليو هئائون، تڏهن جنهن توکي پاڙي جا پورهيا ڪري گيهه جا ڍڪ پرايا هئا ۽ راتين جون راتيون تنهنجي ڪٽ جي ڀرسان ويهي وهائڻي ڇڏيون هيون. ادا، جمعا، منهنجا پاءُ مون کي جيئدان ڏي، پوءِ آءُ توکي ڪلهوڪا ڪهاڙين جا ڌڪ، رتن جا وهيل ڪتورا ۽ هيءَ حالت به دل جان سان معاف ڪري ڇڏينديس ۽ جيئن چوندين تيئن ڪنديس.“

لڙڪن جون سريون پاڻمرادو وهي اٿي هليون. سندس چپ  
 ٽوڪڻ جي ڊڪرڻ لڳا. وات ٿورو پٽيو. چپ تارونءَ طرف اڀري  
 پر سور وڇان کانئس سڌڪو نڪري نه سگهيو. نه هن سوچيو.  
 سندس اکين اڳيان ڪلهوڪو ڄمعو ڦري آيو. هن سوچيو ته  
 اهڙي شيءِ اڳ به ڪٿي ڏٺي هيم. هوءِ ياد ڪرڻ لڳي ۽ ياد  
 اچي ويس. سندس ٻلي ڏاڍي شرير هوندي هئي. روز الائي ڪٿان  
 ڏوٽا جهلي ايندي هئي. سڄو ڏينهن پيئي رانديون ڪندي هئي،  
 جاري تان ڦيهي ٿي، ڦيهي تان سندس ڪلهي تي، اتان وري  
 ڇت ڏانهن پيئي ٽپندي هئي. هڪڙي ڏينهن هن ٻليءَ جون دانهون  
 ٻڌيون. ٻوڙي وڃي ڏٺائين ته هڪڙو وڏو رڇ جهڙو بجر ڪٿو  
 ٻليءَ کي دسي، رانپوٽن سان چيري رهيو هو. ڪٿي جي منهن  
 تي هڪ عجيب، ٻيچاريندڙ ڌڪار ۽ خونخوار وحشت هئي جهيڪا  
 جهيڪا هن اڳي ڪنهن به شيءِ ۾ ڪانه ڏٺي هئي. پوءِ ڪيترا  
 دفعا خواب ۾ ان بجر ڪٿي جي. شڪل ڏسي ٻڃي اٿندي هئي.  
 ڪلهه جمعي جي شڪل کيس ڪيترا سال اڳ جي اها وساريل  
 وحشي ۽ ڌڪار ڀريل شڪل ياد اچي ويئي. اهڙي خونخوار شيءِ  
 اڳيان ليلائڻ! هن ٿڪ اچڻ جي ڪوشش ڪئي پر ٿڪ سندس  
 سڃيڻل ڇڏڻ کان ٻاهر وڃي نه سگهي.

ٻاهر ڪٿو ڪٿو پونڪي اٿيو. ٻيو ڪٿو پونڪيو، پوءِ  
 ڪيترا ڪٿا پونڪڻ لڳا. هن جو مٿو سور کان هاڻ بالڪل ڦاٽو  
 ٿي. کيس ڇڏڻ تي ۽ گلي ۾ خشڪي محسوس ٿيڻ لڳي، ”پاڻي!“  
 تصور ۾ آيو سوچي هوءِ ڏکي ويئي ته هاڻ پاڻي شايد سندس  
 لاش کي پئي تي نصيب ٿئي، سندس دل زور زور سان ڏڪڻ  
 لڳي. پر پوءِ کيس پنهنجو پاڻهين سڪون اچي ويو. هن جو  
 دماغ وري سوچڻ لڳو. جيڪڏهن سوچڻ بند ٿي ڪيائين ته بدن  
 جي زخمن جو سور برداشت نٿي ٿي سگهيو. سوچڻ ڪري سندس  
 ڌيان ان چرئي سور تان ڪجهه هٽي ٿي ويو. هن خواهه مخواهه  
 سوچيو ته جيڪڏهن جيئري رهيس ته پوءِ ڇا ٿيندو. هن تصور

۾ پاڻ کي پوڙهي عارب جنهن جي زال ۱۳ سال اڳ مري ويئي هئي، تنهن سان نڪاح ۾ ڏٺو. کيس ياد آيو ته جڏهن خميسي ملين جي ڌيءَ بچان، موسيٰ ماسٽر سان ڀڄي ويئي هئي، تڏهن ان کي سيڪٽ ڏيڻ لاءِ کيس حاجي جمعي سان پرڻايو هئائون. بچان سڄي گهٽ جو نڪ هوندي هئي. اچي اچي جهڙي پٺاڻي. ليمڪ پيريل ڪاريون ڪٽوريل اکيون، چيلهه، تائين وار، ڪپڙي لٽي، ٺاهه، ٺوهه جي شوقين. شاديءَ غمي تي ٻاهر منجهه نڪرندي هئي ته ماڻهن جا وات ڦاٽي ويندا هئا. حاجي جمعي سان پرڻجن کان پوءِ، ٻارهن مهينن ۾ ڇو ته الائچي ڇا مان ڇا ٿي ويو. سڄي سڙي سڪي ڪارائچي ويئي. منهن جا هڏ نڪري آيس، ڏيرن ماري ماري، منهن مٿا وڃي پٽ ڪري ڇڏيس. اها بچان ڏسيو ماڻهن کان هاءِ نڪري ٿي ويئي. سڀڪا چوندي هئي، ”بس اما قسمت!“ عارب سان گڏ سمهڻ جو تصور ايندي ئي سندس لڱ ڀڳ، ڪراحت ۽ نفرت وچان ڪانڊارجي ويا. ٻار ٻار کيس هڪ پوائتي ڪمي جون خونخوار نظرون پاڻ کي ڌارينديون نظر آيون. هن هڪ هڏن جي ڀڃري کي گهڙا مٽي تي کڻي هلندو ڏٺو، جنهن جا بغل ڦاٽل هئا، پير هلندي هلندي ٽاپڙيا پئي. زالن کيس ڏسي پاڻ ۾ سس پيس ڪري پئي ڇيو، ”اما شل نه ڪنهن جو ڀاڳ ڦٽي!“ هن محسوس ڪيو ته اڄ کان پوءِ هوءَ ڪڏهن ڪنهن کي سڄي دل سان اڏا ۽ اڀا سمجهي نه سگهندي. هوءَ ڪنهن مٿل جي پوت وانگر هيڏي هوڏي پٽڪندي رهندي، ۽ پوءِ جنهن تصوير کي هن در دروازا ڏيئي، ڪلفن ۾ بند ڪري ڇڏيو هو، سا اوچتو در دروازا ڀڄي، ڪلف ٽوڙي سندس سامهون اچي بيٺي. چچريل ۽ سوئل منهن. اک هيٺان وڏو وڏو ڪارو داغ. هيٺ ڪنل اکيون ۽ اهو غيرانساني پوائتو آواز. ’به ڏينهن تنگي پئي ماريائون سڄي ڪانه ڪير. پوءِ اما کي اگهاڙو....‘ هوءَ وڌيڪ سوچي نه سگهي. هن وڌيڪ سوچڻ نٿي چاهيو ۽ سندس دل مان جيئڻ جو چاهه ۽ مرڻ جو ڀپ صفا ختم ٿي ويو. اوچتو در کلي پيو. سندس

دل جي ڌڙڪ رکجي ويئي. هن پنهنجي بدن کي سميتي، ڪهاڙيءَ جي ڌڪ لاءِ تيار ڪيو. هن پنهنجي بدن ۽ روح ۾ موت کي گهڙندي محسوس ڪيو. ڪو اندر گهڙي آيو.

”چوري ڪيئن آهين؟“ هن پڻس جو هٿ پنهنجي مٿي تي ڦرندو محسوس ڪيو. سندس روح مان گونگي ريه نڪتي. ”بابا.“ هن سڌڪا پري چوڻ چاهيو. ”بابا! تو مون کي ڇو ماريو؟ بابا؟ بابا!“

”مائٽ کي لعنت آهي ابا!“ پڻس آهستي چيو. ”ننگ جهڙي ڳالهه آهي نه ته....“ سندس گلو ڀرجي آيو. پوءِ هو پڻ پڻ ڪندو ڪجهه چوندو رهيو. پر هن ڪجهه ڪونه ٻڌو. ’سڀ ڪوڙ‘ هن سوچيو. ’سڀ ڪوڙ! ڏکيءَ مهل زال ذات جو ڪهڙو پيءُ ڪهڙي ماءُ‘ کيس ائين لڳو ڇڻ هن جهان ۾ هوءَ اڪيلي آهي. ڇوڙف رات ئي رات آهي. الائي ڇو روح تي اُن خوفناڪ رات پئجي وڃڻ ڪري هوءَ عجب سڪون محسوس ڪرڻ لڳي. کيس ائين محسوس ٿيڻ لڳو ڇڻ پاڻ ڪا به آهي ۽ هيءَ تڏي تي پيل، قتل ۽ سڃيل، بدن ڇڙيل ۽ زخميل روح واري چوڪري ڪا به آهي. کيس اُن چوڪريءَ تي ڏاڍو ڦيلاس اچڻ لڳو. ’ڏاڍي ٿڪي پئي هوندي ويچارو.‘ هن سوچيو، ’سمهي ره ملوڪان، اڏي سمهي پڙ!‘ هن دل ئي دل ۾ همدرديءَ سان اُن چوڪري کي چيو ۽ چوڪريءَ جو بدن ڍلو ٿيڻ لڳو. کيس ننڊ اچڻ لڳي.

”پاڻ کي گهڻو جهلڻ گهڻو جهلڻ، پر مائٽ جي دل نه رهي. پاڻين کان لڪي آيو آهيان، مون کي معاف ڪر، چوري! ابا! ملوڪان!“

## سڄ جو ڏينھن

دل، گردي ۽ فٽڙن بدلائڻ جي ڪامياب آپريشن کان پوءِ، دنيا جي چوٽيءَ جي سائنسدانن جي ذهنن ۾ هڪ اڃا به انوکي ۽ انقلابي ايجاد ڪرڻ جو خيال پيدا ٿيو! ڇا ائين ممڪن نه آهي ته ڪا اهڙي دوا ايجاد ڪجي جنهن جي ڪارائتو سان ماڻهن جو ذهن بدلاجي وڃي؟

مثلاً ڪو ڪنجوس، آهي ته ان دوا جي استعمال سان سخي ٿي پوي، گهيدي بهادر ٿي پوي، شرابي پرهيزگار ٿي پوي وغيره؟ ڪن سائنسدانن جا خيال اڃا به مٿي اڏامڻ لڳا، ڇو ته سڄين قومن جون ذهنيون هڪ ئي ڌڪ سان بدلائي ڇڏجن؟

درحقيقت ڪيترن سائنسدانن اهو ڪم لڪچپ ۾ بي جنگ عظيم کان پوءِ ئي شروع ڪري ڇڏيو هو پر ڪاميابي هر پيري کانئن گسائي ٿي وئي. آخر ۱۹۶۸ع جي زبردست ڪاميابين سندن راه مان آخري رڪاوٽون دور ڪري ڇڏيون.

— آمريڪا ۽ جرمنيءَ جي سائنسدانن اهڙا انجنيڪشن تيار ڪري ورتا جن جي ڇهن مهينن جي ڪورس استعمال ڪرڻ کان پوءِ ماڻهن جي ذهنيون ۾ زبردست ڦيرو اچي ويو پر انجنيڪشنون مهانگيون ٿي پيون ۽ عرصو وڌيڪ درڪار هو، تنهنڪري سٽزريلينڊ جي مشهور نوبل پرائيز مليل سائنسدان ڊاڪٽر پال هارجورڊ جي اڳواڻيءَ هيٺ وڌيڪ تحقيقاتون ڪري نيٺ اهڙو پاڻوڊر تيار ڪيو ويو جو تمام سستو هو ۽ هڪدم فائدو ٿيو ٿي.

اوائلي تجربن لاءِ دنيا جي مختلف چونڊيل علائقن تي هيليڪاپٽرن ذريعي پاڻوڊر ڇٽڪارڻ جو پروگرام ٺاهيو ويو. اهي ٽڪرا

ڪهڙا هئا تنهن جي ڪنهن کي به خبر ڪانه هئي. مختلف علائقن تي مختلف ذهني پيدا ڪرڻ وارو پاڻوڊر چٽڪاريو ويو. مثلاً ڪٿي رحم ۽ قربانيءَ جو ته ڪٿي حيا ۽ اخلاق جو ته ڪٿي حب الوطني ۽ حق ڪوئيءَ جو وغيره.

اتفاق سان دنيا جي انهن ٽڪرن ۾ سنڌ کي به شامل ڪيو ويو ۽ مٿس رات جو سڃاڻيءَ وارو پاڻوڊر چٽڪاريو ويو. ٻي ڏينهن فجر جو جيئن ئي هاڪرڻ، اخبارون پهچايون، تيئن ئي پاڻوڊر جا اثر ظاهر ٿيڻ لڳا.

اخبارن جا ٻيا ته سمورا صفحا پاڻوڊر چٽجڻ کان اڳ ۾ ڇپجي چڪا هئا باقي ايڊيٽوريل صفحا رهجي ويا هئا جي سڀ کان آخر ۾ ڇپيا هئا. هڪڙي اخبار جا سڄو وقت پنهنجي مالڪ جي حمد و ثنا ۾ مشغول ٿيڻ ڪري بدنام هئي، تنهن پنهنجي ايڊيٽوريل نوٽ ۾ لکيو هو، ”ڪيڏي نه شرم جي گالهه آهي جو اسين چند چانديءَ جي سڪن جي عيوض پنهنجو ايمان وڪڻندا رهيا آهيون ۽ وطن جي غدارن ۽ قوم فروشن جي شان ۾ قصيده پڙهندا رهيا آهيون! جنهن ڀنڀور کي باهم لڳل هجي، ان ۾ ويهي پيٽ خاطر وطن کي وساري خودمطلب چمچن جي ساراهه جا پڪ پڙ ڪيڏي نه بي حياڻي آهي!....“

ٻي اخبار جنهن جو پيشوئي وطن دوستن تي چغليون هڻڻ، مٿن بهتان مڙهڻ، نوجوان نسل کي خوار خراب ڪرڻ هو ۽ جنهن بابت سڀني کي خبر هئي ته اها آمريڪا جي جاسوسي کاتي جي پاڪستاني ملازم جماعت جي اثر هيٺ آهي، تنهن لکيو: ”ڪير ٿو چئي ته اسين ٻين کان پوئتي آهيون؟ جيڪا قوم اسان جي اڇوڪن عظيم شاعرن ۽ اديبن جهڙو لافاني ۽ بي مثال شعر ۽ ادب پيدا ڪري سگهي ٿي، جيڪا قوم اسان جي اڇوڪي انقلابي نوجوان نسل جهڙو املهه انساني فصل اپائي سگهي ٿي تنهن کي گهٽ ۽ پوئتي چوڻ وارا يا بيوقوف يا بي ايمان آهن.“

اها ڪا گهٽ خوشيءَ جي ڳالهه آهي جتي آمريڪا جو جاسوسي کانو هيڏي آسانيءَ سان ۽ هيڏي وڏي تعداد ۾ هر طبقي مان پنهنجا ايجنٽ ۽ چمچا تيار ڪري سگهيو آهي اتي اهو بدنام ۽ رسوائِيءَ جو زمانو جاسوس ادارو اسان جي وطن ۾ بري طرح ناڪام ويو آهي ۽ جيڪي آڱرين تي ڳڻڻ جيترا ايجنٽ هٿ ڪري سگهيو آهي، سي به عوام ۾ خوار ۽ خراب ٿي چڪا آهن.

”.... بهرحال، اسين مطالبو ڪنداسين ته جيڪي اخبارون ۽ سياسي جماعتون آمريڪي جاسوسي کاتي جي اشاري تي نچي ۽ پنهنجي رهيوڻ آهن، انهن تي فورن بندش وڌي وڃي ۽ وڌيڪ بدنام فردن ۽ اخبارن کي فورن بند ڪيو وڃي.“

جيڪي هفتي وار اخبارون ان ڏينهن ڇپيون، تن ۾ به نئين دوا جو اثر ظاهر ٿيو. هڪڙي هفتي وار اخبار، جا سال ۾ ڪل ست پرچا ڪڍندي هئي ۽ ستن ئي ۾ هڪڙي ئي ڪاموري جي تعريف لکيل هوندي هئي. تنهن ان پرچي ۾ ان ڪاموري جو نالو وٺي لکيو، ”ههڙا عوام آزاريندڙ ڪامورا فوراً بدمس ڪرڻ ڪن ۽ مٿن جرگن ۾ مقدمو هلائي ڪين نه رڳو جيل جون گريون سڙائون ڏيڻ ڪن پر ڪين شهر جي چونڪ ۾ جهنگ هڻائي، ٻين لاءِ عبرت جو سامان پيدا ڪرڻ کپي.“

مريدپور ٿاڻي جو صوبيدار، صبح جو نيرن ڪري، اچا اجرا ڪپڙا پائي، اچي ٿاڻي ۾ ڪرسيءَ تي ويٺو. وڏي منشيءَ ڪاغذ پٽ اڳيان آڻي رکيس. پريان جان محمد پوليس وارو، چئن چيلهه ۾ رسن پيل ماڻهن کي وٺي اندر آيو ۽ سيلوٽ ڪري کڙوٽڙو ٿي بيهي رهيو. صوبيدار پڇيس، ”هي ڪير آهن؟“

جان محمد ادب سان چيو، ”سرڪارا رات ناڪي بندي ڪندي، موريءَ وٽان هنن کي شڪيءَ حالت ۾ گرفتار ڪيو اٿئون. هڪڙي وٽان بنان ليسن جي ريوالور....“ ائين چئي، هو بيهي رهيو. ”اڙي ڳالهه ڪرا“ صوبيدار ڪڙڪو ڪري چيو.

”سائين عرض آهي! آءُ هنن کي سندن گهرن مان وٺي آيو آهيان!“ جان محمد بلڪل بدليل آواز ۾ چيو.

صوبيدار رنپ ڪري چيو، ”ڇا.... ڇو؟“

جان محمد واري واري سان هڪ هڪ تي هٿ رکندي چيو.

”هن لاءِ وڏيري جاڙي خان چيو هو ته هن کي ۱۱۰ ۾ ٻڌجو.

ان لاءِ مون کي ٽيون ڏينهن پنجاه رپيا ڏنا هئائين. هن جي زال

ٺاهوڪوڙي آهي سو وڏيري جي مرضي آهي ته سال کن ٽريل هجي

ته چڱو. هن رئيس يعقوب خان کي ووٽ ڪونه ڏنو هو ان لاءِ

وڏيري جو بار پيل هو. هي پڙوو آهي ۽ جمعدار باگي خان جي

سنگتياڻي ٻين کي ٺاهي ڏني اٿس. باقي هيءُ هوٽل ۾ نوڪر آهي.

مون تي ڪي به ٿي پئسا رهجي ويا هئس تنهن لاءِ مون کي روز

تنگ ڪندو آهي. ڪالهه مون سان منهن ماري ڪري ٻيهي رهيو.“

ايتري ۾ هڪڙو بهراڙيءَ جو ماڻهو منهن مٿو پٽيندو آيو.

”اڙي چاهي؟“ صوبيدار گارين جو هڪڙو دس ڏيئي چيو.

(ڇٽڪاريل دوا ۾ فضيلت جو پاڻوڊر پيل ڪونه هو.)

”سائين رات مون سان ظلم ٿي ويو آهي. يارو خاصخيلي

۽ سندس پنجئي پٽ ڌاڙو هڻي منهن جي زال کڻي ويا آهن.“

ائين چئي سندس اکين ۾ عجيب چمڪ اچي ويئي. ”سائين مون

ڌاڙيل چڱيءَ ريت سڃاتا ڪونه.“

”اڙي اڳهون جو چيئي ته مون سڃاتا...؟“

”سائين يارو منهنجي پاڻ کي ڏنل سنگ وهاريو ويٺو آهي.

تنهن ڪوي سندس ۽ سندس پٽن جا نالا لکرايم، سائين مهرباني

ڪري سرزمين کي هلي تپاسيو ته ته ٻانهن صفحا خون ٿي ويندي.“

صوبيدار گار ڏيئي چيس. ”اڙي، جانچ وري ڪهڙي ڪريان؟“

مون ٿي ته چيو هو رئيس خير محمد خان کي ته بي ٽڙڪ رن

ڪٺائي وٺ! آءُ ويٺو آهيان!“ هي ابلق گهوڙو ڪلهه جو موڪليو

اٿس سو تڏهن خدا ڪارڻ موڪليو هئائين؟ وڃي ڪا ٻي رن

هٿ ڪرا! اها چئي!“

ڪورٽن ۾ ته قيامت ٿي وڃي. شاهن وڏا ڪلما پري  
 طوطن وانگر سڻڪاريل بيان ڏئي اوچتو سڄو ڀانڊو ڦاڙي وڌو.  
 هڪڙي اندازي موجب ڏهه هزار ڪيس ان ڏينهن ٻيئي ٻيئي فيصل  
 ٿي ويا. گهڻو ڪري فردايان تي ڏنڊ پيا ۽ ٻيا سٽون ڪي ڪوڙي  
 ڪيس ڪرڻ جي ڏوهه ۾ ڇالان ڪيو ويو. ڪيترن وڪيان  
 دليل بازي ڪندي، اوچتو وڏي ڇيو، ”حضور اهي رولنگون جي  
 هينئر پيش ڪير، سي بعد ۾ رد ٿيل آهن ۽ هن ڪيس سان ڪوبه  
 تعلق ڪونه ٿيون رڪن!“ ڪيترا جوابدار ڏوهن جا قبولدار ٿيا.  
 خود پوليس پراسيڪيوٽر جيڪي گراموفون جي پيگل رڪارڊ وانگر  
 هميشه هڪڙي ساڳي سٽ چوندا آهن. ”سائين، سرڪار پنهنجو  
 ڪيس پوري طرح ثابت ڪيو آهي. جوابدار رهڙن ۽ عاداتي  
 ڏوهاري آهي!“ سي دليلن سان ثابت ڪرڻ لڳا. ”سرڪاري شاهن  
 جا بيان جڙتو، بناوٽي ۽ اڻ وسهڻ جوڳا آهن. جوابدار تي ڏوهه  
 ثابت ناهي!“ ڪيترن جڄن پنهنجي بالادستن کي لکي موڪليو  
 ته هي ڪيس اسان وٽان ٽرانسفر ڪيا وڃن. هڪڙي جڄ لکيو،  
 ”هن ڪيس ۾ جوابدارن جو وڪيل بڪڪيو ۽ ٽيڙي باز آهي.“  
 هميشه ڇٽ اصيلن کي مرعوب ڪرڻ خاطر پڇي هڻي، مون کي  
 مٿي ۾ سور وجهندو آهي. ان وڪيل جو اصيل منهنجي هٿان  
 ڇڏي سو ناسمڪن آهي. اهو ڪيس ڪو ٻيو هلائي.“

حيدرآباد جي دلشاد هوٽل دستور موجب گراهڪن سان  
 پري ٻيئي هئي. مسٽر نواز علي هيڊ ڪلارڪ دستور موجب قورمو  
 گهرايو ۽ قورمي ۾ گرمه ٻوڙيندي پڇيائين:

”اڙي آهي ته ننڍو گوشت نه؟“ ٻيري ادب سان ورائيو:  
 ”سائين ٻوڙهي ڳئون جو آهي.“

نواز علي خان دودا ڦاڙي، ڪاوڙ ۾ لال پيلو ٿي چيو:  
 ”ڇڪن ڪٿي اچ!“

ٻيرو چستيءَ سان موٽڻ لڳو. مسٽر نواز علي پڪائيءَ  
 خاطر رڙ ڪري چيس، ”اڙي ڏسجين متان اها به ٻوڙهي نه هجي!“

بيري پٽ ورائي جواب ڏنو. ”نه سائين، ڪڪڙ پوڙهي ناهي، مٿل آهي.“

مسٽر نواز عليءَ آبي کان ٻاهر ٿي پڇيو، ”ڇا مطلب؟“  
 ”سائين، اسين هميشه بيماريءَ وگهي مٿل ڪڪڙ رڌيندا آهيون.“ بيри نهايت ادب ۽ نوڙت سان چيو.

مسٽر نواز علي ٽپ ڏيئي اٿيو ۽ سڌو سيٺ وٽ پهتو. سيٺ سندس جوشمارو احتجاج ٻڌي، نهايت ٿڌائيءَ سان سمجهاڻي لڳس.  
 ”نواز علي خان، گوشت مهانگو آهي. مٿل ڪڪڙيون ۽ گهئون نه هلايون ته پورت ڪٿان هوي؟ سڀ گراهڪ هميشه کايو خوش ٿيو وڃن. ڪنهن به اڄ ڏينهن تائين گلا نه ڪئي آهي، خود توهان به نه. توهان حيدرآباد جا گراهڪ خوشنصيب آهيو، جو حلال مال ٿا کائو. ڪراچيءَ ۾ ته گڏهيون ڪهيو پيا ڪارائين!“  
 گوڙ تي ڪيترا گراهڪ اچي گڏ ٿيا ۽ ڏسندي ڏسندي پوري هوٽل خالي ٿي ويئي.

اتفاق سان ان ڏينهن حيدرآباد ۾ ٽن سياسي جماعتن جي ليڊرن جون درٻور سياسي ميٽنگون رکيل هيون.

ظهر جي نماز کان ڪلاڪ کن پوءِ لطيف آباد جي هڪ ڪوارٽر ۾ درجن کن صاف، آجرا، ڪٽلف لڳل نوراني چهرا، مقدس سونهارين ۽ شرعي چال سان هڪڙي ڪوارٽر ۾ داخل ٿيا. تلاوت قرآن مجيد بعد هڪڙو بزرگ ٽن مهينن جي ڪاروائيءَ جي رپورٽ پيش ڪرڻ لڳو. هر صالح مومن کان چندي ۾ گڏ ڪيل ڏوڪڙ، قربانيءَ جي کٽن وغيره جو ليڪو صاف ڪري وٺڻ کان پوءِ هن چيو: ”حضرات! جماعت جي اڳيان، دنيا اندر اسلامي نظام حڪومت قائم ڪرڻ جو جيڪو نصب العين آهي، تنهن لاءِ اسان پنهنجي وٽ آهر هر ممڪن ڪوشش ڪئي آهي. الله تبارڪ و تعاليٰ جا لک لک احسان آهن...“ چوندي چوندي، بزرگ کي هڏڪوئي

آڻي ۽ بدن ۾ سياڻو وڻي ويس. هڪ لحظي کان پوءِ سندس چپ وري کليا. پر سندس آواز بدليل هو.

”حضرات، منهنجي خيال ۾ پنهنجا پاڻ ۾ آهيون ۽ بهتر آهي ته صاف گوڻيءَ کان ڪم وٺون. اسان جي سپرد هڪ نهايت نازڪ فرض آهي. هن علائقي ۾ اها ذميواري اسان تي رکيل آهي ته اڌ ڪروڙ سنڌين کي آفيمي پنڪين مان بيدار ٿيڻ نه ڏيون. ڪو پاڻ سجاڳ ٿئي يا ٻين کي سجاڳ ڪرڻ جي شرارت ڪري، ته ان کي رستي مان هٽائي ڇڏيون. بدقسمتيءَ سان اسان جي وڏن ليڊرن کي اندازو ئي ڪونهي ته اسان جي اڳيان ڪيڏيون مشڪلاتون آهن. هو سمجهن ٿا ته مذهب هڪڙي اهڙي زهر آهي، جنهن کي پهري اسين سلاستيءَ سان جيڪي وڻي، سو ڪري ٿا سگهون. پر اوهان کي خبر آهي ته هتي ماڻهن ۾ ۽ خاص ڪري نوجوانن ۾ وطن جي نالي تي ڪيڏي نه شورش آهي. خير، خدا جي فضل و ڪرم سان اسان مڙس ٿي منهن ڏنو آهي ۽ هر هنڌ سٽون جي تعداد ۾ مير جعفر ۽ مير صادق تيار ڪيا آهن، جي اسان جي حڪم مطابق عمل ڪري، سنڌيت جي تحريڪ جي پُٺ ۾ چرا هڻي رهيا آهن. اسان جي هٿ ۾ هڪ روزاني سنڌي اخبار آهي جا رات ڏينهن سنڌين جي ٿي خرچ سان سنڌي نوجوانن جي پويان باهم ٻاريو بيٺي آهي. چغليون هڻڻ، منافقيون ڪرڻ ۽ انتشار ڦهلائڻ ۾ سي. آءِ. ڊي. کي مات ڏيو بيٺي آهي. اسان صالح سنڌي، اخبار وسيلي، پنهنجي سنڌي مريدن هٿان سنڌين جي خلاف زهر ڦهلائيندا رهون ٿا. سنڌي شام کي بند ڪرائڻ، سنڌي شاگردن ۽ اديبن ۾ قوت وجهڻ ۽ ٻين اهڙن نيڪ ۽ صالح ڪمن ۾ اسان توقع کان وڌيڪ نوان ۽ شاندار ڪم ڪيا آهن. انهيءَ کان سواءِ ماڻهن جي اکين ۾ ڌوڙ وجهڻ خاطر اسان تازو سنڌين جي ڪن مطالبن جي تائيد ڪرڻ جو به ڍونگ رچايو آهي.“

اهو بزرگ اڌ ڪلاڪ ڳالهائيندو رهيو. ان بعد، ٻين مقررن به تقريرون ڪيون. جن تفصيل سان انهن اڌڪن، حرفتن

۽ عيارين جو ذڪر ڪيو، جن سان هو سنڌيت جي تحريڪ کي ختم ڪرڻ جون ڪوششون ڪري رهيا آهن. ان بعد هرڪنهن کي نوان نوان ڪم ڏنا ويا. جماعت جي نيڪ مقصدن جي پوراڻي ۽ لاءِ بارگام ايزديءَ ۾ صميم قلب سان دعا. گهرڻ کان پوءِ جلسو ختم ٿيو.

بي ميٽنگ گاڏي کاتي ۾ ٿي. هڪڙي ننڍڙي ڪمري ۾ اٽڪل ۱۱-۱۲ ماڻهو اچي گڏ ٿيا. منجهن ٽي چوڪراٽ هئا ۽ ٻيا ڪرڙوڍ. ٻن ٽن کي سئڻون پٽائل هيون. ٻين کي پاڇاما هئا. ڪمري جي پتين تي ڪارل مارڪس ۽ لينن جون تصويرون ٽنگيل هيون. هڪڙيءَ ميز تي ڍڳ جيترا انگريزي ۽ اردو ڪتاب هڪٻئي مٿان ستيا پيا هئا.

هڪڙو ۴-۴۵ سالن جو سنهڙو سڪل ماڻهو اٿي بيٺو. عينڪ کي صاف ڪندي معصوميت ڀريل مگر گنڀير آواز ۾ چيائين: ”سائيو! اڄوڪو خاص اجلاس سنڌ اندر پنهنجين ڪارگزارين جي مڪمل جائزي وٺڻ لاءِ سڏايل آهي.“

”رفيقو! اسان جو نصب العين هڪڙو ئي آهي: عام طرح پاڪستان ۽ خاص ڪري سنڌ جي سمورن عوامي طبقن ۽ فردن کي متحد ۽ منظم ڪري، کين پاڪستاني قومن جي برادريءَ جي هڪ برابر ۽ خوددار قوم جي حيثيت سان صحيح، سچي ۽ عوامي جمهوريت جي انقلابي شاهي سڙڪ تي هلائين...“ چوندي چوندي، اوچتو سندس هٿن کي ٿورو جهٽڪو آيو ۽ سندس عينڪ هيٺ ڪري پئي! هن نمي عينڪ کڻي. ان کي صاف ڪري، چوڻ لڳو:

”سو سائيو، مون عرض پئي ڪيو ته اسان جو نصب العين هڪڙو ئي آهي: عام طرح پاڪستان ۽ خاص طرح سنڌ جي سمورن عوامي طبقن ۽ فردن ۾ ڏڦيڙ وجهي، کين منتشر ڪري، سندن محڪوميت واري حالت قائم رکي، کين صحيح، سچي ۽ عوامي جمهوريت جي انقلابي شاهي سڙڪ تان ٽيڙڻ ۽ گمراه ڪرڻ...“

”آمريڪي سامراج ۽ سندس مڪاني ايجنٽن جو پڻ اهو ئي آخري نصب العين آهي. پر اسان ۽ هنن ۾ وڏو بنيادي فرق آهي. هو ٻاهران حملو ڪن ٿا، اسين اندران ڪاٺ هڻون ٿا. هو ڏنڊي کان ڪم وٺن ٿا، اسين همدرديءَ جا ٻول ٻولي ڪم ڪيون ٿا. هو ڌارين لڳن ٿا، اسين پنهنجا ئي لاه ڪيون ٿا. هو مذهب ۽ قومن جي آڙ وٺن ٿا، اسين انقلاب جو نعرو هڻون ٿا.

”انهيءَ لاءِ اسان هڪ منظم ۽ رئيل پروگرام مرتب ڪيو آهي. سڀ کان اول اسان هميشه سنڌ جي نئين ۽ باشعور نسل کي سندن هڏوڪي ۽ سروپج رهنمائن کان بدظن پئي ڪيو آهي. ”پيو ته اسان هميشه سنڌ جي اصلي ۽ حقيقي مسئلن کي نظرانداز ڪري مصنوعي مسئلن جا نعرا هنيا آهن. جڏهن اتفاق سان اسان جي هٿن مان ڳالهه نڪري ويئي آهي ۽ ڪا عوامي تحريڪ ازخود اڀري آهي ته اسان ان تحريڪ کي بدنام ڪري، ڪڇي ۽ ڪڇلڻ ۾ پون کان گوشت ڪئي آهي. پر جڏهن پوءِ به ڪم نه ٺهندو آهي، تڏهن انهيءَ تحريڪ ۾ گهڙي انهيءَ جا ترا ڪيندا آهيون.“

”تيون ضروري ڪم اسان اهو ڪيو آهي، جو اسان سنڌ جي نئين نسل جي باشعور فردن کي انقلابي نظرين ۽ انقلابي ادب جي گهري مطالعي کان بدظن ڪري، اڻسڌيءَ طرح کين روڪيندا رهيا آهيون، ته جيئن ٻلي شينهن پڙهايا، وٽ ٻلي ڪون ڪاوڻ آيا، وارو ڪم نه ٿئي ۽ هو اهڙا هوشيار نه ٿي وڃن، جو سڄي ڳالهه سمجهي، پنهنجن پيرن تي بيهي، مورڳو اسان جي چنبن مان ئي نڪري وڃن.“

درحقيقت اسان پاڻ انقلابي نظرين جي مطالعي ۽ پروڙ کان لهرائيندا آهيون. اسان پنهنجي ترقي پسند گادي قائم ڪري ڇڏي آهي ۽ هاڻي رڳو ان گاديءَ جا مرید ڪندا پيا وڃون. اصل ڳالهه ڇا هئي، تنهن سان اسان جو ڪو واسطو ڪونهي. سچ پچ ته ترقي پسند اڪابر جيڪڏهن پنهنجي قبرن مان نڪري

اچن، اسان جا پروگرام ۽ طريقا ڏسن، ته پائين ته ڪنهن مندر يا ڪليسا ۾ اچي نڪتا آهيون.

”اهو اسان جي ان ٿڪ ۽ هوشيار ڪوششن جو نتيجو آهي ته سنڌ ۽ ٻين ننڍين پاڪستاني قوميتن جي ترقي پسند جدوجهد، هيتري جذبي، ههڙين حالتن ۽ ههڙن ماڻهن جي باوجود اڃان پڻ ڪندي رهي آهي. اسان انهن کي ويساهي ڇڏيو آهي ته سڀني رازن جا ڄاڻو اسين آهيون. سڀني کان وڌيڪ مٿي ۾ سور اسان کي آهي. جيڪي ڪرڻو هوندو، سو اسين ڪنداسون ۽ ڪريون پيا. انهيءَ آسري ۾ سڀ سريءَ کي پانهه ڏيو، اسان جي سڏ جو انتظار پيا ڪن. تانجو ويهه سال گذري ويا آهن ۽ ٻوٽو ڪونه ٻريو آهي. اسان جو آسرو نه هجڻ ها ته الاڻجي ڪيترا مڻ مڇي پون ها. درحقيقت اسان اهو ڪجهه ڪيو آهي ۽ اهو ڪجهه ڪريون پيا، جيڪو ننڍين قومن جي ڪنهن به ويريءَ کان ڪونه پهچندو. اهي قومون چورن کان چٽر، اسان جي گهل تان پيون آهن. جيسين پنهنجي دم ۾ دم آهي تيسين اميد ته نعرن کان سواءِ ڪجهه نه سرندن.“

”پر هاڻ حالتون بگڙنديون نظر اچن ٿيون. ننڍين قومن جا ماڻهو ۽ نوجوان انقلابي رازن کان واقف ٿيندا وڃن. ترقي پسند فلسفي، نظريي ۽ تجربي جي تاريخ جو گهرو ڳوڙهو مطالعو ڪري، ڪيترا ئي ماڻهو خود سڀڪجهه سمجهڻ، سوچڻ ۽ ڪرڻ جهڙا ٿي ويا آهن. انديشو آهي ته متان هيءَ گادي اسان کان ڪسيجي وڃي ۽ ترقي پسنديءَ تان اسان جي هڪ هٿي ختم ٿي وڃي. ٿي سگهي ٿو ته ننڍين قومن جا ماڻهو ڪا واقعي ترقي پسند تنظيم ٺاهي، پنهنجو گهر پاڻ سنڀالي ۽ هلائي، اسان کي ٽڪيٽ وٺائي ڇڏين. تنهنڪري اسان مان هر هڪ کي پنهنجي هڪ هٿي بچائڻ لاءِ سنجيدگيءَ سان سوچڻ ۽ پاڻ پتوڙڻ کپي.“

ٻيو ٻين سڀني واري واري سان تقريرون ڪيون ۽ حالتن کي منهن ڏيڻ لاءِ تجويزون ڏنيون.

ٽيون جلسو صدر ۾ هڪڙي وڏي سنڌي زميندار جي بنگلي تي شام جو چڱين بجي ٿيو. جنهن ۾ سنڌ جي وڏن ليڊرن شرڪت ڪئي. جلسي جو خاص مطلب ايندڙ اليڪشن ۾ سڀتن جي ورهاست بابت صلاح مصلحت هو.

سنڌي رواج موجب شروعاتي خبرن چارن ۾ ٿي وڌيا، رئيس مير، پير، پاڻ ۾ اڌڪي پيا. دستوري طعنن مهين ۽ ڏاڙهيءَ پٽ بعد هڪڙو پوتار اٿي بيٺو. ”ادا خبرون خير، اوهين ته پلي پيا مهڻا ڏيو، پر پاڻ هميشه سنگت لاءِ سر ڏنو آهي.“ ائين چئي، مڃون مروڙي، ڪيائڙي ڪنهي، ڪجهه وڌيڪ چوڻ وارو هو، ته اوچتو چڻ ڪا شيءِ نڙيءَ ۾ ڦاسي پيس.... ٻه ٽي گيتون ڏنائين. پوءِ چيائين: ”سو ڳالهه ٿي ڪيم ته پاڻ هميشه سنگت جو سر وڌيو آهي.... جڏهن کان سنڌ بمبئيءَ کان جدا ٿي آهي، تڏهن کان ميمبر ٿيندا اچون. جيڪو پاسو سرس ٿيندو ڏسون، اوڏانهن ويندا آهيون. پنهنجي ڪنهن سان، مانتي ڪانهي. سٺهن، قسم جي پرواهه پاڻ-ڪي ڪانهي. ڪٿي ڏهه قرآن ڏيندا ته به ڪٿي وينداسون، ۽ ڪنداسون اهو، جيڪو سپري ٿر چوندي. شينهن جي وات ۾ چوندا ته هليا وينداسون. باقي ڪنهن ڪاموري اڳيان پاڻ کان پڙڪ ٻاهر نه نڪرندي. پادر سان وڻ وڻون ۽ جنهن وٽ سڀني کان وڏو پادر ڏسون، تنهن کي ڏيون ۽ ڏياريون. مطلب ته چڱيهه لکڻي موچڙي جا سلامي آهيون. سنڌين جي اچي ڦٽي آهي، جو اسان اڳڙيءَ جي گڏڻ کي پنهنجو اڳواڻ سمجهيو، اسان جي آسري تي پيا پادر کائڻ. پلي پيا پوک لوڙين، پنهنجو ڇا؟“

هڪڙو ٻيو ڪرڙو پوتار ٽپ ڏيئي اٿي بيٺو: ”آءُ اوهان کي ٻڌايان، هي سچو خلم پڙهائيءَ مان ٻريو آهي. ڪورين موچين جا پٽ ڏس ته چئو ته چڻ خان، خان جا پٽ پيا هلن! جنهن کي ڏسو اهو ’سنڌ‘ ’سنڌ‘ پيو ڪري. پڇون، پڙوا، اوهان جو ڇا؟ اوهان ڇٽ، ڇٽ جا پٽ، وڃي پنهنجي اباڻي ڪرت ڪريو. اوهان جو ٻين ڳالهين ۾ وڃي ڇا؟ ماءُ موري، پيءُ پٽائي گجرا

گولاڙن جا ڦر نڪتا آهن حڪومتون ڊاهڻ ۽ ٺاهڻ! وڃڻينءَ جي ٿڪ ۽ ڪرهن جي ڦوڪ مان ڇا ٿيندو؟“

”سائين ڪا ڳالھ آ!“ ٿئي مينهن جهڙي متاري معتبر چيو، ”منهنجو وڏو چوڪرو رئيس الله ڏنو خان تہ ڏٺو هوندو! ست پڙهيو خانداني ٻار، ننڍي لائي حڪومت جي ستي پيل، ٻالھن کان اميرائين ڪچهري ۾ اٿيل ويٺل، گورنرن، ڪليڪٽرن ۽ ڪمانڊن جو ڪيڙيل، اڃان ايترو هوندو هو تہ دھشت جا وٺي ڪندو هو تہ هارن نارين، لٽو پنجو وڌين جا مٿ سڪي ويندا هئا. ڪليڪٽر اچي ضد ٻڌو. چئي ”رئيس ننڍي کي انگريزي پڙهائ! حڪومت جي ڪم جي لائق آهي.“ اڃان اسڪول پئي پڙهيو تہ شاهي جنگاڻ ڪري وڌائين.

”ڪولھن ڪنھن هٿائين نہ؟“ ڀرسان ويٺل هڪ پوتار پڇيس.

”هاڻو، هاڻو! ڪولھن جي ڦڙي ۾ مون کي چاليھن هزارن جي ڇپيٽ ڏياري ڇڏيائين. پر مڙيو ڪون.

”سامھون بہ جھري ڌر هجي. نيٺ سائينءَ سبب ڪيو. يونٽ لاءِ ووٽن جي گھڻ ٿي. اسان ٻانهون ٻڌي، سرڪار جو چوڻ ڪيو. يونٽ کي ووٽ ڏنوسين. ويڇاريءَ سرڪار بهادر وڙ ڪيو، تڏھن وڃي جان چٽي سون. سو ابا، تنھن ڏينھن ڪاليج جي جلبي ۾ ڏسان تہ رئيس اجرڪ ڪلهي تي ويڙهيو، اسان جي ڳوٺ جي اوڏ جي پٽ جي ڪلهي تي هٿ رکيو، اسٽيج تي هو جمالو پيو ڳائي ۽ ’جيئي سنڌ!‘ جي نعرن جي هوڪ لڳايو بيٺو آهي! وري سمجھاءِ جو ڪٿي تہ مڙس هٿن مان ٻيو وڃي. ڇو مانس؟ ’داناڻن جو اولاد آھين، داناڻ ٿي! هوش ڪرا! مٿ پيڙيائي پلي. پنهنجو ڀلو ڪم عملدارن ۽ حاڪمن سان. سنڌ کي ٻاھ ڏيون ڇا ڪريون؟ هي زمينداريون، هي ملڪيتون، هي بادشاهيون حاڪمن جي مهربانيءَ سان مليون آهن يا انھن جتن جي پٽن سنڌين ڏنيون آهن؟ وڏڙن کي دعا ڪر، جن هي رنگ ڪرايا اٿئون. نہ تہ انھن جتن سان گڏ تغاريون پيا ڪئون ها! وڏن کان

ٻڌو اٿئون ته پنهنجو پڙ ڏاڏو، ميرن جي راڄ ۾ معمولي ماڻهو هو. پر عقل جو اڪابر هو. بخت پڙايس، ته دٻي واري جنگ لڳي پيئي. ڏاڏو مير شير محمد جي فوج ۾ هو. داناڻ مڙس اڳيئي هو. ڳالهه کي سمجهي ويو ته ساري انگريزن جي آهي. سو موقعو ڏسي، مير علي مراد خان جي ماڻهن سان ملي، وٺي ٿو مير شير محمد جي بارود کي باهم ڏئي! پوءِ ته ساڏين منٽ ٿي ويا! مير پڇي ويو. ڏاڏي دهشت جهلي، وڃي گوري کي سلام ڪيو. انگريز پيٽسان انصافي، تنهن اتي جو اتي ۲۰ هزار جريبن جي جاگير جو پوراڻو لکي ڏنس!

ٻئي ڀيڻ پوتار کان رهيو نه ٿيو. چيائين: ”اسان جو پڙ ڏاڏو ته توڙ کان مير علي مراد خان سان گڏ هو ۽ حيدرآباد ۽ ميرپورخاص وارن ميرن جي فوج جون پڪيون پچائي ڇڏيائين.“  
ٽئين چيو: ”اسان جو تڙ ڏاڏو مرحوم گورنرن جو خاص شڪاري هو....“

چوٿون، جو تعليم يافته هو، تنهن چيو: ”سرڪار جيڪي ويٺا آهيون، سيئي انهيءَ ڪاڪ جا ڪڪوريل آهيون. جيڪي پوک انگريزن جا سلامي نه ٿيا تن جو نالو نشان به ڪونهي.“  
پنجين چيو ”ادا، جهڙو لڳي واءِ تهڙي ڏجي پٽ. آسمان ۾ ٿڪ اچلائي ته موتي اچي پنهنجي منهن ۾ پوندي. جبل سان ٽڪر هڻبو ته پنهنجو مٿو ٽاڙبو. جبل کي ڪجهه ڪونه ٿيندو....“  
ڇهين ڪجهه سوچي چيو: ”سو ته برابر، پر هي جو پڙهيل چورا پيا چون ته پاڻ اصل کان وٺي سنڌ جا غدار ۽ ڌارين جا هٿ ٺوڪيا آجيون، سو چئبو ته، ڪوڙا اهي به ڪونهن!“  
ٻئي ورائيو: ”تڏهن ڊري ڇا؟ ملڪ جا حال تڏهن ائين ٿيا آهن ڇا؟ اها سڀ ڀائرن جي ڀلائي آهي.“ ”پر ادا، ڪيچي ڇا؟ ائين نه ڪريون ها ته ڀلا رڳو هي هاري ناري ۽ چٽ ڄاموٽ به پاڻ کي جهل ڏين ها ڇا؟ عملدارن جو پاڻ تي هٿ نه هجي، پوليس ۽ ڪامورا پاڻ سان ٺهيل نه هجن ته هي چٽ پنهنجي موچڙي

هيٺ ڪيئن رهن ها؟ هو ڪو پاڻ کي ڇڏين ها ته توهان پلي  
 ويهي عيش ڪريو. اسين ويهي ٿا اوهان لاءِ ڪمايون، ۽ توهان  
 ۽ ڪامورن جا پادر جهليون!

انين چيو: ”ادا، ڪامورن کي به ٻڌڻ مان گهڻو ڪونهي.  
 پاڻ ان ئي پهر چئن مٿان پادر ڪنيو، سندن سنڌ سڪايو نه ويٺا  
 هجئون ها، ته ڀانيو ٿا ته هي چٽ ڪامورن کي به ڪو سک جو  
 سام ڪڍڻ ڏين ها؟ انهن کي اهي رنگ به اسان ويٺا ڪرايون،  
 نه ته خبر پئجي وڃين ته گهڻين ويهين سؤ آهي. جنهن مهل نه  
 هيءَ پنجاهه لکن جي ياجوج ماجوج جي قوم اٿي ڪڙي ٿئي ها،  
 تنهن مهل ڪيڏانهن وڃن اهي پوئتي، ڪيڏانهن ٻيا ٽڪسات!  
 پر دعا ڪن پاڻ کي، جي هن سموريءَ ڪيت - خلق مٿان چپ  
 ٿيا ڪريا پيا آهيون ۽ ڪنهن کي چوڻ به ڪونه ٿا ڇڏيون....“  
 اتي جنهن ڳالهائين پئي، تنهن ڳالهه ڪاڏي پڇيو، ”ها  
 رئيس، پوءِ آيو ڪو ترهان جي پٽ جو هوش ٺڪائي؟“

رئيس ورائيو: ”سائين منهنجا ڪٿي! چورو الاجي ڇا جو  
 ڇا پيو بڪي. ڇي: ”سنڌ هيٺين، سنڌ هونئن، فلاڻا غدار، ٽيڙڙا  
 بزدل ۽ وطن دشمن.“ ڇي: ”اسان نوجوان توهان جو ڪيتو پيا  
 لوڙيون ۽ وڏن جي گناهن جو ڪفارو پيا ڀريون!“

”هاڻ سائين، ڏيو جواب! بس رئيس وڏا، چوڏهين صديءَ  
 جو اولاد اجهو اهو اٿو. هاڻ قيامت ۾ به گهڻي دير نه سمجهجو.  
 آئي بيٺي اٿو....“

جلسو سنڌي دستور موجب بنان ڪنهن فيصللي ۽ اتفاق  
 جي، خيرخوبيءَ سان ختم ٿيو.

(”روح رهاڻ“، آڪٽوبر ۱۹۷۸ع ۾ ڇپيل، ٿورو گهڻايل)

## اڄ آڳوڻيا آڳيا....

ساجن مهاڻي سان منهنجي دوستيءَ کي ويهه سال ٿيا آهن. ان وچ ۾ ڪئين لاهيون چاڙهيون ۽ ٿڌيون ڪوسيون آيون آهن. پر ڪڏهن به سمنڊو ڪونه پيو آهي. نپايو اچون.

اتڪل ويهارو سال اڳ، هڪڙي ڏينهن سب جڇ جي ڪورٽ ۾ بيٺو هوس ته ساجن کي پوليس ڏنڊا پيڙيون هڻي وٺي آئي. ساڻس ٻه سنڌي ڀائر کي سوٽ ماسٽ ۽ کي ٻيا هٿا ڪل ۹ مڙس هٿا ڪورٽ جي ورائندي ۾ چؤپڇو ٿي ويئي! ڪو ”ساجن مهاڻو او اهو اٿئي او!“ ڪو چوي ”زبردست ڌڙيل آهي، ٽي خون ڪيا اٿس!“ هڪو چئي، ”هينئر به خون ۾ آهي.“ هرڪو نئون فوجداري وڪيل خواب لهندو آهي ته منهنجا اهڙا مشهور ۽ ناليرا اصيل هجن ۽ آڱ به اهڙا اهڙا وڏا ۽ ڏکيا ڪيس هلائي سگهان. جيڪي وڪيل اهڙا وڏا ۽ ڏکيا ڪيس هلائيندا آهن، تن کي ننڍا ۽ نوان وڪيل طلسمي ديو ڪري سمجهندا آهن ۽ کين پير ڪري پوڄيندا آهن. آڱ به تن ڏينهن ننڍو ۽ نئون وڪيل هوس. مون به اتي بيٺل ٻين ننڍن وڪيلن وانگر دل ۾ سوچيو ته ”اهو ڏينهن ڪڏهن ايندو، جڏهن ماڻهو چوندا ته ’انهن مڙسن جو وڪيل او اهو پيو اچي!‘“

ڪجهه دير کان پوءِ منهنجو منشي مرڪندو مون ڏانهن آيو. چيائين ته ”جي دل جهلين ته اڄ ڪم هڪڙو زبردست ٿي سگهي ٿو!“ پڇيم ”ڪهڙو؟“ چيائين ”ساجن مهاڻي جو ڪيس پاڻ کي ملي ته ڪيئن؟“ مون چيس ”اهي هوائي خبرون ڇڏ! ڪم جي ڳالهه ڪر!“ خير، خبر پيئي ته همراھ جو ڪراچيءَ

وارو وکیل پئسن نہ ملڻ ڪري ڪاوڙجي ويو آهي. اڄ ڪونه آيو آهي. جج ڪيس ڪونه ٿو رکي. هلائي ٿو. منهنجي منشيءَ الائي ڪهڙا گشاپتا هڻي، ان مجبوري حالت ۾ ساڄن وارن کي مڃايو آهي ته جيسين وڏي وکیل جي پئسن جو بندوبست ٿئي ۽ هو اچي تيسين جج جي ضد کي منهن ڏيڻ لاءِ جيڪو هڏو ۽ ٿو اڌ شاهد حاضر آهي، ان کي آڏو منهن ڏيان. مون وڪالت نامو وڌو. فيءَ جو ته خير مون سوچيو به ڪونه. رڳو اهي پئي دعائون گهرين ته ”شل پٽ سان رهجي اچي! مون واري منشي جيڪي پٽاڪ هنيا آهن، تن جي پٽ رهي!“

پر جج صاحب الائي صبح جو گهران وڙهي آيو هو، الائي ڇا، مون واري پٽ مان ڦٽڪو به ڪونه ڇڏيائين! منهنجو خيال هو ته مڙيئي به چار اهڙا سوال پڇي ڇڏيان، جن مان گهڻو فائدو کڻي نه به ٿئي، پر نقصان به نه ٿئي ۽ ٿي سگهي ته ڪجهه لٽي به ٿئي. پر جج صاحب چئي، تون ٿيندو ڪير آهين جو اڄ مون وٽان سگهين لڳين وڃين! جيڪو ڪيو سو سوال پڇان، تنهن لاءِ گوڙ ڪريو ٻيو رهي. چي ”فضول آهي. ٻيو سوال پڇ!“ قصو ڪوتاهه، مون کي هڪڙي ٺڪي جهڙو ڪري ڇڏيائين! مون دل ۾ چيو ته ”زمين جاءِ ڏي ته ان ۾ گهڙي وڃان!“ پوءِ اهو ئي ٿيو جيڪو ٿيڻو هو. مون لاچار ٿي لحاظ ڇڏي، جج صاحب سان خالص قانون جي ڳالهه ڪئي. سوال لکت ۾ نوٽ ڪرايم. جوابن جو لفظ به لفظ لکايو. ڳالهه نيٺ وڌي وئي. جج صاحب ٻيو ٻر ٿي ويو ۽ مون قلم ۵۲۶ ڪپڪپهه ڪاروائي فوراً بند ڪرڻ جي درخواست ڏني. هاڻ ڪيس لازمي طرح رکيڻو هو، سو رکيو. آڏو ٻڌندڙ دل سان ٻاهر نڪتس. جوابدار ججن کي ناراض ڪرڻ کان وٺي ويندا آهن، خاص ڪري وڏن ڪيسن ۾. وڏا ۽ پراڻا وکیل مس مس جوابدارن کي جج سان قانوني ويڙهه لاءِ تيار ڪري سگهندا آهن. ڪو مون جهڙو ان وقت جو اڀرو سپرو رنگروٽ وکیل، ڪنهن ساڄن مهاڻي جهڙي

وڏي جوابدار کي، جنهن جو وڏو وکیل ڪراچي ۾ ويٺو هجي، تنهن کي جج سان قانوني طرح وڙهڻ لاء تيار ڪري سگهي، اها ڳالهه سوچڻ ئي فضول هئي.

اهي ڳالهيون ڳڻي، آءٌ وڃي ٻار روم ۾ وينس. ايتري ۾ ساڄن سڏايو. مون کي چيائين، ”مڙس پاڻيءَ وارو ٿو ڏسجين! دل متان لاهين! ڪيس جيئن وڻيئي تيئن هلا! اسان هن پاڙي وکیل تان هٿ ڪڍيو. اسان جو وکیل تون آهين. الاڻي وڪالت ڄاڻين ٿو ڪ نه ٿو ڄاڻين، اسان کي تون پسند آهين. فيءَ لاءِ دل متان لاهين. اسين پاڙيا ڪونه ٿينداسين!“ آءٌ رڳو ايترو چئي سگهيس، فيءَ جي ڳالهه ڇڏي ڏي. خدا ڪندو سولي ٿي پوندي.“ اهڙيءَ ريت مون هن جا ويهن کان مٿي ڪيس هلايا. مون به محنت ڪئي، هٿن به ڪئي، ڪيس آهستي آهستي ڪري، هڪڙو هڪڙو ٿي ڇڏي ويا. تان جو پوليس مون تي ڀوڪارون ڪيون ته ”ان ٽولي هٿان ڌاڙا هڻائي ٿي فلاڻو وکیل ٿو!“ حد جي ڪليڪٽر مون کي چيو ته ”انهن جا ڪيس ڇڏ. توکي نقصان نه پوڻ ڏبو! تنهنجون ٻيون ڪيتريون ئي اپيلون وغيره پيل آهن. انهن ۾ ڪسر پوري ٿي ويندي.“ مون معذرت ڪئي، جنهن تان ڪليڪٽر صاحب گرم ٿي ويو. ان سان منهنجي ويڙهه به لاڳيتو ٿي سال هلي. پوليس اڳي ئي خاري هئي. باقي ٻي-ايم صاحب پٺيان پڇجي ويو. سو معاملو ڪجهه گرم ٿي ويو. پر خدا ڀت رهائي. پاڙيو اسان مان ڪوبه ڪونه ٿيو.

۷-۸ سال ٿيا آهن ته آءٌ اچي حيدرآباد ۾ رهڻ لڳو آهيان. ساڄن جا جيڪي ڪيس رهيل هئا سي حيدرآباد مان وڃي هلائيندو هوس. تان جو وڏا ڪيس سڀ ختم ٿي ويا. باقي سنڌا ٿلها ڪيس، اتي اڳ منهنجو جيڪو ڀارتڻر هو، ان کي ڏيئي ڇڏيم. همراھ حيدرآباد ايندو آهي ته جيسين مون سان ملي ۽ ڪچهري نه ڪري، تيسين مٿس حيدرآباد ڄڻ حرام. هڪڻي کي پراڻيون ڏک سک جون ڳالهيون ياد ڏياريندا آهيون ۽ شڪر ڪندا آهيون

جو هاڻ اهي لڙ لهر يون لنگهي ويا آهن. پر سال کن ٿيو آهي جو همراھ جو حيدرآباد اچڻ ڪونه ٿيو آهي. سو پئي دل ۾ چير ته يا ته نياپو ڪريانس يا ڪي ڏينهن به واندڪاڻي ڪڍي سگهان ته وٽائس ٿي، هوا به بدلائي اچان. اڃا اهي پور پئي پڇايم ته تنهن ڏينهن وڏيرو امام علي خان ملير. امام علي ڪنهن زماني ۾ مون سان ساڳئي اسڪول ۾ پڙهيو هو. ان حساب سان اسين پاڻ کي هم ڪلاسي سمجهندا آهيون. ڳالهين تان ڳالهيون ڪندي، ساڄن جو ذڪر نڪتو. چيو مانس: ”گڏجيئي ته ڇمچانس ته مون وٽان ٿيو وڃ.“ اها ڳالهه ٻڌي، منهن ۾ گھنڊ ڪڍي وڌائين. پڇيو مانس ته چيائين: ”توهان به ڪهڙن ماڻهن کي ڪڍي مٿي تي ٿا چاڙهيو.“ آءٌ حيران ٿي ويس. ڇو ته امام علي تر جي وڏيرن ۾ اهو اڪيلو ماڻهو هو جو ساڄن جو ضامن وغيره پوندو هو ۽ چوٽيءَ لميءَ مٿس هٿ رکندو هو. هو به سندس واکاڻون ڪندو هو ۽ وجهه ٻيو ڳوليندو هو ته وڏيري امام علي خان جو ٿورو ڪيئن لاهيان. تنهن جي واٽان هن جي ڳلا ٻڌي، مون کي حيرت لڳي. چيائين ”فقير محمد خان رنج مٿان ٿين. پر ساڄن جهڙو پال جو ٻڪل پاڙيو ٻيو دنيا ۾ ڪونه لپندو.“

مون کي ڪاوڙ ته گھڻي آئي، پر چير ته اول انت ته وٽانس. سو چيو مانس ”ڪر خبر، آخر ساڄن تي هيءَ اوچتي ناراضگي خيبر مان ٿي؟“ چيائين ”تو کي؟“ ته خبر آهي ته پاڻ هنن ماڻهن لاءِ ڇا ڇا ڪيو. تون پاءُ ويٺو آهين ته ٻي دنيا ته ٺهيو پر خود ڪلهڪٽر ۽ ڪمانيءَ جهڙن مڙسن به مون کي ٻانهن ۾ جهلي چيو هوندو ته ”وڏيرا، سرت ڪر! گندن ماڻهن ۾ هٿ وجهي پنهنجي عزت گھٽ نه ڪجي.“ سوٽ مون وارو يعقوب سڃاڻين، سڄو ڏينهن مون کي گھٽ ڪرڻ لاءِ وجهه ٻيو ڳولي. تنهن انهي ساڄن جو بهانو ڪري، سڄي دنيا جا ڪن منهنجي برخلاف ڀرڻ مان وسئون ڪانه گھٽائي. پسر پاڻ به تو وانگر ڪنهن ڳالهه تي بيٺاسين ته پوءِ ڀلي مٿان ريلون مٿي وڃن، ٻي

واڻي ڪانه ورندي. تنهنجي ڳالهه ٻي آهي، باقي ٻئي ڪنهن ماڻهيءَ جي لال ۾ آڻ اهڙي مٺيا ڏسان ٿي ڪانه ٿو، جو انهن خسيس ماڻهن لاءِ ڪري هيئن ٻرندڙ باهه ۾ ٽپا ڏي. خير، پوءِ جهڙو حال هو، تهڙو توکي خبر آهي ته ڪونه گهٽايوسون، مون چيس: ”مون کي سڀ خبر آهي. توکي شاباس هجي، پر آخر ٿيو ڇا؟“ چيئين: ”اسان يا عمر مٿس هيڏا ٿورا ڪيا ۽ پاڻ به وسعون ڪونه گهٽيائين. پر هيئن هڪڙن ڀڙون ماڻهن اسان تي اختيار ڪونه آندو، تن کي آڏي ڪاٺي ڏيڻ لاءِ مٿس هڪڙو خبيس ڪم رکيوسين ته بمبهي راڳ ٻڌائڻ لڳو. اول گسائي گسائي، نتائي نتائي، آخر ٽيون ڏينهن ٺڙوڀڙو جواب ڏيئي ڇڏيائين! چوندا آهن ته مڙس ڪرڻ جي منڍ ٿي ڪانهي. هي صفا ويو چٽ ٿي. ٻڌو اٿئون ته هاڻ ڪنارس ٻيا مڙسا اکر ويا هليا. هاڻ به ماڻهو ويڙهائي، لائي لڳائيءَ مان ٻيو پيمت پاري!“

آڻ ساڄن بابت اهڙي گهٽتائيءَ جهڙي ڳالهه ٻڌي، سهي ڪونه سگهيس. ٻئي آرڌوار تي ڪماڪمي ڪري، ماڻهو موڪلي، ڳوٺان گهرائي ورتومانس. سڄي خبر سٺائي، پڇيومانس ته: ”ڪر خبر! اهو نڪ تي مٿ ڪيئن لڳڻ ڏنو اٿئي؟ وڏيري امام علي خان جهڙي ماڻهوءَ جو ٿورو توکان نه لهي سگهي ها ته مون کي چوين ها. ڪو بيلو ڪري وجهونس ها.“ اها ڳالهه ٻڌي، ان مهل ڪا ورندي ڪانه ڏنائين. رات جو ماني کاڌي سين. ٻين آيلن سان ڪچهري ڪري، جڏهن خلاصا ٿياسين، تڏهن چيومانس: ”ها ادا، هاڻ ٻڌاء ڪي خدا جي ڏني مان.“ جواب ۾ کيلي چيائين: ”ملاڪ ۾ ڪي ڪامريٽي ٿا ٻڌجن، تو کي ٻڌا آهن؟“ مون چيس: ”گجهارتون ڇڏا سٺين ڳالهه ڪر!“ چيائين: ”الله جو سونهن، چرچو ڪونه ٿو ڪريان! تون پهريائين ٻڌاء ته ڪامريٽي ٻڌا اٿئي يا نه!“ مون چيس: ”ڪامريٽي ڪهڙا؟“ چيائين: ”هي ڪونه جيڪي ’سنڌ-سنڌا‘ ’غريب غريب‘ ۽ ’هاري هاري‘ ڪندا، وڏيرن، ڪوڙن ڪليمن ۽ چوڌرين پٺيان لٽ کڻيو ٻيا

گهمن ۽ جيلان ۾ پيا پون! سمجهيم ته شايد انقلابي وطن دوست ۽ هاري ڪارڪنن جي گالهه ٿو ڪري. پر پڇيو مانس ته: ”خير، ڪي هوندا ڪٿي، پر تون پنهنجي گالهه ڪر.“ چيائين: ”تو ڪي خبر ڪانهي، اچي ڏاڙهي اٿو خوار، هن عمر ۾ آءٌ به ڪارمڻي ٿي ويو آهيان!“ ائين چئي، ننڍڙي ٻار وانگر شرارتي نموني مون ۾ نهاري، منهنجو ردعمل ڏسڻ لڳو.

آخر هن سربستيءَ گالهه ٻڌائڻ شروع ڪئي. ”تو ڪي خبر آهي ته اسين اصل اشراف مارو ماڻهو هئاسون، نه ڪنهن جي هٿي ۾ نه ڪٽي ۾. پنهنجي گهر ۾ پورا هئاسون. پر اسان جي وڏيرن جي گهر اسان کي سڱن تي اچي ڪٽيو. ڪٽڻ جي چوڻ تي لڳي ه ڀرو بهانا ڪري، اسان کي ڇڏڻ لڳا اسان کان به جيسين، جيڪي سنڌو ٿيو تيسين اهو سئوسين. راجا رشم موجب راج ميرڙي، سندن واجبي بي واجبي ڏک ڏم لڏاسين. پر هنن بدن مان غير نه ڪڍيو. هنن کي وڏي ڪاوڙ انهي گالهه تي هئي ته اسان هروڀرو ڪنهن جي اڳيان لٿو ڇڏو نٿي ڪئي. سو اسان کي ليزم ڪرڻ لاءِ ڪنهن کي اک پڇي ٿي ڇڏيائون ته وارو ڪريون. اچي ڪيس ٿيا، اچي ڪيس ٿيا، اسان جو هلڻ چلڻ بند ٿي ويو. پنهنجيڪو ٽولرن ڪاڌل ماڻهو هو سو به اسان تي چور ٿي آيو. پوءِ ڏٺوسين ته پنهنجي ٿا ڏونڊ ٿيو مرون، سو ماشاءِ الله ڪري وٺوسين ڏيئي ۾ هٿ. پوءِ جيڪي خبر اٿئي برڪ به ڪري ويهه، پنهنجيڪو ڪيس ٿيا، قسمت سان پاڻ به پاڻ ۾ ملي وياسون. تون ماڻهو هئين جنهن آ انهن سڀني ڪيسن کي منهن ڏنو. نه ته ٻئي ڪنهن جي جاءِ ڪانه هئي. مس مس ڪري ڏهه پندرهن ويهه سال راتين جا گيتون ڏيئي ڏيئي، پلاند ڪجهه آجا ڪيا اٿئون. ڪجهه اميد الله ۾ آهي ته ٿي ويندا. ان ۾ جن به مدارتون ڪيون سي اسان جي دل ۾ لکيا پيا آهن. وڏيري اسام علي خان اسان سان وڪون ڀريون. مڃڻ مراد آهي، نه مڃڻ واري کي حيف آهي. اسين به حلالِي ماڻهن جا پٽ آهيون، ڪنهن جو ٿورو ڪونه

رهايون. هيٽرا ڏينهن اسان کي به جڏهن به هڪل ڪئي هوندائين  
 ته پوءِ اسان ڪنڌ ڪونه ڪڍايو هوندو. دودائي وارو خون به  
 ائين. دودائي، امام علي خان کي ليکيو ٿي نٿي. هن اسان کي چيو  
 ته سندس مال به ٽي ڏينهن ٿاري ڇڏيو ته من اک کلين. اتفاق  
 سان ڀاڳيا جاڳي پيا. مقابلو ٿي پيو. چوري مون واري جو اتفاقي  
 ڌڪ لڳي پيو. ۵ سال پتي خون جو ڪيس هليو. وڏيري امام علي  
 خان هٿن جي شاباس گهڻي ڪئي پر خرچ جو اسان ٽڪو به  
 ڪونه ورتس. توڙي جهڙي ڪر ڪانه ورتي ته به ڪيس ۾  
 ويهه هزارن کان گالهه ڇڙهي ويئي. گهر تي ٿانڀو رکي، الائي  
 ڪيئن به ڪري، پري وڃي ڇڙهاسين. پر وڏيري کي منهن ۾  
 ڪانه ڏيسين ته ”ادا، ٽولا ڪري اسين خونن ۾ اڙجي وياسين.“  
 قسمت هئي ۽ تو هتان الله سائين شفا ڏني جو چورو ڇڏي ويو.  
 پر جي خدا خير ڪري، هيڏانهن يا هوڏانهن، ته به اسين وڏيري  
 کي اکر به ڪونه ڇڻون ها ته ”هي اسان ٽولا ڪري سور سٺو  
 يا قرباني ڪئي.“ خير، دودائي، وڏيري امام علي خان سان ته  
 اوئين ڪونه ٺهيا، پر هان اسان جي سر جا ويڙي ٿي پيا. چيائون  
 پتي ته: ”جي وڪيل ڪيس مان ڇڏايو، ته به وڃي پراڻو ڪونه  
 ٿئي، پلاند ڪنداسون.“ سو مون چوري کي چيو ته: ”سچيت رهيج.“  
 قصو ڪونه، مهينو کن راتين جو ٿيو آهي ته به ٽي ڏينهن  
 ٻاهر نڪري ويس. واپس اچان ته رن مون واري اونڌو منهن ڪريو  
 پئي آهي. پتو پيو ته چورو مون وارو يعقوب ڪيڏانهن جهٽ تي  
 سنگتين سان گڏجي ويو هو. ڀاڳيا جاڳي پيا ۽ پويان پئجي وين.  
 ٻيا موٽي آيا، مونجو چورو وريو ڪونه. خبر ناهي ٻڌو يا ڄال  
 پئجي ويو ۽ هڻو مٿو ٿاري پوءِ ايندو. خبر، مون سنگتين کان  
 وڃي خبر ورتي. هيڏانهن هوڏانهن ٺوٺا وانا ورتم. پتو پيو ته چورو  
 واڳن جي وات ۾ پئجي ويو. الائي جيئرو به هو ڪه مورڳو  
 ڪپي ويو.

پوءِ خبر پئي ته اتفاق سان جتي هي جهٽ هڻڻ ويا هئا انهن جو ڪو دودائين سان مائٽائو رستو هو. اهي وڏا ڇوڪرا ڏينهن هئا، سو دودائي به لڏي اچي انهن جي ڳوٺ رهيا هئا. رات جو پاڳيا جاگي پيا تن گهوڙا گهوڙا ڪري سڄو ڳوٺ اٿاري وڌو. چورو مون وارو اتفاق سان ڪو وڃي ڪنهن وٽ سان ٽڪريو. سو جهڙو هو تهڙو وڃي هيٺ ٻڌو. مٿان پاڳيا رسي ويس. مڙس کي هڻي رنڊي وڌائون. يارو دودائي، جنهن جو پٽ ڪنڀار مري پيو هو سو به پاڳين سان گڏ هو. ان مڙس سڃاڻي ورتو. ان ته هن کي آسمان ۾ پئي ڳوليو سو زمين تي ملي ويس، سو ان کڻي بلاتو ڪيس.

”مون وڃي ٿاڻن جو سماءُ ورتو، پر ڪٿي به ڪو فرياد داخل ٿيل ڪونه هو.“ چور جي ماءُ روئي گهڙي ۾. ٿاڻي ٺهي ڪانه. چور جن سان گڏ ٻڌو هو، سي به ٻپ ۾ لائي ڪيڏانهن مٽو کڻي پڇي ويا. اهي هجن ها ته به ٿورو ئي هلي پوليس وٽ قبولدار ٿين ها ته ڪو اسين چوري ڪندي ڏسجي پياسين ۽ اسان مان هڪڙو بروقت واردات تي پڪڙجي پيو! مٿان وري اهو انديشو ته جي ٿي پوي مون وارن دشمنن وڏين کي به خبر ته انهن جو ته مڪو مڇي ويندو ته هنجي خبر هير ته تون مهني ڪن لاءِ لاهور پاسي ويل هئين. هاڻ وڃان ته ڪيڏانهن وڃان؟ چار ڏينهن چار راتيون گذري ويون. سوچي سوچي اکين اڳيان انڌ اچي ويس. ڇير ته هاڻ ڪجهه نه ڪير ته چريو ٿي پوندس. ڇوٿين ڏينهن نڪا ڪير هر نه ته سڌو وڃي خود يارو دودائيءَ جي گهر جي ٻاهران سڌ ڪير! ٻاهر نڪري آيو. ڇيو مانس ”مون کي ٻيو ڪجهه ڪونه ڪپي. توکي پيو نه ته تنهنجي جوان جو لاش ته مليو. مون کي به پيو نه ته رڳو ايترو ٻڌائي ڇڏ ته چوري جو لاش به ملندو يا....“ منهن ۾ گهٺو وجهي چيائين: ”چورو ڪنهن جو؟“ مون چيس ”گهڻين ڳالهين آڻ، ڳالهه جو اکر هڪڙو. آڻ توکي مڙس ماڻهو سمجهي، تو وٽ رڳو ايتري لاءِ

لنگهي آيو آهيان ته مون کي رڳو ستمين ڳالهه ٻڌاء. نه ته ڏي جواب ته آءُ جنهن گس کان آيو آهيان، تنهن نان موٽي وڃان.“ اها ڳالهه ٻڌي باهه ٿي ويو. چيائين: ”بي شرما، بي غيرت! ڪو شرم آئي ٿي جو مون ڏانهن آيو آهيان! وڏيرن جو دلال ٿي، منهنجو دين دنيا ۾ هڪڙو بچو ڪهائي، پوءِ وري ڏاڙهه، ٿورو ڪري آيو آهيان مون کان پنهنجي چوري جون خبرون پڇڻ....“ وڏيرن جي دلالي واري ٿوڪ مون کان ان حالت ۾ به سڀني نه ٿي. چيو مانس: ”آءُ سڄي عمر وڏيرن ۽ سندن دلالن ۽ پڙون، ڪچرن ۽ ڪڙن هٿان تباهه ٿيو آهيان ۽ ساڻن مقابلا ڪندي ڏاڙهي اچي ڪئي آهي. تون مون کي ٿو وڏيرن جو دلال چئين!“ تنهن تي چيائين: ”جيڪي تنهنجي مخالف وڏيرن جي بچ تي توسان وڙهن ٿا، تن کي تون دلال، پڙو، ڪٽل ۽ ڪچر سڏين ٿو. جن جي برخلاف تون ساڳيا ڏندا ڪرين ۽ سندن دشمن وڏيرن جي بچ تي سندن بچا ڪهائين، سي به توکي اهو نه سڏين ته پيو ڇا سڏين؟“

آءُ پوئتي موٽيس ته منهنجي ٻانهن ۾ هٿ وڌائين، چيائين: ”هاڻ جي اچي سهڙيو آهيان ته هاڻ وري وڃين ڪيڏانهن ٿو؟“ ائين چئي مون کي ٻانهن کان گهلي گهر مهندان پڙچ تي وڃي ويهاريائين. مون سوچيو ٿي ڪونه ته ڇا ٿيندو ڇا نه ٿيندو. آءُ جهڙو موڳو هوس، تهڙو ماٺ ڪري پڙچ تي ڪري پيس. هو مون کي پڙچ تي ويهاري، گهر هليو ويو. پهرين ڇهر ته اٿي هليو وڃان، پر وڃڻ تي واک نه ٿئي. گهڻ ڏير کان پوءِ هو موٽي آيو ۽ مون کي چيائين ته: ”اٿي!“ مون دل ۾ چيو ”هن جيئن ڪان جيڪي ٿئي سو ڀلو ٿئي.“ سو اٿي پٺيان ويومانس. هي مون کي وٺي هڪڙي پونگيءَ ۾ ويو ۽ وڃي پڙچ تي ويهاريائين. اتي هڪڙي وڏي عمر جي مائي ۽ هڪڙي ننڍي نيتي چوڪري ۽ ٻه ٽي ننڍا ٻار ويٺا هئا. وڏي مائي پنجاهي سالن جي عمر جي هئي. کيس ڪارا ڪپڙا پيل هئا، اکين جي چوڌاري ڪارا پٽا

ٿي ويا هئس. ننڍي ماڻي اڃا ٻار هئي. ٻار به سندس ٿي ڏٺا، ماڻيءَ کي خدا سونهن صورت جا مٿ ڀري ڏنا هئا. ڪنهن ڏک ڪري بي حال هئي. اڪيون ڏرا ڏيئي ويون هيس. ٻنهي مون کي ڪيڪاريو. يارو ٻنهي ڏانهن منهن ڪري چيو: ”هي منهنجو ڀائرن جهڙو يار آهي، حيدرآباد پاسي ٿو رهي. يارو جي ڦاٽا (فاتح) ڪرڻ آيو آهي.“ آءٌ شرم ۾ ٻڏي ويس. پٽ جو نالو ٻڌڻ سان وڏي ماڻي ”الله!“ ڪري ٽهيءَ ۾ پئجي وئي. جوان چوڪريءَ جي اندر مان به رڙ نڪري وئي، پر جيئن ڪنڌ هيٺ ڪريو ويئي هئي، تيئن ڪنڌ مٿي ڪونه ڪنيائين. ويئي پٽ ڪنڊيائين تان جو ڳوڙهن جون لارون سندس منهن تان وهي وڃي پٽ تي ڪريون. تڏهن منهن اگهي، پٽ ڏيئي وڃي ٽانڊو ٻارڻ ويئي.

يارو مون ڏانهن منهن ڪري چيو: ”ادا، پٽ پيئسان ڏاڍا منا ٿا ٿين. جي وڃن ٿا ته ماڻهن جون چيلهون جهوريو وڃن....“ مون کان ڏانهن نڪري ڏيئي، آءٌ پٽ ڏيئي ٻاهر پڳس. در وٽ چيو مانس: ”وڃان ٿو.“ هن ٻڌو اڻ ٻڌو ڪري مون کي ٻانهن مان جهلي چيو: ”اها ننگري ڏٺي نه! اها پٽ کي لاڏڪوڏ سان پرڻائي اڃا به مهينائي ڪونه ٿيا ته اهو تو وارو وڏيرو امام علي خان اچي چٽو ٿيو. روز ڪونه ڪو بهانو ڪريو، ڳهوڙو ڊوڙايو، پونگيءَ اڳيان ٿورو ٿيو بيٺو هوندو هو. هيڪڙي ڏينهن آخر چيو مينس: ”وڏيرو، جهڙو تون سمجهين ٿو اهڙا ماڻهو اسين ڪونه آهيون. اهو خيال لاهي ڇڏ. اڳتي وري هيڏانهن تڪليف نه ڪج.“ بس پوءِ ته اچي اسان جي پٺيان پيو. چورڊون، ڦريون، ڪيس، ڦڏا، تان جو مون انڌي جي اڳيان هڪڙي ٻڇي جي لٽ هئي سا به کڻي پڇي ڏنائون.“ اڪين مان ڳوڙهن جون لارون اڳهندي، وري چيائين: ”منهنجي قسمت خراب هئي. منهنجو ته ڪو واهرو به ڪونه ٿيو. توجي قسمت زور آهي. توکي ته ازغبي واهرو به ملي ويا آهن.“ آءٌ حيران ٿي ويس. ڪنن تي اعتبار ئي ڪين آيم ته ڪو سچي ٻڇي اهي اکر ٻڌا هوندو. چيم ”ڪهڙا

از غیبي واهرو.... "چيائين؟" اها فيصلي مان ئي خبر پوندي. "مون  
 پچيس؟" كهڙو فيصلو! ڪير ڪندو فيصلو؟" چيائين: "سڄي  
 ڳالهه جو فيصلو ٿيندو. ڪاميٽي فيصلو ڪندي، پاڻهي توکي اطلاع  
 ملندو." مون گهڻو پچيس ته: "ڪاميٽي ڪهڙي، ڪير اطلاع  
 ڏيندو؟" پر ڪو جواب ڪونه ڏنائين. رڳو ايترو چيائين: "هاڻ  
 ڀلي آئين، وڌيڪ مون کان نه پڇ. پاڻهي توکي اطلاع ملندو."  
 آءٌ پيرن تي ڪيري پيومانس، هٿ ٻڌامينس، آزيون ڪيومانس ته:  
 "مون کي رڳو ايتري خبر سڻاه ته منهنجو چورو هن جهان ۾  
 آهي يا ڪونهي؟" پر رڳو ايترو چيائين ته: "مون کي خبر ڪانهي،  
 جيئن رب کي منظور هوندو تيئن ٿيندو. توکي پاڻهي اطلاع ملندو."  
 آءٌ موٽي آيس، ڪريان سو چا ڪريان؟ فرياد به ڪري  
 ڪونه ٿي سگهيس. ڇير ته جي فرياد ٿو ڪريان ته چوندا شاهد  
 ڪير؟ شاهد ڪٿان اچن؟ چور ته ڪونه پاڻ کي هٿ وٺي ٻڌائيندا.  
 ٻيو شاهد ڪٿان اچي؟ تنهن کان سواءِ ڇوڙ طرف دشمن. سوچيم ته  
 فرياد ڪندس ۽ شاهد نه هوندم ته اٿلو فرياد ڪوڙو ڪري مون  
 کي ئي چالان ڪري ڇڏيندا، پوءِ چوري جو سماءُ ڪير وٺندو؟  
 چار ڏينهن چار راتيون چڱو ته ڪر ڪنهن سمونڊ ۾ پئي لڳنديون  
 کاڌيم، رن مون واريءَ ته جيئن فرش ورتو، تيئن روئي روئي،  
 مت مان نڪري وئي. سگهو مڙهو هو سو پئي گريو. ٿيو آءٌ به ختم  
 هوس، پر پاڻ کي ڇير: "ساڄن يار، هن عمر ۾، متان پاڙيو ٿيو  
 آهين! متان پاڻ تان دشمن ڪلائين! جيڪي ٿيڻو هوندو، سو  
 هيستائين ٿي ويو هوندو. خدا ڪيو هوندو خير، پر جي هيڏانهن  
 يا هوڏانهن ته به ٿيڻسان جهڙو زهر جو وڏو آهي تهڙو بي وڃج،  
 گونهن نه ٿج! داف متان ڪرين! نه ته چورو ته ويو الانجي بچيو،  
 پر ياعمر دنيا ۾ ڪند ڪٿي، ڪونه هلي سگهنداسين."  
 آخر چوٿين ڏينهن فجر جو همراھ ڪنهن اچي سڏ ڪيو.  
 نڪري ويس. پر پاسي جي ڳوٺ جو هڪڙو ماڻهو هو، تنهن چيو  
 ته: "سڀاڻي رات فلاڻي هنڌ هارين جو جاسو آهي، اتي ڪي

فيصلا به ٿيندا. توکي به سڏ آهي پنهنجي سنگت ساٿ کي وٺي اتي اچڻ!

✓ جلسي ۾ ويس. اتي کي خلقون اچي گڏ ٿيون. تر جي سڀني راڄن جا ماڻهو هئا. تقريرون شروع ٿيون. تقريرون ڪونه هيون، ڇو ته ڪر ڪتاب پيا پڙهنا هرڪ به ڪري وڌين جا سڀ ظالم ٻڌايائون، تر ۾ جيڪي بيداديون ٿيون هيون، تن جو سڄو پوتاميل ڪڍي رکيائون، ٻئي پاسي جي ملڪن جا مثال ڏنائون ته اتي جا مڙس، هاري ۽ غريب ماڻهو ڪيئن وڌين ۽ سڀني کي ڏسي، پنهنجون بادشاهيون بنايو ويٺا آهن. مڙس هئا بکيا ۽ غريب ۽ ڳالهين ائين ٻئي ڪيائون ڄڻ ڪو هاڻي ڪورٽ جو جج پيو ججملٽ (ججمينٽ) ڏي. اصل تنگ ٿوري ڇڏيائون. ماڻهو جو وار وار آيو ٿي ٿي ويو. پوءِ هڪڙي پاسي جهه ۾ ويهه پنهنجي مڙس گڏ ٿيا. مون کي ۽ يارو دودائي کي به سڏيائون. هڪڙي همراهه خبرون ٻڌايون ته: ”يارو دودائي جيڪو سنڌي هاري ڪمپني جو ميمبر آهي تنهن پنهنجي ڪمپنيءَ کي اطلاع ڏنو آهي ته: ”ساڄن مهاڻو تنهن ڏينهن مون وٽ آيو ۽ مون کي اچي چيائين ته منهنجو پٽ گم آهي. تو پاسي ڏس آهيس. مون کي احوال ڏي!“ هوڏانهن يارو جو پٽ چون ٿا ته تنهنجي پٽ خون ڪيو هو. هن تعلقي جي سنڌي هاري ڪمپني، اسان هنن ويهن مڙسن تي بار رکيو آهي ته اسين اوهان جون ڳالههون ٻڌي، اوهان جو فيصلو ڪريون. اسان جدا جدا ذاتين ۽ ڳوٺن جا ماڻهو آهيون. اسان جو پاڻ ۾ وڏو واسطو آهي جو اسين غريب عوام جي چوڻڪاري لاءِ پاڻ ۾ گڏ آهيون ۽ پنهنجي هڪڙي جماعت ’سنڌي هاري ڪمپني‘ ٺاهي اٿئون. ان جو ڪم آهي غريبن کي سجاڳ ڪري، کين ڇرپر ۾ آڻي، سندن ٻڌي ڪرائي، سندن هٿان مڙسيءَ واري ڊگهي ۽ ڏکي هلچل هلائي، ملڪ کي وڌين، سرماييدارن جي انڌيرنگري مان آزاد ڪرائڻ. اسين ڪوشش ڪنداسين ته پنهنجي عقل ۽ سمجهه آهر اوهان جو

صحیح ۽ واجبي فيصلو ڪريون. جنهن مان اوهان مان ڪنهن سان به ناحق نه ٿئي ۽ ٻي سڄي غريب خلق جو فائدو به ٿئي ۽ نقصان نه ٿئي. پاڻ سڀني غريبن جا سڄڻ سرها ٿين ۽ دشمن ڦڪا ٿين.“

پوءِ اسان کان پڇيائون ته: ”ٻئي ڌريون فيصلي لاءِ راضي آهيو ۽ اسان کي ڳالهائون ٻڌڻ؟ فيصلو ڪرڻ جي موڪل ۽ اختياري ڏيو ٿا؟“ اسان ٻنهي هاڪار ڪئي ۽ ٻنهي پنهنجون پنهنجون ڳالهائون پيش ڪيون. همارهن دڪن ڏيئي، پوري ڌيان سان اسان ٻنهي جون ڳالهائون ٻڌيون. ڪنهن ڪنهن مهل، ڪنهن هماره، صفائيءَ وچان ڪو سوال پڇيو ٿي ته واه، نه ته چپ چاپ لڳي پئي هئي. ڪنهن جي وات مان اتفاق سان هلڪو يا گتو اکر نڪتو ٿي ته ان کي نرمائي، فضيلت، پر مضبوطيءَ سان هدايت ٿي ڪيائون. ڪو ڳالهائون ڪندي، هڪڙيءَ مان ٻيءَ ۾ پئجي ٿي ويو ته، ان کي آهستي آهستي ڪري وري رند تي چاڙهيائون ٿي. مون کين پنهنجون سموريون خبرون ڪري ٻڌايون ته ڪيئن مون کي وڌيڪ تباهه ڪيو ۽ ڪيئن مون سان امام علي خان پير پريا ۽ ڪيئن ان جو ٿورو لاهڻ جي خيال کان منهنجي چوڪري کان خطا ٿي پئي. تازو جيڪو وهيو واپريو، سو به بيان ڪيم. يارو به امام علي خان جي دشمنيءَ ۽ ڪيسن جو سربستو احوال ٻڌايو. پوءِ چيائين ته: ”پٽ مارڻ کان پوءِ به امام علي خان منهنجي جند نه ڇڏي ۽ مون کي ڪوڙن ڪيسن ۾ پورائي ڇڏيائين. جيل ۾ اتفاق سان هڪڙو سنڌي هاري ڪميٽي وارو يار ملي ويو، ان منهنجا دماغ جا پردا ئي کولي ڇڏيا. هن مون کي سمجهايو ته، ”پاڻ اڪيلي سر وڌيڪ سان ڪونه پڇي سگهنداسين. وڌيڪ سان پوليس آهي، ڪامورا آهن. ڪورٽن ۾ هئڻ جي هلندي آهي. جيل به آڻهن جا آهن. مطلب ته سڄو ڪارخانو انهن جو آهي. پاڻ اڪيلا اڪيلا ٿي سائن وڙهنداسين ته رڳو سر وڃائينداسون، سرنداسون پاڻيءَ جا ڦلا به ڪونه. سو پهريائين آهي پاڻ ۾ ٻڌي ڪرڻي. سنڌي، چاموٽ، پروچ، سيد، پير جو

فرق مٿائي، سڀني ستايل سنڌين کي هڪڙي ابي ۽ هڪڙي امان جو اولاد ڪري سمجهڻو آهي، دشمن جي هٿ جو باز ٿيڻو ناهي، سڙ سور هجن ته به پاڻ ۾ چيهه. ڪري دشمن جو ڪاڄ ٿيڻو ناهي. اهڙيون ڳالهائون ٻڌائي ٻڌائي، مون کي آهستي آهستي ڪري هارين جو همدرد بنائي وڌائين. جڏهن ٻاهر نڪتس ته پڇاڻي وڃي سنڌي هاري ڪاميٽيءَ وارن کي هٿ ڪيم. همراهن به هٿن جون چاٿون ڪري ڇڏيون. منهنجا اهڙا ٻانهن ٻيلي ۽ سڄا همدرد ٿي بيٺا، جهڙو ڪو ابي امان جو ڄاڻو به ورلي ٿئي. آڱر اڳي هيتري عمر جهڙوڪر مائٽن عزيزن هوندي به نڌڻڪو ۽ بي واهو هوس. هاڻ هڪڙو سر وڃي بچيو هوس ته به چڻ ٿڌڪو ۽ وڏي وڳر وارو ٿي پيس. ڪيڏانهن وڌون ريسون ۽ حسد، ڪيڏانهن ويا پاڙن ۽ ذاتين جا فرق ۽ ويڇا، ڪيڏانهن ريئي بدخواهي ۽ دشمني! تر جي آس پاس جا سڀ سمجهو ۽ سڄاڳ غريب پاڻ ۾ ائين کير ڪنڊ ٿي وياسين، چڻ هڪڙي ابي، هڪڙي امان جو اولاد آهيون. اسان جا پراڻا خيال به بدلجي ويا. هاڻ اڳوڻيون ڳالهائون ياد اينديون آهن ته سمجهيو آهي ته اونداهي ۾ حياتي گذاري آيا آهيون. سو جڏهن ساڄن پٺ ڳولهيون، مون وٽ اچي نڪتو، تڏهن پهرين ته هن کي ڏسي اکين ۾ رت اچي ويو. پر پوءِ دل ٿي دل ۾ پاڻ کي ساڌي، قبضي ۾ ڪري ورتو. مون کي پنهنجي هاري ڪاميٽيءَ وارن همراهن جون هر هر سمجهائيل سڀ ڳالهائون دل تي تري آيون ۽ مون رت جي گهڙڙي ڀري، هن جون ڳالهائون ٻڌيون ۽ کيس صحيح سلامت واپس موٽايو. هاڻ اوهان راڄن جي غريب ڀائرن ۽ ساٿين جي هٿ ۾ فيصلو آهي. جيڪي اوهان کي اچي سو ڪريو.

همراهن اسان جون ڳالهائون ٻڌيون. مڙس سڀ داناءُ هئا. هڪڙو ٻئي کان وڌيڪ. واري واري سان هرڪنهن پنهنجو رايو ڏنو. آخر سڀني مون کي ڏوهاري ڪيو ته: ”تو هڪڙي غريبان مار ظالم وڏيري جي موچڻ کان بچڻ لاءِ، ٻئي ظالم ۽ غريبان مار

وڏيري کي خوش ڪرڻ لاءِ، پاڻ جهڙي غريب ۽ ماربل پاءُ تي حملو ڪرايو، جنهن ۾ هن جي ٻچي جي زندگي ختم ٿي ويئي. تو سوچيو ته ان وڏيري جا مون تي ٿورا آهن، سي لاهي، مڙس مائهو ٿو ٿيان. پر تو ائين نه سوچيو ته توتي ٿورا ڪرڻ وارو اهو ڪير آهي؟ جن ظالم وڏيرن توتي ظلم ڪيو، انهن کان هي ظالم وڏيرو ڪهڙي ڳالهه ۾ ٻيو آهي؟ هو تو غريب تي ظلم ٿا ڪن. هي ٻين غريبن تي ظلم ٿو ڪري. ڏندو ٻنهي ظالم وڏيرن جو ساڳيو آهي. ٻنهي ظالمن ۾ فرق ڪهڙو ٿيو؟ تون هڪڙن ظالم وڏيرن جي ظلم کان بچڻ لاءِ ٻين ظالم وڏيرن جي هٿ جو باز ٿي، پاڻ جهڙن ٻين مسڪينن ۽ ماريان جو مارو ٿيو ٻين هٿين.

يارو جي گهر واري اڳوڻي ڳالهه ياد ڪري ۽ هن سڄي جلسي ۽ ڪچهريءَ جون ڳالهيون ٻڌي، مون پنهنجي دل ۾ چيو ته ههڙن مڙسن اکيان گهٽ وڌ ڳالهه ڪري، بچت وٺڻ مڙس جو شان نه آهي. منهنجي دل ڀرجي آئي. اڪيون اگهي، پٽڪو لاهي کڻي يارو جي پهرن تي رکيم ۽ چيو مينس: ”ادا، آءٌ بلاشڪ تمهنجو ڏوهاري آهيان. منهنجي چوري جي ڪٿي قسمت! جي ڇڏيو آهيئي (اٿئي) ته قلمبان ٿيوا جي جيئرو هجي ته مون کي خدا ڪارڻ ڏوهه بخش ڪر. سڄي عمر ٻئي پيءُ پٽ توجا، توجي ڪاميٽيءَ جا ۽ سڀني ڀائرن جا گولا ٿي گذارينداسين....“ ائين چوندي، گلو چڻ بند ٿي ويو ۽ کانئس وڌيڪ ڳالهه نه ڪري سگهيو.

همراهن مان هڪڙي چيو ”ادا، وڏو نالو الله جو. پر الله سائين کي تنهنجي منهنجي معافي ڏيڻ جي لوڙ ڪانهي. بخشش جي گهرج آهي توکي، مون کي، پنهنجي سنڌ جي غريب ڀائرن کي. ڇو ته ذاتي سور پيئنداسين، ذاتي ڏوهه، بخشينداسين، تڏهن هڪٻئي جي دٻين مان ڪدورتون وينديون ۽ پاڻ پنهنجي سڀني جي گڏيل دشمنن جي چنبي مان نڪري پنهنجي پهرن ڀيڙا ٿينداسون.“

سڀني جون دليون ڀرجي آيون. يارو جي دل مان لڙڪ وهي اٿي هليا. هن منهنجو پٽ ڪو ڪٿي مون کي مٿي ۾ وڌو ۽ روئي چيائين: ادا، مون مسڪين ۽ اڀرن سنڌي مارو ماڻهن جي پائڇاري جي هڏي پنهنجي ٻچي جو خون توکي بخش ڪيو.“

سڀني کيس وڏي سڏ گهڻي دير مبارڪون ۽ شاباسون ڏنيون. منهنجي اکين مان ڳوڙهن جو بند ٽٽي پيو. ڪجهه دير ترسي، يارو چيو: ”جڏهن ساڄن جو پٽ منهنجي اڳيان ڌڪجي ڪري پيو ۽ ٻڌجي پيو، تڏهن دل ۾ چير ’واه مولا، تون حق وڪيل آهين! ڪورٽ کان چٽي ويو پر قضا کان ڪونه چٽو. هاڻ نڪو ڪو شاهد، نڪو گواهه! جن جهليو آهي، سي به ابي امان جي اولاد جهڙا پائر ۽ يار آهن. ڪُسي ويندا پر گوال ڪونه ٿيندا. هاڻ هن کي ڪٿي وڃي ڪٿي جبل ۾ خفا خون ڪري پنهنجو اندر ٿو ٺاريان.“ پر پوءِ پنهنجن هنن، همراهن جو خيال آڏو ته بهتان چوڻ ته ”صلاح کان سواءِ ههڙو ڪم ڇو ڪيئي؟“ سو چوڪري کي هٽڪو ڪري سڄي خبر ٻڌائي مان. هنن منهنجا ترا ڪڍي ڇڏيا. سڄي ڳالهه سمجهائي چيائون: ”خبردار جو ان ماڻهو ڪي هٿ لائق اٿئي! ان جو تنهنجي پٽ سان ڪوڊ، وڌ ڪونه هو. اهو خود مظلوم آهي. پليل ۽ گمراهه آهي. اصل قاتل اهي آهن جن هنن مجبورن کي اهڙي مجبوريءَ ۾ وجهي، کانئن ههڙا ڀڏا ڪم ڪرايا. هن سالن جا سال جيل ۾ موڙيو آهي. اڃا تازو قاسم گهاٽ مان نڪتو آهي. اصل جنگ انهن سان آهي جيڪي هڪڙن مسڪينن کي ڦرڻ لڻڻ ۽ چيڻ لاءِ ٻين کي شڪاري جانور ڪري استعمال ڪن ٿا. اهو ماڻهو تووٽ ۽ پاڻ سڀني غريب پائرن ۽ پاڻ هارين جي ڪهيتي وٽ سام آهي. ان جو وار به ونڱو نه ٿيڻ ڪپي.“ اها ڳالهه ٻڌي، مون کي به خدا ساڃاهه ڏني ۽ مون همراهم وٺي آئي، هنن همراهن جي حوالي ڪيو ۽ چيو مان ته ”هاڻ هي ڄاڻي توهان ڄاڻو!“ هنن چيو ته ”رڳو هن کي ڇڏي ڏيڻ مان سچو فائدو ڪونه ٿيندو. اوهان جا خيال

نه ٻڌليا ۽ اوهان جي دل مان ڪدورتون نه نڪتيون ته اوهين وري ڪنهن نه ڪنهن جي بچ تي هڪٻئي جي سر جا ويڙهي ٿيا، هڪٻئي تي اڀا ٿيا بيٺا هوندا. چڱو ائين آهي ته فيصلو ڪري دشمنيءَ جي پاڙ ٿي هميشه لاءِ وڌي ڇڏجي. ۽ خود هنن ڀليمان کي به گس تي چاڙهي ڇڏجي!“

چوري جي بچڻ جي اها ڳالهه ٻڌي، خوشيءَ وچان منهنجيا هٿ ڀير ٿري ويا. ڪنهن مهل کان پوءِ ڪنهن اچي منهنجي پيرن تي هٿ رکيا. مون اکيون کوليون ته مٿان چورو مون وارو بيٺو هو! بس پوءِ ته منهنجي جيڪا حالت ٿي سا ته پڇ ٿي نه ايتري ۾ هڪڙي جوان مڙس يارو ڏانهن منهن ڪري چيو: ”چاچا، سڄي مڙسي اها آهي! سڄي غيرت اها آهي! پٽ جو وير بيشڪ تو واريو آهي! سڄي مڙسي اها ٺاهي ته پنهنجي پاڻ جهڙا اڀرا ڀائر ڇڄن يا انهن کي ڪير لالچائي يا برغلائي کائڻ ڪڍو ڪم ڪرائي ته انهن کي تباهه ڪجي. سڄي مڙسي، سڄي غيرت، اها آهي ته ڪيڏو به سور اچي ته پي ويڃي پر دشمن کي خوش ٿيڻ نه ڏجي. اها آهي سڄي دليري. تو پٽ جو خون درگزر ڪري، دشمن جي زبردست ۽ قاتل سازش کي ناڪام ڪيو آهي!“

ٻئي جوان چيو ”هيترو سڄو دنيا جو دور ظالمن جي بادشاهي هلي آهي. هاڻ مظلومن جي بادشاهي قائم ڪرڻي آهي ۽ ظلم جو ٻڻ بنياد ختم ڪرڻو آهي. ان لاءِ ٻڌي ڪپي، ضابطو ڪپي، اورچائي ڪپي، مڙسي ڪپي، ڏاهپ ڪپي.“ ٻيون به الاهي ڳالههون سمجهائيندا رهيا. ان گهڙيءَ مون به پنهنجي دل ۾ قسم ڪيو ته ”وري ڇا به ٿي ٻوي پنهنجن غريب ڀائرن جو مارو نه ٿيندس ۽ سنگت رکندس ته پنهنجن غريب ڀائرن سان ۽ نه دشمن ظالم وڏيرن سان. ڀلي ڪٿي سڄا سون ٿي پون.“ ان ڳالهه کي اڃا ٿورا ڏينهن ئي مٿس گذريا ته تنهن ڏينهن امام عليءَ خان گهراڻي چيو ته: ”دوداڻي وٽ مال ڄام ٿي ويو آهي، وڃي هلاڪائي ڪري

اچڻ!“ پهرين چيم ته سڄي ڳالهه ڪري ٻڌايانس ۽ چوانس ته ”وڏيرا! اهي ڏينهن کائي ويا جڏهن اسان کي پڙيو ڪري استعمال ڪندا هئا.“ پر همراهن هدايت ڪئي آهي ته ’راز جي ڳالهه ڪنهن سان به ڪرڻي نه آهي. ضابطي ۾ هلائو آهي.“ سو نٿاڻي ويس. پر وڏيرو چندئي نه ڇڏي. هٿان هٿان واريو بيٺو آهي. لاچار کيس صاف جواب ڏيڻو پيو. هاڻ ٻڌاء ته مون ڪهڙي ٻڙي ڪئي؟“

مون کيلي چيس ”يلا جي آڏو چوان ته تو بي واجبي ڪئي آهي. امام عليءَ جهڙي مڙس کي جواب ڏيڻ تو جهڙي مڙس جو شان نه آهي ته تون منهنجي ڳالهه مڃيندينس؟“ چيائين ”دل واري ڳالهه؟“ چيم ”هائو!“ چيائين ”ڪونه مڃيندس! مون کي هاري همراهن جي ڳالهه تي سورهن آنا ويساهه اچي ويو آهي! مرڻ مري ويندس پر ان ڳالهه تان ڪونه لهندس. تون رنج ٿيندين ته توکي پرڇاڻي وجهندس. پر غريبن جي طرف واري ڳالهه ڪونه ڇڏيندس!“ مون چيس ته ”پوءِ جيڪي وڻيئي سو ڪرا!“ پڇيائين ”۽ تون؟“ مون چيس ”آءٌ تنهنجي پٺيان!“ چيائين ”پرڇا ڇڏا! اسين جاهل اوهان جي پٺيان سونهون ڪ توهين اسان جي پٺيان سونهندا؟“

چيو مانس: ”جاهلن جا به قسم آهن. هڪڙا ان پڙهيل جاهل ٿيندا آهن، ٻيا پڙهيل جاهل ٿيندا آهن. پڙهيل جاهل جهڙو ڪنو ۽ گندو جاهل دنيا ۾ ٻيو ڪونه ٿيندو آهي. غريب جو ٻار پلي ڪهڙو به امير ٿي وڃي، پر جي پنهنجي غريبائي لڏي جو طرف ڇڏي، ڪانو وانگر مور جي چال هلڻ جي ڪوشش ڪندو ۽ دشمن جو دلال ٿيندو ته ان جهڙو مورڪ ۽ جاهل ٻيو ڪهڙو ٿيندو؟ آءٌ کلي اتفاق سان وڪيل ٿي ويو آهيان پر اولاد ته انهن مسڪينن جو آهيان، جن جون ست چا ست سڙ پڙهيون به پورو ڏٺو ڪونه سڀرن. منهنجا مائٽ اوهين غريب آهيو. هي وڏيرا ۽

سينيون جيڪي پنهنجي مطلب ۽ غرض لاءِ پاڻ کي گرائيڙيون پيا  
 وجهن سي مون ۽ تو جهڙن جا مائٽ ڪڏهن به ڪونه ٿيندا.  
 مون کي به پنهنجي پارٽيءَ جو ماڻهو سمجهو!

هن جي اکين ۾ ڳوڙها ٽري آيا. مون کي پاڪر پائي  
 چيائين: ”جوان جا پٽ، ته پوءِ پنهنجي آهي به فتح!“

(ماهوار ”نحرڪ“، جنوري ۱۹۷۸ع ۾ ڇپيل)



Gul Hayat Institute

## ويڊيو هٽين تہ وڊيو

صبح جو سڄو شهر چڻ ڏينهن جو ماٺارو بنجي ويو. فضا ۾ هزارين سوال، اطلاع، تصديقون، ترديدون ۽ افواهه گجهن وانگر لامارا ڏيئي رهيا هئا. ماڻهن جا آواز ۽ سندن چهرن جا رنگ بدليل هئا.

بيا ته ٺهيو، پر خود ”گولي چل گئي“ به اڄ صفا بدلجي ويو. هو هر روز صبح جو چهين بجي باقاعدي سان اخبارن جو ٽهو سائيڪل تي کڻي، سهڪندو سهڪندو اچي ساڳي ڄاڻل سڃاڻل، هيبتناڪ وحشي رڙ ڪندو آهي ”گولي چل گئي“ ايتري قدر جو جڏهن منهنجي وڃ، خراب ٿي ويندي آهي تڏهن آءٌ ”گولي چل گئي“ جي اچڻ يا نه اچڻ مان اندازو لڳائيندو آهيان ته ڇهه لڳا آهن يا نه.

اڄ صبح جو جڏهن هن پنهنجي دستوري وحشي واڪي بدران ڪجهه دٻيل انساني آواز ۾ دائهن ڪئي ”لائي چل گئي!“ تڏهن منهنجا ڪن کڙا ٿي ويا هئا. ”اڄ ضرور ڪجهه ٿيو آهي“ مون سوچيو.

بار روم ۾ گهڙيس ته ائين لڳم چڻ ته ڪنهن جو پٿر وڇايل آهي. آهستي آهستي غصو غم تي غالب پوڻ لڳو. آواز اوچا ٿيڻ لڳا. هڪڙو بزرگ اوچتو ٽپ ڏيئي اٿي بيٺو ۽ واڪو ڪري چيائين، ”اچو ته هليون“ اسين ٿي چٽا ٻيا به اٿي کڙا ٿياسون.

ڪار پرڳڙي روڊ وٽان ٿيندي، جڏهن سينٽرل جيل جي احاطي ۾ گهڙي، تڏهن پريان لاٿوڊ اسپيڪر تان آواز ٻڌڻ ۾ آيا: ”هٽ جاڻو“ ”هٽ جاڻو“ ”هٽ جاڻو“ شاهي دروازي

اڳيان هيسيل ۽ پريشان ماڻهن جا ٽولا بيٺل هئا ۽ اسان جا وڪيلن وارا ڪارا ڪوٽ ڏسي اسان کي ورائي ويا. ”ڇا ٿيندو“ اسان سلپون اندر ڏياري موڪليون. اڌ ڪلاڪ کان پوءِ وڏي در جي چوٿين پتي ڪٿي اندر گهڙياسون، سپرنٽينڊنٽ جو ڪمرو ڀريل هو. اسان سندس ڪيڪار ورائي کيس پنهنجو مطلب ٻڌايو. چيائين: ”ليٽر لکي ڏيو.“ ليٽر لکي ڏنوسين. ”ملاقات به ڪندو؟“ ها هدايتون وٺيون آهن.“ اسان مان ڪنهن چيو. سپرنٽينڊنٽ تمام فضيلت وارو ماڻهو هو. پر ڪير به ڳالهائڻ جي موڊ ۾ ڪونه هو. ”معاف ڪجو، سرڪٽ هائوس مان ٿو ٿي اچان. پنج منٽ!“ ائين چئي سپرنٽينڊنٽ هليو ويو. اسان معنيٰ ڀريل نظرن سان هڪٻئي کي ڏٺو. هڪڙي جي نگاهه چيو: ”مٿان هدايتون وٺڻ ويو آهي!“ ٻئي جي نگاهه چيو ”ڪا نئين چال ڪيڏندا!“ ٽئين جي نگاهه وڃ تان موٽندي چيو، ”اڇوڪو ڏينهن لنوائيندا!“ چوٿين نگاهه هڪندي چيو ”مرڳو پاڻ کي ڦاسائڻ...“

اسين ٺهي ٺڪي مرڳو اهڙي انداز سان ڪرسي ۾ ٿي ويٺاسين، جڏهن ٿي ٿي پوي ته به ٿڪي بيزار نه ٿينداسين ۽ نڪي ڪنهن بهاني ۾ اچي واپس موٽنداسين.

جیلر ۽ قيدي آیا ویا پئي. جیل جو ڊاڪٽر اچي ويٺو. ڪجهه دير بعد هڪ برف جهڙين اڇين ٻانهن، باهم جهڙن ڌڳنڌن ڳلن، نيرين، مرڪنڌڙ ۽ ڇنڇنڌڙ اکين واري ۲۵ سالن جي عورت اچي ويئي. سڀني جون اکيون بي اختيار منجهس ڪڍي ويون. پر هڪ دفعو ڏسي وري ڪنهن به ڏانهس نه نهاريو. اڄ ڪنهن به قسم جو لطف حاصل ڪرڻ چڻ انهن جذبن سان غداري هئي، جيڪي اسان جي سينن ۾ پئي پڙڪيا. ”ههڙي وقت تي...“ اسان سوچيو.

ڪلاڪ گذري ويو. اسين ڪاغذ پٽ تيار ڪرڻ ۾ لڳي وياسين. هڪڙو قيدي گهڙي آيو، اسان کان پاسيرو ٿي اچي بيٺو. اسان ڏانهن ڏسڻ بنا جیلر سان ڳالهائڻ لڳو. مون بي خيالي سان ڏانهس

ڏٺو. ٺاهوڪو سنهڙو هڪڙو نوجوان، ڦاٽل ڪپڙا، کنڊريل وار،  
وڌيل ڏاڙهي، اگهاڙا پير، نرم ڀر باوقار آواز، هن جهڪي جيلر  
کي ڪجهه چيو پئي. اوچتو هن اسان ڏانهن لوڻون هنيو ۽ منهنجي  
دل جي ڌڙڪ بند ٿي ويئي.

مون کان بي اختيار نڪري ويو، 'يوسف لغاري' هن جي  
چهر تي هڪدم سندس جڳ موھيندڙ، معصوم، پياري ۽ پنهنجائپ  
واري مرڪ چانئجي. ويئي.

"يوسف لغاري.... ڀونين جو صدر؟" هڪ ساٿي پڇيو.  
مون يوسف کي پاڪر پائيندي ڪنڌ ٽوٽي هاڪار ڪئي.  
"ڪل گهٽان؟" مون پڇيس.

"۲۰۷" هن ورائيو.

"زخمي گهٽان؟"

"سڀ."

"سخت؟"

"گهڻي ڀاڱي."

يوسف هليو ويو. اڃا به راتيون اڳ هو منهنجي آفيس ۾  
پئس جي جاءِ جي اڀيل جا ڪاغذ کڻي آيو هو. چڱو ڀلو ۽ آزاد  
هو. سندس نس نس مان زندگي پئي ڇاڪي.

سپرٽيٽيمٽ ٽيمٽ موٽيو. "پيا به ملاقاتي آيا آهن. آڳوڻو  
اوهان به گڏ هلو ته يڪي ملاقات ٿي وڃي." ته چئبو ته ملاقات  
واقعي ٿي پئي. پيا ملاقاتي ۽ اسين سڀ گڏ جيل جا ڇن سان  
لنڊل صاف سٿرا گس ڏيئي اندر ويسين. واٽ تي تعارف ٿيندا هليا.

"مجيب پيرزادو، انجنيئرنگ ڪاليج!"

"ڪامل راڄپر، ميڊيڪل ڪاليج!"

هڪ دروازو کليو ۽ اسين ٻه سڙ ڪن سڀ ڪلاس قيدين  
سان ڀريل هڪڙي شاهي اڱڻ ۾ داخل ٿياسون. اڱڻ اندران هڪ  
کليل جيل بلاڪ کليل اسپتال ٿي لڳو. قيدي ننڍين، اداس، ماتمي

ٽولين ۾ ورڇيل، اگهاڙي پٽ تي ويٺا هئا. اسان کي ڏسي سڀ دروازي ڏانهن وڌي آيا.

فضا ۾ آيو ڊين جي دٻاءُ ڇانيل هئي. پهريائين مون پنهنجي پراڻي دوست علي احمد قريشيءَ جي پٽ اعجاز کي سڃاتو. هو پهرين اگهاڙو پنهنجي منهن ڪجهه سوچيندو پريان پئي ويو. گوڙ تي ڪنڌ وراڻين ته اسان جون اکيون مليون. مون اڳ ۾ پاڻ کي سمجهائي ڇڏيو هو ته ڪهڙو به نظارو ڏسندس ته به جذبن جو اظهار نه ڪندس. مون کيس پاڪر پاتو ۽ هٿ دٻائي فقط ايترو چيو مانس: ”خوش ره.“ پر پنهنجن جذبن کي وس ۾ رکڻ ايندو سولو نه هو. قيدن جنهن وقت پنهنجن ڏکويل ۽ غصي ڀريل آوازن ۾ پنهنجي روڻداد بيان ڪئي، جڏهن اسان جون نظرون سندن ڦاٽل مٿن، سڄي بند ٿيل ٽنگن، ڇچريل ۽ منهن ۽ بدن، ليڙون ليڙون ۽ مٽيءَ ۾ پيوٽ ٿيل ڪپڙن ۽ اگهاڙن پيرن تي پيون، جڏهن لئين ۽ ڳوڙها آئيندڙ گهٽس جي دونهن، لانگ بوٽن، رائيفلن جي ڪنداڪن، گپ ۽ پاڻي ۾ لتڙيل چپاڻيل ۽ ڇچريل نوخير اتساني جسمن جي تصويرن ذهن تي حملو ڪيو، تڏهن پنهنجي جذبن تي قبضو رکڻ مشڪل ٿي پيو. جڏهن هڪڙي زخميءَ منهنجي هٿ کي لوڏي چيو، ”ادا، آءُ توهان جي ضلعي جو آهيان.“ جڏهن هڪڙي عرب چوڪري ٿيل ڦٽل انگريزيءَ ۾ ڏانهن ڏيڻ جي ناڪام ڪوشش ڪئي، جڏهن هڪڙي نوجوان منهنجي ڪرسيءَ جي ڀرسان پٽ تي ويهي چيو ”ادا، اسان کي چيائون مرغا ٿيو!“ جڏهن ٻئي چيو، ”آءُ هٿ اڀا ڪري پاڻيءَ مان نڪتس ته مون کي ٻاهر نڪرڻ شرط رائيفل جو ڪنداڪ هڻي ڪپرائي وڌائون، هي ڏس منهنجو مٿو!“ جڏهن هنن ڳوڙهن کي پي سينا ٽائي، چيو ٿي، ”براهه، ٺاهي، هي پهريون امتحان هو، اسين هر امتحان لاءِ تيار آهيون!“ تڏهن نڙيءَ ۾ ڪا شيءِ ڦاسي ٿي پيئي. ماڻهو ٻڃيو ٿي ويو ته اجهو ٿيون اکيون ڀرجيو اچن، هاڻ ٿا ڳوڙها وهن. مون پاڻ کي پٿر بنائي ڇڏيو. ۽ ڪلاڪ

پتر بنيو سخت زخمين جون لسٿون ۽ سندن ويل سامان جون لسٿون لکندو رهيس. مون کي خبر هئي ته ويل سامان ڪونه ملندو، اندريان زخم ڪونه مٽجندا. نه هنن جا ۽ نه اسان جا. پر اسان لکندا رهياسين. ماڻهو ڪنهن نموني رتل هجي ته سوچڻ کان بچيو پئي. پاسي ۾ ويندڙ زخمي مٿي واري کي چيو، ”تون ڀڄي پئي. آرام ڪرا“ هن پڇيو، ”ڪٿي؟“ مون لوڻو هنيو، اڳهاڙي پٽ تي وهائڻو به ڪونه هو. مون لهجي ٿي اڪيون ڦيرائي ڇڏيون. وري ساڻس ڪونه ڳالهايم. ايتري ۾ آيل ملاقاتين پنهنجي قيدي ساڻن کي گڏ ٿيڻ لاءِ چيو. قيدي منڊڪائيندا، پنهنجا زخمي بدن گهوليندا، هڪ هنڌ گڏ ٿيا. تقرير ڪندڙ جو آواز بلند ٿيو: ”ساڻو، اڄ اسين پهرين آزمائش مان لنگهيا آهيون، اڃا به ڏکيون گهڙيون اچڻيون آهن. پر اسين حق لاءِ سڀڪجهه سهڻ لاءِ تيار آهيون.“

آءٌ ميڙ مان هليو آيس. مون کي هنن سان گڏ ٻيڻ جو ڪو حق ڪونه هو. هو زخمي هئا ۽ آءٌ سچن لڱن سان، هو بند هئا ۽ آءٌ آزاد، هو آزمائش ۾ مبتلا هئا ۽ آءٌ پنهنجي ڌنڌي ۾. هو ٻي جنس هئا ۽ آءٌ ٻي جنس. مون کي بي اختيار فارسيءَ جو شعر ياد آيو. ”ڪسي ڪ ڪشتم نه شد، از قبيلتم ما نيست.“ (جيڪو ڪٺل ناهي اهو اسان جي ساٿ مان ناهي.)

سهڻي لطيف به نه چيو آهي ”ويڊو هئين ته ويهه نه ته وٺيو وڃي وات تون.“ مون پنهنجي وات ورتي ۽ وري وڃي ڪرسيءَ تي ويٺس.

اسان جو بزرگ اڳواڻ ۽ ٻيا ساٿي به رتل هئا، ڪو لکڻ ۾ نه ڪو ٻڌڻ ۾. سندن چهرن تي سمند جهڙا اونها تاثر هئا. رواني ٿيڻ وقت اسان کي چيائون: ”اڄ ڀلا ضامن ٿي ويندو؟“ مون کين ڪوڙو دلاسو ڏيڻ مناسب نه سمجهيو. مون چين: ”شايد ڏينهن به يا اڃا به وڌيڪ لڳن. اها تڪليف برداشت ڪرڻي آهي. ڇا ڪجي مجبوري آهي.“ تڏهن چيائون، ”توهان

ڪوبه خيال نه ڪريو. ضمانت ٿئي نه ٿئي، پرواهه ڪانهي، اسين سڀڪجهه سهنداسين.“ موٽندي آفيس ۾ سپرنٽينڊنٽ چانهه گهرائي. ايتري ۾ هڪڙو قداور، جانورو چست ۽ ڦڙت، سهڻو انگريزي لباس پهريل ماڻهو لنگهي آيو. سندس پيچد دلڪش مرداڻي حسن کي ڏسي، مون پنجن ندين جي پاڻيءَ کي داد ڏنو، سڀ اٿي بيٺا. هن سپرنٽينڊنٽ جي ڪرسي والاري. سپرنٽينڊنٽ بيٺو رهيو. ٽئين آيل اسانجن قيدين بابت ڳالهه ٻولهه شروع ڪئي. سندس گفتگو هڪڙي سو في صدي حاڪم جي گفتگو هئي. هن ٻار ٻار ”تخريب پسند“، ”انتظام“، ”حڪومت“، ”ذميوارين“ جا لفظ پئي دهرايا. اسان کي ائين پئي خطاب ڪيائين، ڇڻ ته اسين به ڪي چڱي چال وارا قيدي هئاسين. مون کي ائين لڳو ڇڻ مون هي يا ههڙو ماڻهو ڪٿي ڪو ڏٺو آهي. اوچتو مون کي فلم ”گنس آف نواروني“ وارو جرمن گستاڀو آفيسر ياد آيو. هي به ان ساڳيءَ جنس مان هو. پيدايشي حاڪم، سموري انساني مخلوق کان مٿي، افضل ۽ سمورن انسانن کي قيدي ۽ ڏوهاري سمجهندڙ.

اسين جڏهن سندس تقرير کي اڌ ۾ ڇڏي اٿياسين، تڏهن ڏٺوسين ته هو ناراض ٿي پيو. پر اسان کي وڃڻ جي اجازت ڏنائين. قيدين بابت ضروري ڪم لاهي، آڻ شام جو گهر موٽيس. عادت موجب ماني کائڻ سان گڏ اخبار پڙهيم. منهنجي نظر پوئين صفحي تي چمي بيهي رهي. مون ان جا پويان اکر وري وري پڙهيا.

لکيل هو، ”ڪوبه خاص زخمي ڪونه ٿيو آهي. ڪجهه گرفتاريون ٿيون آهن، حالتون ٺيڪ ٺاڪ آهن.“

منهنجي اکيان ۲۰۷ قيدي، سوين ڇچريل ۽ سڄيل مٿا، منهن، لنگون، ڇاڙيون، ٻانهون ۽ ٻيا ڦري ويا. ”ڪوبه خاص زخمي ڪونه ٿيو آهي، ڪجهه گرفتاريون ٿيون آهن. حالتون ٺيڪ

آهن. ” مون وري تلخيءَ سان دھرايو ۽ اخبار اڇلائي ڇڏيم. ٻئي ڏينهن ساڳي اخبار ۾ وڏين سرخين سان ۲۰۷ قيدين جي ضمانت تي آزاد ٿيڻ جي خبر پڙهيم. هر جيڪي ويهه پنجويهه ڄڻا نوان قيد ٿيا هئا تن جي گرفتاريءَ جي خبر ڳولي ڳولي ٽڪجي پيس، پر ڪٿي به نظر ڪانه آئي. مون اخبار ڦاڙي، پرزا پرزا ڪري ڇڏي.

(ماهوار ”تحريڪ“، مارچ ۱۹۷۳ع ۾ ڇپيل)



Gul Hayat Institute

## بختاور

جنهن مهل تار آئي تنهن مهل مون شيو پئي ڪئي.  
ڪريمر لڳل منهن سان تار واري کان تار وٺي، ڪيس صحيح ڏيئي،  
ڪاپي هٿ ۾ جهليل سيمفني (جيڪا بي خيالي ۾ ساڻ ڪئي ويو  
هئس) واپس آئي ميز تي رکيم ۽ لفافو کولي، تار پڙهيم. پنهنجن  
هٿن ۾ نهاريم، اهي ڏکيا ڪونه پئي. آرسِيءَ ۾ منهن ڏنم: ڪريمر  
لڳل هوندي به سمجهيم ته ان تي ڪوبه ٽاڻ ڪونه هو. هاڻ  
سمورو ڌيان شيو ۾ لڳايم.

واچ ڏنم ته ٻه لڳي ۱۴ منٽ ٿيا هئا: تنهن جي معنيٰ ته  
سنڌ ايڪسپريس ۾ اڃا منو ڪلاڪ هو.  
”ڪريما!“

”جي، بابا.“

”پٽ! منهنجي بئگ تيار ڪر، مون کي ٻاهر وڃڻو آهي.“  
ڪريما اهڙين ڳالهين تي هريل هئي.

اڌ ڪلاڪ کان پوءِ آءٌ اسٽيشن تي پهچي ويس بلڪ اسٽيشن  
پهچي ويسين ڇو ته ڪريما به مون سان گڏ هئي. ريل ۾ چڙهي  
ويناسين. ڏيڍ ٻن ڪلاڪن جي سفر کان پوءِ اسان جي اسٽيشن  
اچي ويئي.

سول اسپتال جي گيٽ تي پهچي، ڪريما کي چيم: ”مون  
تو کي بنهه نٿي آندو پر تون ڦڏو ڪري زبردستي آئي آهين،  
ٺيڪ؟“

”ها بابا.“

”تو کي پنهنجو واعدو ياد آهي؟“

”ها بابا.“

هوءَ در کان ٽئين نمبر بستري تي پيئي هئي. بهراڙيءَ جا پنج ڇهه زالون مرد سندس ڀرسان ويٺل ۽ بيٺل هئا. ويٺل به اسان کي ڏسي اٿي بيٺا: ”ڪنهن ڪنهن مهل هوش اچيس ٿو ته ته ائين ٻڌل آهي. ٻه گوليون ڪڍيون اٿس. هڪڙي ستر مان. ٻي ڪلهي مان.“

”ڊاڪٽر ويچارا رات ڏينهن پيرن ڀر بيٺا آهن. شاباس هجين.... هن ڪلاڪن جي آپريشن کان پوءِ وڃي گوليون نڪتيون....“ پاسيرا ٿياسين ته ڊاڪٽر الهه رکڻي چيو: ”اسان سڀني وسئون ڪونه گهٽايو آهي. وڌيڪ ته رب جي اختيار آهي.... خوش قسمت آهي جو بروقت فرسٽ ايڊ ملي ويس ۽ رت حد کان وڌيڪ ڪونه وهيو. نه ته ٿڌي تي ئي ختم ٿي وڃي ها. ستر واري گولي به خوش قسمتيءَ سان ٻاهر ٽوڻ پاسي گوشت ۾ لڳي اٿس. ڪلهي وٽ به هڏيءَ ۾ فرڪو ڇڙ ٿيو آهي. هڏو ٻن حصن ۾ ٽٽي پيو آهي. جوڙيو اٿئون. خدا ڪندو ته لڳي ويندو. اها گولي ٿورو هيڏانهن هوڏانهن لڳي ها ته اڃا به گهڻو نقصان ڪري ها ۽ شايد ٻانهن ويڙهي پوي ها.... وري به ڏسجي. خدا ڪري ڪٿي Complications نه ٿين. هونءَ صحتمند ۽ جوان آهي. جي ڪا ٻي پيچيدگي نه پيدا ٿي ته وڏي اميد آهي.“

تيسين ڪريما سنڌ ڪيو. سندس اکيون سڪل هيون: ”چون ٿا ته او گروپ جو رت ڪپيس. منهنجو رت به او گروپ جو آهي. جڏهن امان اسپتال ۾ داخل هئي ۽ رت ڪٽو ٿي، تڏهن ٽيسٽ ڪيو هئائون.“

ڪريما جڏهن رت ڏيئي واندي ٿي ته اسپين سائين بخش جي گهر وياسين جيڪو اتان گهڻو پري ڪونه هو. شام جو وري اسپتال پهتائين. هوءَ هوش ۾ نه آئي هئي. مون کيس جاچي ڏسڻ لاءِ پنهنجي سموري جذباتي ۽ ذهني همت گڏ ڪئي. سندس گلاب جي گل جهڙي بهڪندڙ چهري تي ڪاراڻ چانيل هئي. اکيون

ڏرا ڏيئي ويون هيس. سندس سدائين ڇهڪندڙ چپ ڪارائجي ويا هئا. ڇڻ زندگي ۽ موت جي وچ ۾ مهياپاري لڙائي جاري هئي. مون ڪريما ۾ نهاريو. هو ٻاڪل مان غمي. باقي ڳوڙها هئا سي اکين مان لارون ڪري پئي وهيس. مون سوچيو، 'اها واعدي جي ڀڃڪڙي ڪانهي. پنهنجي ڪنهن پياري کي موت ۽ حياتيءَ جي ههڙي ڇڪتاڻ ۾ تڙوندو ڏسي جيڪڏهن لڙڪ لڙي اچن ته ڪنهن جو ڪهڙو ڏوهه؟ بنيادي شرط اهو هو ته ڪنهن به حالت ۾ روڄ رازو نه ڪرڻو آهي. سو هن ڪونه ٿي ڪيو. باقي ڳوڙنگن ڳوڙهن تي ڪهڙي ميار؟'

ڪريما آهستي آهستي ڪري ماڻ ميث ۾ هن جي سس ۽ ٻين مائٽيائين کان به اڳڀري ٿي هن تي قبضو ڪري ورتو. ٻيءَ رات جو هو اسپتال ۾ ئي ترسي پئي. صبح جو ويس ته اوجاڳي سبب سندس اکيون سڙجي ڳاڙهيون ٿي پيون هيون. رات جو ساڻين بخش جي گهر جي اڱڻ ۾ ليٽيو پيو هوس. سرءُ جي پن ڇڻ شروع ٿي ويئي هئي. هوا جي جهوڻ تي سڪل پنن کڙڪڙ پئي ڪئي. ڇانڊوڪي رات هئي. آسمان صاف هو. رڳو ڪنهن ڪنهن مهل ڪا اڪيلي رولاڪ ڪڪري الائي ڪٿان رلندي اچي ٿي نڪتي ۽ پل لاءِ اک ٻوٽ ڪري وري گهر ٿي ٿي ويئي. آڱ ٽنڊ بدران سوچن ۽ يادن جي دنيا ۾ گهر هوس. مون کي اهو ڏينهن ياد آيو جڏهن هو ٻهريون ٻهريون دفعو اسان جي گهر آئي هئي. رضي، صفي، توڙي سندن ماءُ جو هونئن ئي مون تي الزام آهي ته آڱ ڪريما کي گهڻو ٿو پٺيان ۽ مون کيس لاڏلي ڪري سندس دماغ خراب ڪري ڇڏيو آهي. پر سچ اهو آهي ته مون کي ٽيئي ڏينهن هڪجهڙيون پياريون آهن. ڪريما کڻي زوريءَ پاڻ کي سڀني کان معتبر بنائي ڇڏيو آهي، تنهن کي ڇا ٿو ڪري سگهجي؟ بي. اي فائينل ۾ آهي. پڙهائيءَ ۾ سڀني کان پڙ، سدائين فرسٽ ڪلاس ۾ اچي. ٻئي پاسي پنهنجي عورتن جي انقلابي وطن دوست تنظيم ۾ به سرگرميءَ سان حصو وٺي ۽

ان سلسلي ۾ سڄي سنڌ جي گهڻن ۽ شهرن جي دورن تي به وڃي. اخبارون ۽ رسالا پڙهي، بحث مباحثا به ڪري. سڄو ڏينهن ٻچ ٻچ به لايو ويئي هوندي آهي. سڀني کي نصيحتون به ٻئي ڏيندي. وڃت هوندي به سڀني جي وڏي امان ٿيو ويئي هوندي. منهنجي سنڌ تي به ٻوڙندي اچي، چرچا ۽ اهلون ڪري، وڏا وڏا تهڪ ڏيئي، کيلي ۽ کيلائي به. وطن، عوام، ٽين دنيا، سامراج ۽ بدليجنڊڙ عالمي صورتحال جي گهڻي به سڀني کان وڌيڪ کيس ئي هوندي آهي. گهر ۾ به تنقيد ۽ خود تنقيد جون گڏجاڻيون ٻئي ڪرائيندي. جيڪڏهن منهنجي ڪا ڳالهه نه وڻندي ته ڪاوڙجڻ بدران چوندي، ”بابا منهنجي توهان تي تنقيد آهي. جڏهن واندا ٿيو تڏهن تنقيدي گڏجاڻي ڪنداسين.“ سندس ڪاپن تي قسمن قسمن قول لکيا پيا هوندا، مثال طور ”مطالعو، تنظيم، جدوجهد“، ”عمل نظريي بنان اندو آهي“، ”نظريو عمل بنان لولو لنگڙو آهي“، ”تنظيم جدوجهد لاءِ، جدوجهد تنظيم لاءِ“، ”سادي رهڻي ڪهڻي ۽ اڻانگي جدوجهد“، ”وقت جي پابندي ۽ رازداري“، ”چڙواڳي خلاف جدوجهد ڪريو“ وغيره وغيره.

هڪڙي ڏينهن ٻچڻ لڳي، ”بابا، ٻڌائي وڃ ته جوينل ڪير هو؟“ مون ورائيو: ”جوينل يا جوينال (Juvenal) رومي شاعر هو. اڄ کان ۱۹ صديون اڳ جو چو؟ جوينل کي ڇا ٿيو آهي؟“

چيائين: ”مون پڙهيو آهي ته هو ان وقت جي ظالمن جي مڪر، منافقي ۽ ظلم خلاف شعر چونڊو هو؟“  
 مون ورائيو: ”بلڪل! اهو سندس ئي قول آهي ته ”ڪاوڙ شعر لکائي ٿي!“

تنهن ڏينهن شيو ٻئي ڪيم ته ٻاهران چوندي آئي: ”بابا!“  
 مون چيو: ”جي بابا!“

”بابا، ڪنهن سان ڀيو وڙهين؟“  
 ”ڪنهن سان به نه!“

”هي جو چمهي پئي ’انسان ٿي! انسان‘ اهو ڪنهن کي پئي چي؟“

”اهو.... اهو ته ماڪوڙي کي پئي چيم.... هر هر اچيو هت تي چڙهي ۽ شيو هر رنڊڪ وجهي.“

پويان ننڍو پاڻس اصغر ڊوڙندو آيو ۽ اچڻ شرط چيائين: ”بابا! بابا توکي ٻڌايان! ڪريما اڄ ڇو ايڏي خوش آهي؟ ڇو

ته سندس پياري ساهيڙي بختاور اچي آهي پنهنجي گهر!“  
بختاور جو نالو مون ڪريما توڙي ٻين وٽان گهڻو ٻڌو

هو. هو عورتن جي تنظيم جي برڪت ڪارڪنن منجهان ٿي ٻڌڻ ۾ آئي. سندس همت، اورچائي، جاکوڙ، جفاڪشي سان گڏ سندس

شعور، قابليت ۽ تقرير توڙي تحرير جي ڏاڍي ساراهه ٻڌي هيم. ڪريما سندس ڪي خط مون کي پڙهايا هئا. انهن مان سندس

جوش جذبي، سادگي، خلوص، نهائي ۽ اعليٰ اصولن ۽ آدرشن جو پتو پيو ٿي. چيائون ٿي ته ڪهڙي بندر کان ڪشمور تائين،

ڪراچي کان ڪارونجهر تائين زالن کي سجاڳ ۽ منظم ڪرڻ لاءِ پنڌ جهلڪيا اٿس. ايتري ۾ پريان ڪريما جي ماءُ اچي ڪڙڪي:

”ڏيئين کي سمجهائين نٿو؟ نه ٻچڻ نه آڇڻ، ماڻهن جون دعوتون ڪندي وٺي. مهمان گهرايا اٿس. گهر ۾ نه آبروءَ جهڙو

هند ڪٽولو ۽ نه فضيلت وارو گهر، زال مڙس ايندا ته رهندا ڪٿي؟“  
”بابا آءٌ ٻڌايان؟“ اصغر چوڻ لڳو: ”زال گهر ۾ رهي

۽ مڙس اوطاق ۾.“  
مائس ڪاوڙجي چيس: ”تون ته ٽوڪار بند ڪر وڃان.“

( ۲ )

بهار جي رت اچي چڪي هئي. اگل ۾ گلاب ۽ موتي جي ٻوٽن جي جوڙين ۾ گل ٽڙيا بيٺا هئا. آسمان ۾ پري پري

سرئين شيل پئي ڪيا. آءٌ ڪنهن سوچ ۾ گم هئس ته ايتري ۾ ڪريما چيو، ”بابا، هڪڙو اخباري نمائندو توهان جو انٽرويو

وٺڻ آيو آهي.“

سائس گڏ ٽيڪڙن جي ٽوپي پاتل هڪ چئن سالن جو سهڻو ٻار سندس چيچ ۾ هٿ وجهي اچي منهنجي اڳيان بيٺو هو. ڪريما چيو: ”هاڻ اوهين پٺاهي هڪٻئي سان پنهنجي واقفيت ڪرايو.“

مون هڪدم چوڪر ڪي چيو: ”آءٌ پنهنجي ماسيءَ ڪريما جو پيءُ نور محمد وڪيل آهيان ۽ تون مائي بختاور جو پٽ آهين. ها نه؟“

چوڪر مرڪي هائو ڪئي.

ڪريما گوڙ ڪندي چيو: ”بابا! اها گدي آهي... اها گدي آهي! توکي هن بي ايمان اصغر اڳواٽ ئي ٻڌائي ڇڏيو هوندو.“  
اصغر چيو: ”آءٌ ٻڌايان؟ هنن کي گهر ۾ گهڙندي شرط بابا ڏسي ورتو هوندو.“

مون چيو: ”آءٌ ٻڌايان؟ مون اوهان سڀني جي اتاولائيءَ مان سمجهي ورتو ته هي مهمان اهي ئي هوندا، جن جي ميزبانيءَ جي شرف لاءِ توهان جي مهربان ماءُ اهڙيءَ خوشدليءَ مان اوسيئڙو پئي ڪري.“ ٻنهي ڀاءُ ڀيڻ مرڪي ڏنو.

ايتري ۾ هڪڙي زائفان لڻو، ڏيئي اندر گهڙي آئي ۽ سڌو اچي مون کي پهرين پئي هٿ ڏنائين. مون سندس مٿي تي هٿ رکي قرب مان چيو مانس: ”مان بختاور، ڀلي ڪري آئينءَ!“

سندس جواب ٻڌي مون کان چرڪ نڪري ويو. چيائين: ”بابا، تون ته خوش چڱو ڀلو آهين؟“ هوءَ پنهنجي سموري اڻاه سوئهن، بيماڪيءَ ۽ ڏيا سان، بي پٺاه پنهنجائپ ۽ قرب سان تمام منهنجي اڳيان بيٺي هئي. آءٌ کيس وائڙن وانگر ڏسڻ لڳس. بي اختيار کائڻس پڇيم، ”پر تون هتي ڪيئن؟ ڪريما کي ڪيئن سڃاڻين؟“

ڪريما وچ ۾ ڳالهائيندي چيو: ”پر جناب پيارا بابا صاحب! معاف ڪجانءِ! پهرين تون ٻڌاه ته تون بختاور کي ڪيئن سڃاڻين ۽ ڪڏهن کان سڃاڻين؟ آءٌ هن سالن کان ’بختاور-بختاور‘ ڪندي

اچان. هيترا خط پٽ پيا لکون ۽ توکي پڙهايون پر تو ته مون کي  
 ڪڏهن چيو ئي ڪونهي ته آڏو ڪو بختاور کي سڃاڻان.“  
 چيم: ”پر بختاور کي سڃاڻي به ڪير ٿو؟ اها آهي ڪٿي؟  
 اچڻي ته اها هئي نه!“

ايتري ۾ جوڻهر آئي ۽ چوڻ لڳي، ”هلو ڏيڙيون! ماني  
 تيار آهي. اصغر! تون هيڏانهن اچ! وڃي اوطاق ۾ ماني ڏيئي اچ.“  
 ائين چئي، هو ۽ سيني کي پاسي واري ڪمري ۾ ڪنڀي ڪڍي ويئي  
 هلي. منٽ کان پوءِ آيل مهمان ٽڪڙي مون ڏانهن موٽي آئي.  
 چيائين: ”چريا بابا وڪيل صاحب! ماڻهن جا تنظيمي نالا به ته  
 ٿيندا آهن يا نه؟ تنظيم جي سائيائين وٽ آڏو بختاور آهيان. پنهي  
 نالن جي معنيٰ ته ساڳي آهي نه؟ پر هو نالو مائٽن رکيو هو.  
 جڏهن مون ۾ ڪو شعور ڪونه هو. هيءُ نالو مون سمجهه ۽  
 شعور حاصل ڪرڻ کان پوءِ پائيهي پاڻ تي رکيو آهي. آيو خيال  
 شريف ۾؟“ اهو چئي، هو ۽ ٽڪڙي ٽڪڙي هلي ويئي.  
 منهنجو ذهن ان ڏينهن کان پنج ڇهه سال اڳ جي واقعن  
 ڏانهن موٽي ويو.

تن ڏينهن آڏو سينٽرل جيل.... ۾ بند هئس.

هڪڙو اڳيئي ملڪ جي مالڪن کي نڀي وٺياسين. باقي  
 مٿان وري جو قيد ۾ هڙتال ڪهيسون، تنهن تان ڏرجي، اسان  
 کي انهيءَ جيل مان سزا طور هڪ هڪ ٻه ٻه ٽي ٽي ڪري،  
 مختلف جيان ڏانهن موڪلي ڇڏيو هئائون. مون کي ۽ ڪرم علي  
 شاهه کي سينٽرل جيل.... موڪليائون. جيل ته اڳي ئي جيل، پر  
 هي جيل رب جي قدرت آهي: ڪلر جون ڍپون گولهي هٿ  
 ڪري، انهن مٿان اڏيو هئائون. جيئن ڏينهن ٿي تنو تيئن ٿي ڪلر  
 مان ٻاڦون نڪرڻ شروع ٿيون. ڌرتي ٽپيو ٽاسڙي ٿيو ويندي  
 هئي. ماڻهن جا بدن پڇي ڦلڻا ٿي ٿي پيا. جيڪي انهيءَ پٽ

جا هئا، سي ته وري به جيئن ٿيئن، باقي جيڪي ان پٽ جي گرميءَ تي هـريل نه هئا، تن سان ويدن هئي! آءُ هڪ سال اڳ به هتي رهي ويو هئس پر ان سال گرمي ڪجهه اور هئي. هڪڙي ڏينهن ڏٺم ته منهنجي واري جي انچارج جوابدار رحيم جي ڪنڌ تي هيڏا شاهي ڦاٽا ٿيا بيٺا آهن! ڊچي ويس ته جي هن مان وچڙي مون کي به ڦاٽا ٿي پيا ته مارجي وينداسون. ڊپٽيءَ کي نياپو اماڻيم. تنهن چواڻي موڪليو ته ”تمام جو ٻيو ماڻهو موڪلينداسون.“

برابر، شام جو ٻيو ماڻهو اچي ويو؛ قيدي—ڪپڙا مٺا ميرا، قد جو چوٽو، بدن ۾ وچٿرو، منهن تي ماتا جا نشان، رنگ جو ڪارڙو، ڪن وڏا، لائي چو مون کي ائين لڳو چڻ منهنجي اڳيان هڪڙو وڏو شاهي ڪوٽو پيو هو! چمڙيءَ جي بيماري لڳل نٿي نظر آيس. تنهنڪري مون سوچيو ته، ڀلي مون وٽ رڪنس. نالو عبدالجبار ٻڌايائين. ڳالهائين آهستي ٿي. ٻولي ۽ لهجو مٺو، پر منجهس بيمساختگي بنهه ڪانه هئي. اکر چٽي چٽي، پڪائيءَ سان ٿي ڳالهائين. ڏسڻ ۾ غريبيڙو، مسڪين، ڦاٽل ڪپڙا، پر جڏهن ڳالهائين ٿي ته ڪجهه ٻيو پئي لڳو.

جیل به ماڻهن لاءِ ٺهيا آهن. پنهنجي حال سارو اسين به ڪنهن زماني کان وٺي ان سان جوڳون ڏيندا اچون، ۽ اتي جيڪا وڻ وڻ جي ڪاٺي اچي گڏ ٿئي ٿي، تنهن کان واقف ٿيندا پيا اچون. پر مون کي هن نئين جوابدار ۾ ڪا اهڙي ڳالهه نظر آئي، جا ڪنهن به ٻئي قيديءَ ۾ ڪانه ڏٺي هئي. اها ڳالهه ڪهڙي هئي، ڇا هئي، سو سمجهه ۾ نٿي آيو. پر ڪا ڳالهه هئي ضرور. نرالي، سڀني کان نرالي. گهٽ ۾ گهٽ منهنجي ذات لاءِ! ميسٽرپائي؟ چالاڪي؟ مڪاري؟ شايد اهي به.... پر ڪجهه ٻيو به.... اڃا به ڪجهه ٻيو!

جيئن هرڪنهن قيديءَ کان پڇيو. آهي، تيئن هن کان پڇيم: ”ڇا ۾ آيو آهين؟“  
”گيرت ۾.“

”ڪنهن کي ماريءَ!“

”زال کي.“

”ٻئي ڪنهن کي به؟“

”نه.“

”سزا گهڻي اٿئي؟“

”بس سائين چئڻ وارا آهيون آءٌ جي. اچڻو آهي. ان به

مهينا معافي ڏني ۽ ٻي ڪا ٻوڏ سوڌ جي به چار مهينا معافي ملي  
ته پاڻ ٻاهر آهيون.“

”ڪل سزا گهڻي مليءَ؟“

”اڍائي سال — تنهن مان سال سوا ڪاٿيو اٿم. ٻي معافي

آهي. بس اوهان جي دعا سان ٻاهر ويندا آهيون!“

”تمام ٿوري سزا ملي اٿئي. ماڻهو مارڻ جي عيوض جنم

ٽيپون ملنديون آهن.... گهڻا ته ڦاهي ۽ چڙهيون وڃن اهڙن ڏوهن ۾.“

”سائين، اسين گريب ماڻهو وڪيلن پڪيلن مان ڇا ڄاڻون؟

بس ڪورٽ ۾ گهڙڻ شرط هٿ ٻڌي جج کي چيم ’سائين، مسلمان

آهين. تخت سلیماني تي ويٺو آهين. سونو قلم هٿ ۾ اٿئي.

ڪجهه مڙي گيرتڙي آهي. توسان ڪوڙ ڪونهي. گيرت جي

ڏوه جو ڏوهاري آهين. بي گيرت برداشت نه ٿي سگهي. خطا

ٿي پئي. توکي جهڙا انصافي انصاف سزا ڏيئي آهي سا ڀلي ڏينم.

هو به مڙس هو گيرت ۽ انصافي. تنهن چيو: ”هل پٽ! اڍائي سال!“

هن اها ڳالهه ائين ٿي ڪئي ڇڻ ڪنهن ماڻهوءَ جي خون

جي سزا جي ڳالهه ڪانه هئي، جوڙر ۽ سارين جي اگهن جي

ڳالهه هئي.“

ڪجهه ڏينهن لنگهي ويا. هڪ ڏينهن گرميءَ حد ڪري

چڙي! شام ڌاري مون کي بخار ٿي پيو. جيل واري اسپتال

جي ڪمپائونڊر گوريون ڏنيون ۽ سٺي هنڌي ۾ بخار رهيو. وڇينءَ

مهل ڪوٽ ڪڙا بند ٿيڻ کان پوءِ نئون جوابدار عبدالجبار متهنجي

پرسن اچي ويٺو ۽ مون کي زور ڏيڻ لڳو. ٿوري دير هيڏانهن

هوڏانهن جون خبرون ڪري پوءِ پنهنجو قصو ٻڌايائين (هونئن به عام قيدي پنهنجي واردات جو قصو ضرور ٻڌائيندو آهي)؛

”ڪڇي ۾ ويٺا آهيون. مسڪين مارو ماڻهو آهيون. پر در تي ٻه ٽي ڊگهيون آهن. ٻه ٻارا زمين جا به آهن. تنهن کان سواءِ بابا پڙهيل آهي. مسيت ۾ امامتون ڪري. شڪر آهي. بڪ ڪانهي. بابا جي آس پاس گهڻي عزت آهي. بي گيرت جو دشمن آهي. ڪڇي زال ذات جو سڳي سوت کي به منهن پوڻ جو ضرور ڪونهي. هوڏانهن ڇاڇا مون وارا بي گيرت. ڇاڇا ڇا، سڄو ڳوٺ بي گيرت. رنڊن مرد گڏجيو ڪيل جو نڪاڻ لڳايو ويٺا آهن. ڳوٺ ۾ رانديون پيون ٿين. ڪافيون پيون ڳائجن. چورديون چورا گڏ ٻيا پڙهن پاسي واري اسڪول ۾. مطلب ته ٺٽي متي پيشي هئي؛ بابا گهڻو ئي سمجهائين، پر هو هڪڙو ماڻهو ۽ هوڏانهن بي گيرتن جو سڄو راج.... بابا ڪاوڙجي ڳوٺ ڇڏي هليو ويو. وڃي بمبي پاسي جي مسيت ۾ امام ٿيو. ٻه ٽي سال اتي رهيا. منهنجي ڇاڇي کي ٽي ڏينهن ۽ هڪڙو ننڍڙو پٽ هو. سڀني کي وڌائين اسڪول ۾ — ڏينهن به ته پٽ به. ٻن ٽن سالن ۾ وڏي اچي سامائي ۽ اچي مئنگ (مئنگ) کي هٿ وڌائين. ننڍي به اچي ائين درجي کي رسي. بابا چيو ته جي اها مئنگ پاس ڪيائين ته ڪم ويو هتان. سو هڪڙي ڏينهن وري لڏي اچي ڳوٺ سهڙپاسين ۽ اچڻ شرط وڏي ٻانهن جي گهر ڪٿي سون. پر هو چون ته اسين ڪو هن شڪاريءَ کي ڏينداسين ڇا؟ اسان جي ڌيءَ لکن جي مٿ. هيءُ سڄو ڏينهن رڳو ٽوڙهو هٿ ۾ کڻيو، وڙهه وڙهان ڪٽيو. تنهن کي ڪو اسين پنهنجي مومل ڌيءَ ڏينداسين ڇا؟“

”ماڻهن ۾ اڄڪلهه شرم ڏسو ٿا ڪهڙو وڃي رهيو آهي! ڏهه گهوٽ سنڀريا بيٺا هئا. ٻيلا ٻانهن به هئي ٻين ڳوٺ وارين کان آرڪائن ۽ منهن مهاندي ۾ ڪجهه سرم، ٻيو هجي، پڙهيل سو سڀڪو رن لاه ٿورو ٿي ٻيهر رهيو. هو به مون لاه چوي

تہ ”آءِ تہ هن جي ڄم مان جڻي بہ نہ گھڙايان.“

”اسان بہ ڇيو تہ مرتدي مري وينداسون پر پنهنجو حق  
 ڪونه ڇڏينداسون. مون ڇيو تہ ’جيڪو ماڻيءَ جو لال سر تان  
 اختياري اڇي، سو اڇي پانهن جو دعوي دار ٿئي.“ هوڏانهن بابا  
 راج گڏ ڪري وڌا. هيڏانهن ڪهاڙي منهنجي هٿ ۾. هو بکيا  
 ماڻهو جيڪي گهر ۾ هئڻ سو چور يون چورو پڙهائڻ تي دق  
 ڪري ڇڏيائون. اتي لاءِ بہ لاچار هئا. اسان وٽ چار داڻا هئا.  
 قصو ڪوتاهه، اسان وڏيرا ننڍيرا مولوي مڙا سڀ ٺاهي ورتا. ڏنڊي  
 جو بہ ٽيڪڙو هو. مون کي سڀني سڃانو ٿي تہ ڪونه مڙندو.  
 سڀني جي حشمت وڻجي ويئي. سڱ جا گهورا هڪڙو هڪڙو ٿي  
 وڃي ڪڪ پن ٿيا. ڪُسندي ڪُسندي نيٺ سڱ ڏناڻون. مون  
 شادي ڪرڻ شرط زال کي نئين سريل ڪهاڙي ڏيکاري ڇو  
 ’هيءَ خاص تو لاءِ آهي، سڀ اڳيان پويان حساب ٿيندا! هڪڙي  
 ڏينهن توکي هن هٿان مرڻو آهي، تيار ٿي ويئي هُج! بي ڳالهه  
 تہ منهنجي پيءُ جو ڇيو متان ٿاريو اٿئي. جي بابا چئونئي تہ  
 سڄو ڏينهن ڪاڙهي ۾ بيٺي هُج تہ توکي بيهڻو آهي. بي گيرت گهر  
 پٺيان ڇڏي آئي آهين. هاڻ توکي هٿان ٻاهر نڪرڻو ئي ناهي!“  
 ”پهرين بہ ٿي عيدون ماڻهن جي گهر ڇڏيومانس. پر پوءِ  
 يڪو بند ڪري ڇڏيومانس. ڪهڙو فائدو؟ پئس ڏاڙهي ڪٿي آيو  
 عيد تي وٺي وڃڻ لاءِ. پر مون بي عزتو ڪري ڪڍي ڇڏيومانس.  
 ”ڏنم تہ هتي هي بي گيرت روز بروز ٿورا ٿيا بيٺا هوندا.  
 سو مورڱو لڏي وڃي پئي طرف کان نڪتائين ۽ شهر ۾ وڃي  
 رهيا سين. بابا شهر جي مسميت ۾ پيش امام ٿيو. وقت خير جو  
 پئي گذريو. اڀرو سپرو گذر پئي ٿيو. پاڙي جي هڪڙي ماڻهوءَ  
 سان منهنجو ڪجهه عشقڙو بہ ٿي ويو. بہ ٿي مهينا تہ وقت خير  
 جو مڙي سان گذريو. پر پوءِ هڪڙي ڏينهن اهو ماڻهو مون وٽان  
 موٽندي پڪڙجي پيو. مڙس متو ڪوڙي، طلاق ڏيئي، گهر مان  
 ڪڍي ڇڏيس. روئيندي ماڻهن هلي ويئي. چيو سين تہ مولا وري

ڪا ٻي ڏياريندو. ڇا ڪجي سائين؟ توهان ته داناء آهيو! پنهنجي زال پلي ڪئي سون جي هجي، ته به مرد جي دل چوندي ته ڪجهه سواد مٿائجي ته چڱو آهي. زال مون واريءَ جي منهنجي اڳيان مرلي بند هئي. اکئين پيئي ڏسندي هئي ته به ڪڇڻ جي جرئت ڪانه ٿيندي هيس. اصل ميس مئل هيس. هڪڙي هڪل ڪندو هوسانس ته بدن ۾ رڻي وٺي ويندي هيس. ڇا جو حسن، ڇا جو علم؟ پنهنجي اڳيان سڀ ڦلهيار هئا. خدا جي حڪم سان، ان وچ ۾ ڇوڪرو ڄائو هو. سو به اچي چئن پنجن سالن جو ٿيو. نياڻي ڄڻي سا به ٻن ٽن سالن جي ٿي.

” رمضان جي پڇاڙي هجي. هڪ ڏينهن اوچتو وٺي سر کنيائين ته: ”مون کي مائٽ ڏاڍا ياد ٿا پون. مون کي هن عيد تي ڳوٺ وٺي هل.“ آخر گهر آهي. مار موچڙو پيو ٿيندو آهي. اڳي خسوس ڳالهه تان سٽي ڀير ڪري ڇڏيندو هومانس ته اهڙو ڪڇي جهڙي پيت. پر هن دفعي هڪڙي لٺ هنشي مانس ته وٺي گهوڙا گهوڙا ڪيائين. ڪهاڙي ڪنڌ تي رکي مانس، ته به ماڻ نه ڪري. شهر جهڙي ڳالهه! سڄو پاڙو اچي گڏ ٿيو. ابا خبر ٻڌي ته ڏاڍو ڪاوڙيو. چي: ”تو ڪان هڪڙي رن سيڙي نٿي ٿئي. هن خواريءَ کان چڱو آهي ته ڇڏي اچيس مائٽن ۾! آخر ڇهر ته ڪجهه هيٺاهين ڪان ڪم وٺي ڏسجي. چيو مانس: ”رحمت! ڳالهه ٻڌا (نالو رحمت هئس) چڱو هيٺر ٺهيو! ايندڙ حج جي عيد تي توکي مائٽن ۾ وٺي هلندس. تو لاءِ ۽ ٻارن لاءِ ڪپڙا به ساميون. ڪنهن حال ۾ ته ٿي هلون. ماڻهو ڇا چوندا؟“ پر هو ڪا مڃي ڇا؟ چيائين: ”ڇا به ٿي ٻوي، مون کي مائٽ ياد ٿا پون. مون کان هڪ گهڙي به هٿ گهارڻ ڪونه ٿيندو. پلي ڌڪ هڻي ماري وجهين ته ماري وجه.“

”دل ۾ خيال ڪيم ته هيءُ قصو هاڻ نه هلندو. گيرت جي ڳالهه آهي. رن هيئن ڇڙواڳ ٿي ۽ جيڪر هيئن ڊپ ڇڏيائين ته پوءِ گهر نه ڪندي. کڻي هزار حيل ڪيا ته به هن جو هيٺر

هيترن سالن کان پوءِ ٻڌ چڙي وات ڪوليو آهي سا مٿي مارائي  
بنا ماڻ ڪانه ڪندي، ۽ ٻي گهر ٿي مري وڃيو.

”سو نيٺ چوڪري ڪنهن ڪڇ تي چيو مانس: ”تار ٿي  
ته هلون! تو ڪٿيو مون هارايو!“ ستاويهين جو روزو هجي شنب قدر  
جو. ابا ۽ پٽ کي گهر چڙي، ٻئي روانا ٿياسون.

”لاريءَ رستي پنڌ پندرهن سورهن ميل هو، پر وچان ڪڇي  
مان ڇهه ست ميل هو. چيو مانس ”گريبن ماڻهو، پاڙو به بچندو،  
پهچنداسين به تڪڙا. وچان ٿا پنڌ هلون.“

”هو ته ويهه ڪوه ڪرڻ لاءِ به تيار ٻيئي هئي. ٿيڙي  
گل ٿي پئي. منٽ ڪرائي ورتائين. ڪپڙن جي هڙ ٻڌي ڪٿي  
ڪنڀائين. گس مون کي ساريل هو. وات تي اڌ پنڌ گهاٽو جهنگ  
هو. اتي پهتاسون ته ڏينهن گهڻو ٿي ويو هو. چيو مانس: ”ڪجهه  
وقت ترسي، ڏينهن ٺاري، پوءِ نڪرنداسين.“

چؤطرف سڄي لڳي پئي هئي. ٻيئي لڳي پيا سين. ننڍڙي  
ڌيءَ به جلدي سمهي رهي. اڌ ڪلاڪ کان پوءِ جڏهن ڏٺم ته  
جوڻي جي اک لڳي ويئي آهي، تڏهن وڃي مٿان ڪڙڪيو مانس.  
اڪيون ڦوٽارجي پيس، گهڻو ئي زور ڏنائين پر مڙس جي اڳيان  
زال جي ڇا هلندي. مون به ڪار ڪانه ڪئي. ٽڙگهٽ مان ڪٿي  
ورتيو مانس. ٿيڙي ٿيڙي پر وات مان اکر به ڪونه ڪڍي سگهي.  
آخر لچندي ٿي ڪندي، نستي ۽ بي جاڻ ٿي ويئي. جڏهن پڪ ٿيم  
ته هاڻ پوري ٿي ويئي آهي، تڏهن وڃي ٿيڙيءَ مان هٿ ڪڍي مانس.  
ڌيءَ کي ڪٿي واپس شهر وٺڻ لڳس. اڃا ٿورو اڳتي هليست ته  
ويچار آيم ته ”جي منجهس ڪو ساهه رهجي ويو هجي ته پوءِ؟  
ستين سڌي ڦاسي ڪرائي ڇڏيندي!“ سو خاطري ڪرڻ لاءِ موٽي  
ويس. ڏسڻ ڪٿي ته سڄي پچ اڪيون ڪوليو پئي آهي! اڪين مان  
ڳوڙها پيا وهن، مون کي ڏسي، دهلجي سڙسي ويئي. ڳالهائڻ جي  
ڪوشش ڪيائين پر وات مان اکر به ڪونه اڪلي سگهيس.  
آهستي آهستي ٻانهون مٿي ڪري، جانو پري، مون کي ڪٿي ٻانهون.

ٻڌائين ۽ معافيون گهرڻ لڳي. پر هاڻي آڱ ڪٿي ٿو ڇڏيانس! ڇاٻيءَ تي چڙهي ويندومانس. اڌ ڪلاڪ سڄو گهٽتا ڏيندو رهيو سانس. پوءِ ڪيتريءَ دير تائين سندس نمض-جاچي، جڏهن پڪ ڪيم ته صفا ختم ٿي ويئي آهي، تڏهن کيس ڇڏيم ۽ ڏيءَ کڻي، گهر ڇڏي، وڃي ٿاڻي تي پائڻهي پيش ٿيس.

”هڪ پوليس واري ٿوري ٿرڙ ڪئي. پر صوبيدار چيس: ’بس ڪرا! گيرت وارو آهي. گيرت ۾ آيو آهي. اکر به نه چئينس.“

”پوءِ ڏاڍيءَ عزت سان مون کي لاکپ ۾ رکيائون. ان وچ ۾ ڏاڍا مينهن پئجي ويا، چوٿين پنجين ڏينهن واردات واري هنڌ تي وئي هليا. سڄو جهنگ پاڻي ٿيو پيو هو. لاش ۾ هٿ وڌائون ته پٽ ٿيو پيو هو. چڪي کڻي سان عضوا چڪجي ڌار ٿي پيا.

”ٻيا ماڻهو ڪيسن ۾ سالن جا سال ڪڇل پيا. سور چرندا آهن. مون پهرئين ڏينهن درخواست لکائي ڏني ته آڱ جڏهن قبولدار آهنان ته پوءِ منهنجو ڪيس هڪدم هلائي مون کي جيڪا انصافي انصاف سڙا هجي سا ڏني وڃي. ايئن يڪدم منهنجو ڪيس ڪڇي ويو ۽ پهرينءَ شنوائيءَ تي فيصلو ٿي ويو.

”هاڻ پئٽرو جيل جي ڊاڪٽر جي گهر ڇڏيو اٿم ڪم ڪار لاءِ. ان جا چاليهه رپيا مهينو ملين. ٽويون ٺاهيان. سئوڪن انهن مان به نڪري. باقي ڇهه مهينا سال آهي. ويندو وقت خير جو گذري.“

مون پڇيس ته ”ٻاهر نڪري ڇا ڪندين؟“

”ٻاهر ضرور ڪو ڏندو ڌاڙي ڪيو. پر اول گهر جو خيال ڪيو. گهر ۾ زال هجڻ ضروري آهي، زال بنان گهر برباد آهي.“

مون چيس: ”تو کي هاڻ هن ڳالهه کان پوءِ ماڻهو سڱ ڏيندا؟“

ڇيائين: ”ڇو نه ڏيندا؟ هونئن به مون کي ٻين ماڻهن جي ڪاڻ ڪيڻ جي ڪهڙي لوڙهه آهي؟ منهنجي سوٽ ويئي آهي. اکينءَ زال جي پيڻ پڙهي پئي. مٿنڳ پاس ڪئي اٿس. مون اڳئي نياپا ڏياري موڪليا آهن ته ان کي جيڪو ويجهو ويندو

سو پنهنجي سر جو خور نه سمجهي. ويچارا اڳ ۾ ئي مثل ماڻهو آهن. منهنجي هڪل ٻڌندا ته مٿ نڪري ايندن. مجال آهي جو انڪار ڪن. ايئن سائين تڪبر ڪونهي، پر پنهنجون پرڀڻ رڙيون آهن!“

چيو مانس: ”هڪڙي ڳالهه مون کي سمجهه ۾ نه آئي. جيڪا حقيقت ٿي گذري، جي آها تو پوليس يا ڪورٽ کي جهڻ جو ٿيڻ ٻڌائي هوندي ته پوءِ دنيا جي ڪابه ڪورٽ توکي ايتري ٿورڙي سزا ڏيئي، ڇڏي ڪانه سگهندي. هو ڇو ڇوڏي هي سنئون سڌو فتل آهي. غيرت ٻيڙت ڪابه ڪانهي. پوءِ توکي ڪورٽ ڪيئن ههڙيءَ آسانيءَ سان ڇڏيو؟“

هو عجيب نموني ڪليو ۽ پوءِ چيائين: ”سائين، اوهن هاڻ باليسٽر وڪيل آهيو، اسان اوهان جي اڳيان بي سمجهه ٻار آهيون. پر ايترو عقل اسان بي عقلن ۾ به آهي ته ان ڳالهه ۾ ڦاسي کائي وڃي. مڙيئي ڳالهه، کي وٽ ست ڏيئي جان ڇڏائي ٿي پيو....“

آخر اهو وٽ ست به ٻڌايائين: ”ڪورٽ کي ٻڌايم ته واردات واري ڏينهن زال ۽ ڌيءُ کي آڻي ويا هئي، پاسي واري ڳوٺ مان پاڻي ڪٺڻ ويس ته مٿان وات ۾ سچ لهي وڃي ته پوءِ حال روزو ته ڪوليون، جو پوءِ اڳيان ڪا وسندي ڪانه هئي، نڪو پاڻي هو. ڇڱو اڳتي نڪري ويس ته وات ۾ خيال آيم ته زال ڀروسي جهڙي ڪانهي. اڳ هڪڙي ماڻهوءَ بابت مون کي مٿس شڪ هو. سوچيم ته مٿان ان کي ٿمر ڏيئي گهرايو هجيس ۽ ڪا خرابي ٿي پئي. تنهنڪري پاڻي ٺهيو. ڪٿي سويل پرو ٿا نڪرون ته تڪڙو وڃي ڳوٺ پهچون. واپس اچي ڏسان ته اهو ماڻهو واقعي وٽس اعتراض جوڳيءَ حالت ۾ ويٺو آهي. مون کي ڏسي اهو وٺي پڳو. مون کان پڪڙيو نه ٿيو. باقي زال کي گيرت وڃان ڪاوڙ مان وٺي گهوگها ڏنم ته اتفاق سان ڪڇ زور اچي ويس ۽ اتفاقي نموني مري پئي.“

”هاڻ سمجهيم“ مون کيس وڙندي ڏٺي دل ۾ اها ڳالهه به سمجهي ويس جيڪا اڳ مون کي منجهس نظر نه آئي ٿي پر سمجهه ۾ نٿي آئي.

وڏن جيلن ۾ قتل جي ڏوهه جا مجرم الاهي هوندا آهن. گهڻا پاڻ باسندا آهن ته اسان برابر قتل ڪيا هئڻ هئڻ حالتن ۾. پر اهي ذري گهٽ سموري جا سمورا اتفاقي قاتل هوندا آهن، جيڪي همڪاندي جوش يا حالتن جي مجبورين وچان قتل ڪري وجهندا آهن. هونئن هو بلڪل ٿو مون جهڙا عام رواجي ماڻهو هوندا آهن. منجهانئن ڪيترا اڻوڄهه، سادا سودا، وفادار، نرم دل ۽ غريب طبيعت جا هوندا آهن. ڪي ڪي ته نهايت اعليٰ ۽ لاجواب انسان به هوندا آهن پر رڳو مجبوريءَ جو شڪار ٿي ويندا آهن.

هاڻ مون سمجهي ورتو ته نئون جوابدار هڪ سنئون سڌو قاتل صفت انسان آهي، جيڪو ڏاڍي آرام ۽ وڏي قابليت سان ڪنهن جي به ٽڙي وڍي سگهي ٿو.

ان ڏينهن پهريون ڀيرو مون پنهنجي هڪ قيديءَ ساڻيءَ بابت سوچيو ته هن کي پوري سزا ملڻ ڪپي ها. ان ڏينهن ئي پهريون دفعو مون کي هڪڙي قيديءَ ساڻيءَ کان سچ پچ ڀڄ لڳو هو. سوچيم ته ههڙو ماڻهو ڪنهن کي به گهڻو ڏيئي، ماري، معصوم بڻجي، چالاڪيءَ سان ڪو نه ڪو بهانو ڏيئي، سڀني جي اکين ۾ سُرمو پائي، ڏيڍ سال جي ٽيپ ڪاٽي پاڻ کي صاف بچائي سگهي ٿو.

انهن ئي ڏينهن ۾ هڪ سنڌي رسالي تي هڪ ويڙهيءَ چوڪريءَ جي تصوير ڇپي هئي، انهيءَ جواڻ جمان ۽ ٺاهوڪيءَ چوڪريءَ جي مٿي تي ڪڪن مان ٺهيل ٽوپلو هو. هنج ۾ ٻار هئس ۽ هٿ ۾ رائيفل هو ڪنهن گوريلا دستي جي ڪمانڊر هئي.

( ۳ )

رات پئجي ويئي. ٻاهر طوفاني هوا پئي لڳي. دروازن جا  
ڪلف پئي لڏيا ۽ ڪڙن ڪڙن ڪي پئي ڪئي. ان رات گهڻي  
عرصي کان پوءِ مون هڪ خواب ڏٺو.

ڏٺم ته ان تصوير ۾ ڏنل ٽوپلي واري ويٽنامي چوڪريءَ  
جهڙي سنهڙي ۽ سهڻي چوڪري ٻن ٽن گوريالن جهڙن هٿياربندن  
سان گڏ دروازي تي اچي بيٺي. در کي اشارو ڪيائين ته دروازو  
پاڻهي کولي پيو. سندس لباس ويٽنامي هو. ٽوپلو ۽ رائيفل به  
ساڳي هيس. فقط منهن مهاندي مان سنڌياڻي پئي لڳي. مون هڪدم  
کيس سڃاتو هو. سامهون پٺ تي ستل جهڙيءَ شڪل واري  
خونيءَ جي سدا ملوڪ زال رحمت هئي. هن وڏي اچي ڪڇ تان  
ڏيءَ کي لاهي، پٺ تي ويهاريو ۽ رائيفل پئي گوريالي کي جهلاڻ  
لاڻ ڏنائين. پوءِ پٺ تي ستل جوابدار جي چاتيءَ تي چڙهي کيس  
گهڻا ڏيڻ لڳي. هن پاڻ ڇڏائڻ لاءِ گهڻا ئي زور ڏنا پر ڇڏائي  
ڪونه سگهيو. آخر ڦٽڪي ڦٽڪي ٽوڙي ويو. گوريالي ڪمانڊريائي  
ڏيءَ کي، رائيفل ڪلهي تي لٽڪائي، ٻين گوريالن سميت واپس  
وئي هلي. در دروازو ۽ ڪلف ڪڙا ازخود بند ٿي ويا. ايتري ۾  
گهڻا ڏنل ماڻهو آهستي آهستي اڪيون کوليون. سندس اکين مان  
ڳوڙها پئي وهيا! اوچتو دروازو وري به ٻنن آواز جي ڪلي پيو.  
گوريلا ڪمانڊريائي وري پنهنجي دستي سميت ڪمري ۾ داخل  
ٿي ۽ هن کي جيئرو ڏسي ڏانهس وڌي. هن زوئي، هٿ ٻڏي،  
ڪانئس جان جي بخشش گهري. هو به منٿ کيس قهر وچان  
گهوريندي رهي. پوءِ هڪڙي اٿام نفرت ۽ حقارت ڀريل نظر  
متس اچلائي، اڳتي وڌي، ڏيءَ کي ڪنيائين ۽ رائيفل ڪلهي تي  
رکي، پنهنجي دستي سميت واپس رواني ٿي ويئي. در دروازو  
چپ چاپ وري پاڻهي بند ٿي ويا.

سڃاڳ ٿيس ته ڏٺم ته منهنجو بدن سڄو پگهريل هو.  
هيٺ نمي ڏٺم ته جوابدار ستو پيو هو.



ڪمي هٽائين ۽ بي زال کي به غيرت ۾ قتل ڪري هاڻ وري  
 جيل ۾ ٻيو آهي. ٻين چيو ته ”نه زال نه، ڪو ٻيو ماڻهو ماريو  
 اٿس.“ ٿئين ته چيو ته ”مورگو ٻي زال کيس ٿي ماري ڇڏيو.“  
 تصديق ڪانه ٿي سگهي ته ڪهڙو افواهه سچو هو. اسپيشل وارڊ  
 جهڙن وارڊن ۾ بنيادي ڳالهائون ته هونديون آهن سياسي رات  
 ڏينهن بحث مباحثي جي دم لڳل هوندي آهي. ٿوري ٿوريءَ ڳالهه  
 تي ماڻهو هڪٻئي سان وڙهڻ لاءِ تيار ٿي ويندا. هر ڳالهه چڻ  
 حياتيءَ موت جو سوال لڳندي آهي. پر آهستي آهستي ڪي ماڻهو  
 پاڻ ۾ ڳالهين وسيلي ٺهي ويندا آهن. پوءِ ذاتي ڳالهين جا سلسلا  
 به نڪري پوندا آهن. ساڳيا ماڻهو سياسي ڳالهه ٻولهه مهل هڪٻئي  
 جا سخت مخالف ڏسبا ۽ وري جڏهن اها ڳالهه پوري ٿي ته پاڻ  
 ۾ قرب واريون ڪچهريون پيا ڪندا ۽ گهرگاهت توڙي هوند  
 ان هوند جا ڏک سور پيا اوريندا. مطلب ته ٻيئي ڪم گڏ پيا هلندا  
 آهن. آهستي آهستي ماڻهو هڪٻئي جي حال احوال کان سڌي يا  
 ان سڌيءَ طرح ڳچ چمترو واقف ٿي ويندا آهن.

اسين باقي رهيل ڇهه ئي ڇٽا آهستي آهستي پاڻ ۾ ٺهي  
 ويا هئاسون. خيال هرڪنهن جا پنهنجا پنهنجا پر ڪيترين ڳالهين  
 ۾ هڪٻئي جا هڏوڏوڪي ٿي ويا هئاسون.

محمد علي خون جي ڪهڙن ۾ هو. ضامن نه ٿي ايس. ٻيو  
 انور هو. بي. اي فائينل پڙهندڙ سهڻو جوان، جنهن جي ڳوٺ ۾  
 سگاوڻيءَ تان ماڻهن ۾ تفرقو هو. سندس شادي جتان ٿيڻي هئي  
 اتان نه ٿي. خانداني جهيڙن سبب راج ۾ ٻيو ڪٿان به آسرو  
 ڪونه هئس. ايڏي ڀڄ ۽ آمدني ڪانه هيس، جو ٻاهران سگ مليس.  
 سندس خيال تمام سٺا هئا. پڙهائيءَ جو به گهڻو شوق هوندو هئس.  
 مون وٽ جيڪي چاليهارو کن ڇڱڙا ڪتاب هئا، تن مان ورتي  
 ڇڏيو هئائين. مطلب ته انور ڏاڍو ڀلو ۽ ڪارائتو جوان هو.

ٻئي شاگرد جمال جي ماءُ سخت بيمار هئي، معافي وٺڻ  
 کان سواءِ نٿي نڪري سگهيو. معافيءَ لاءِ هو تيار نه هو. هيڏانهن

منهنجا کيس رلي دربدر ٿي ويا هئا ۽ وڪالت ختم ٿي ويئي هئي. مطلب ته هرڪو هرڪنهن جي مسئلن ۽ عادتن کان واقف هو. هڪڙيءَ بهار جي مند ۾ شام جي مهل هئي. دروازا ۽ ڪلف ڪڙا بند ٿيل ۾ اڃا به ٿي ڪلاڪ هئا. ڏاڍي وڻندڙ ۽ خمار ڏيندڙ هوا پئي لڳي. اڳڻ ۾ موٽي ۽ گلاب جي گلن جي همڪار من کي آزاد فضاڻن لاءِ آڻو پئي ڪيو. سرور جيلر به اچي ڪچهريءَ ۾ شامل ٿيو. بحث هلي هلي وڃي فلسفيائين ڳالهين، تقدير ۽ تدبير، ٿيڻي ان ٿيڻي، اتفاق يا قسمت جي لکمي جهڙن موضوعن تي پهتو. سرور تمام سريلو جوان هو ۽ قيدن کي به انسان سمجهڻ وارن اٽلپ جيلرن منجهان هڪ هو. وڏي جوش خروش سان بحث ۾ حصو وٺندي چيائين: ”سائين، توهان چيو ته ڪيتريون ان ٿيڻيون ڳالهيون رڳو ظاهري طرح ان ٿيڻيون هونديون آهن. ٿورين وڌيڪ سازگار حالتن ملڻ سان اهي ٿيڻيون ۽ ممڪن ڳالهيون ٿي سگهن ٿيون. مثال ڏيو؟“

چيم: ”مثال طور پاڻ هتي ست چٽا ويٺا آهيو. پاڻ ست ٿي چٽا جيڪڏهن ٽيڪ ڏيتي ۽ انسان دوستيءَ جي اعليٰ آدرشن جي ڪري پاڻ ۾ ٻڌي ڪري پنهنجا سمورا وسيلو اورچائي ۽ ثابت قدميءَ سان ڪتب آڻڻ جو پڪو پهم ڪريون ته پاڻ هتي جيل اندر بند هوندي به ڪئين انساني زندگيون بچائي سگهون ٿا؛ فرض ڪريو ته هتي ڪو لاوارث قيدي آهي. هو بيگناه آهي پر ڪيس مٿس سورهن اٺا ٻيهي ويٺا آهي ۽ گهڻو ڪري سزا ڪاڏيندو. هاڻ پاڻ هتي ويٺل ماڻهو هن جيل سارو ۽ پنهنجي پنهنجي حال سارو ويهن ٿي نهن جو زور لڳايون ته گهڻو ڪري پاڻ کيس بچائي وٺنداسين.“

”جي اهو قبولدار هجي ته پوءِ؟“ سرور پڇيو.

چيم: ”زوريءَ ورتل قبولداريءَ تان ڦيري به سگهي ٿو. ڪيترين ئي حالتن ۾ ڪورٽون به اهڙيءَ قبولداريءَ کي رد ڪري ڇڏينديون آهن.“

سرور هڪ مٿان ٻيو سوال ڪندو رهيو: ”پر جي جوابدار قبوليت تان نه ڦرجي، تڏهن؟ جي ڦرڻ لاءِ تيار ئي نه هجي ۽ چوي ته مون بدلو ورتو آهي، ته پوءِ ڇا ڪري سگهيو؟“

مون چيو، ”گهڻا گهڻا سال اڳ وڪالت جي شروعاتي دور ۾ هڪڙو اهڙو همراھ مون کي به گڏيو هو. غريب هو، پاڻ وڪيل ڪونه ٿي ڪري سگهيو. سو آءٌ سرڪار طرفان مقرر ٿيل Pauper's Advocate يعني مفلس جوابدار جو نالي ماتر سرڪاري فيءَ تي مقرر ٿيل خيراتي وڪيل ٿيو هئس.

”جيومانس ته چئو ته مون زال وٽان هڪڙو شڪي ماڻهو پڇندي ڏٺو هو تنهنڪري اوچتي ڪاوڙ وڃان پٺ تي پيل بصر وٺڻ جي چري کڻي هڻي ڪڍمانس. ته چئي ته نه سائين، نه! مون کي شڪ هو، ان ڪري آءٌ ڪماڪمي ڪري بازار مان نئون چُرو وٺي آيس ڪيس مارڻ لاءِ. گهر آيس ته سٽي پيئي هئي.... اڪيلي اڪيلي چُرو نڙيءَ تي رکي، نڙي وڌي رکيمانس. ماڻهو پاڻهو ان مهل نه ڪو هو نه ئي ڪو پڳو! اها ڳالهه ٻڌي مون ڪيس ڊيڄاريو، ڊڙڪا ڏنامانس، پوليس وارن کي منٿ ڪري گهوگها ڏياري، ڪيئن ٻڌايم ته ڦاسي ۾ مهل هئڻ کان به سخت گهوگها ملندڙ، پر سهي جون ٽنگون ٿي، چوٿين ٺهي ئي ڪانه! چئي، ”سائين! مون ڏوھ ڪيو آهي، پل ته مون کي سزا ملي! آءٌ مٿي زال تي ڪوڙ ڪيئن وجهان ته مون وٽانئس ماڻهو پڇندي ڏٺو ۽ بصر وٺڻ جي چُريءَ سان، ڪيس اوچتو ماري ڇڏيم؟“

”ڪورٽ ۾ بيان مهل مون اٿي سندس ٻاران سندس فائدي ۾ بيان ڏنو پر هو به اٿي بيٺو ۽ ڳالهائڻ جي موڪل گهريائين. سيشن جج ڪيس ڳالهائڻ جي موڪل ڏني. چيائين: ”سائين، وڪيل صاحب کي شاباس هجي! مٽهنجي ڀلي لاءِ ٿو ڪري، پر مون خون ڪيو آهي، نڪو ماڻهو نڪو ڇڏيو، نڪو بصر نڪا ٿورم. ڪماڪميءَ ڪٺو اٿمانس. تون انصاف ڪر.“

مون درخواست ڏني ته منهنجو اميل چريو آهي. سيشن ڪورٽ سول سرجن ڏانهن موڪليس. ان ليکي موڪليو ته سڙنهن آنا سنئون آهي. سيشن جيڪي هن جي ايمانداريءَ سان گهڻي ئي همدردي پر سندس هٿ ٻڌل. سزا ڏنائين — قاسي. ها. ڪورٽ جو به سزا بحال لاءِ هٿ چيو نه ڪري. اسپيشل طبي بورڊ ويهاريائون پر انهن به چيو ”سنئون آهي.“ لاچار انهن به قاسي بحال رکي ۽ همراه ايمانداري جا ڪلما پريندو قاسي چڙهي ويو.... اهڙا ماڻهو ٻيا آهن. پر بنهه خاص حالتن کي ڇڏي عام حالتن ۾ قبولداريءَ تي محڪم بيٺل ۽ ”سزا! سزا!“ ڪٽڙ بي گناهه ماڻهن کي به بچائي سگهجي ٿو. بشرطيڪ ڪجهه هڏوڪي ماڻهو گڏجي سندس پرخلوص ۽ ڀرپور مدد ڪن....“

ايتري ۾ سرور کي سڏ ٿيو هو هليو ويو. بيمت سندس ڀرپٽ هلندو رهيو.

( ۴ )

هڪڙي ڏينهن ڪنهن ڪم سان ٻيٽي سپريڊنٽ جي آفيس ۾ ويٺو هئس. سرور جيلر به پاسي ۾ ويٺو هو. ٻيٽي کي وڏي سپريڊنٽ گهرايو. سو مٿي هليو ويو. اسين ويٺا رهياسين. ڪنهن مهل سرور ٿورڙو ٺهي، مون کي ڪن ۾ چيو: ”سائين، ڀلا ههڙي ماڻهو ڪي مرڻ گهرجي يا جيئرو رهڻ گهرجي؟“ مون اوڏانهن لوڻو هنيو جيڏانهن نهاريندي هن اها ڳالهه چئي هئي. هڪڙي سنٽريائيءَ سان گڏ هو ۽ بيٺي هئي. ڪي گهڙيون منهنجون اکيون حيرانيءَ سان ٽڪينديون رهيون. اڄ ڏينهن تائين ڪوبه اهو فيصلو ڪري ڪونه سگهيو آهي ته اهل ۾ حسن ڇا مان بڻجي ٿو؟ حسن ڇا آهي؟ حسن جا ڪل گهڻا قسم آهن؟ گهڻيون جنسون آهن؟ حسن ڇا ۾ آهي؟ اکين ۾؟ نڪ ۾؟ هٿن پيرن ۾، يا چپن ۾؟ ٻيو ڪٿي ڪٿي؟ شخصيت جي مجموعي تاثر ۾؟

ڪنهن فارسي شاعر سچ چيو آهي ته: ”سهڻن جون ڪمڻن ادائون اهڙيون آهن جن تي ڪو نالو رکيل ڪونهي.“

منهنجون اکيون جتي هيون اتي اٽڪي بيهي رهيون.  
واڳلائي چيٽ جي چولي، ستن، ڪاري پوٽيءَ ۽ سادي  
سودي ڇمپل ۾ هوءَ سورهن سترهن ورهين جي هڪڙي اهڙي  
ڇوڪري هئي، جنهن جا هٿ، پير، نڪ، اکيون عام ڇوڪرين  
جهڙا يا انهن کان ڪجهه ڇڱڙا هئا. پر سندس بيهڻ ۽ نهارڻ جو  
انداز، سندس سموري جسم ۽ چهرې مان بڪندڙ سندس ذهني ۽  
جذباتي شخصيت جو اثر، جادوءَ جو حڪم رکندڙ هو. الاڻي ٿين  
قيد ٿي آئي هئي يا شنائتي تان موٽي هئي يا الاڻي پيشي هيس.  
(جمل ۾ ڪو ڏوھ ڪيو آهي ته وڏن صاحبن اڳيان سزا لاءِ  
وٺي ايندا آهن. اها ٿي پيشي).

سرور پڇيو: ”سائين، ڪهڙي دنيا ۾ آهيو؟ سوال جو  
جواب ڪونه ڏنو؟“

مون چيو: ”ڪهڙو سوال؟.... ها... نه، هن کي جيئرو  
رهڻ گهرجي!“

سرور چيو: ”مون انهيءَ جي ڳالهه ٿي ڪئي تنهن ڏينهن.  
مٿس ماريو اٿس. چئي ٿي مون برابر ماريو آهي. پنهنجي پيڻ  
جو بدلو ورتو اٿم. وري جيئرو ٿي اچي ته وري به ماري ٿي سانس،  
مون کي ڦاسي ڪڍي ٻيو ڪجهه به نه ڪڍي. منهنجو مقصد پورو  
ٿيو. مون پنهنجي مظلوم پيڻ جو بدلو ورتو. هاڻ مون کي جيئري  
رهڻ جي ڪابه ضرورت ڪانهي... ڏسو ٿا چري جا ڪر؟“

هن شوخيءَ سان ورائيو: Mister! Mind your own  
business.”

(مسٽر! توهان پنهنجي ڪم جي ڪريو!)  
هن جو اهو انگريزي جملو ٻڌي، مون کي اڇتو هڪڙو  
چريائيءَ جو خيال آيو. سوچيم ته ڏکيو هٿان ۽ ڇوڪريءَ کي  
حيرت ۾ وجهي، سندس لاپرواهيءَ جي زهره کي هڪڙو ٽوڙي

رڪان. تڪو وري ڇا جو....؟ آءٌ سمجهي ويس ته ڀڪ ايئن هوندو، ٻي ڳالهه ته ٿي نٿي سگهي.

هڪدم کانئس پڇيم: ”تون مئٽرڪ پاس آهين؟“  
چيائين: ”تڪڙ ڪانهي! ان ۾ توهان جو ڇا؟ توهان پنهنجو ڪم ڪريو.“

مون وري چيو: ”تون ڳوٺ وسندڙ جي رهندڙ آهين؟“  
هوءَ ٿورو هڳي، ”جي آهيان ته ان ۾ ڏوھ ٿي پيو ڇا؟“  
چيم: ”تون رحمت جي ننڍي ڀيڻ ڀاڳپوري آهين.“

هاڻ هوءَ واقعي حيران ٿي ويئي! مون سواءِ ترسڻ جي ڪم ڇڏيو، ”تون عبدالجبار جي ٻي زال آهين.“

چيائين: ”ها، ها، مون ان کي قتل ڪيو! ڪيو! توهان کي جيڪي ڪرڻو آهي سو ڪريو!“

چيم: ”تنهنجي ڀيڻ رحمت کي عبدالجبار، ڳوٺ عبدالله خان جي ڀرسان ڪنڊ جي جهنگ ۾ قتل ڪيو هو؟“

مون عبدالجبار جي ڪيس جو سڄو ڦاٽيل پڙهيو هو ۽ جاءِ واردات جو مشيرنامو ذهن ۾ هوم. چيائين: ”مون به ان ساڳئي هنڌ پورو ڪيو مانس. پر.... پر توهان کي ڪيئن خبر پئي؟“  
”توهان پوليس وارا آهيو ڇا؟“

”آءٌ جادوگر آهيان،“ ورنديءَ ۾ چيم، ”مون کي سڀ خبر آهي ته عبدالجبار ڇا هو ۽ جي تو کيس سچ پچ ماري وڌو آهي ته ان ۾ ڏوھ تنهنجو ڪونه هوندو. هن رحمت کي به راڳناهه قتل ڪيو هو.... هن کي ته گهٽ ۾ گهٽ ڦاسي ملڻ گهرجي هئي.“

پهريون ڀيرو هن جي چهره جو تاثر بدليو. سندس منهن تي بيماڪي، چٽاينج ۽ ويڙھ جي جذبن منجهان اداسيءَ ۽ درد جا پاڇولا اڀري آيا. ۽ پوءِ سندس نئين جي ڪنڊن مان ٻه ڳوڙها آهستي آهستي ڳڙيا ۽ هيٺ سُرِي آيا. هن کين اڳهڻ يا لڪائڻ جي ڪا به ضرورت نه سمجهي. فقط ڪنڌ هيٺ ڪري

چڏيائين. آڏو جنهن ڪم لاءِ ڊپٽي وٽ آيو هئس اهو چڏي،  
ماڙي ڪري، اڻي پنهنجي وارڊ ڏانهن موٽي آيس.

ٻن چئن ڏينهن کان پوءِ سرور هڪڙو فائيل کڻي آيو.  
چيائين: ”هي پاڳيريءَ جي ڪيس جا نقل آهن. باقي سندس  
قبولداريءَ جو نقل انهن ۾ ڪونهي. اهو به آڏو جيئن ٿيڻ ڪري،  
پنهنجي خرچ تي هٿوٿ ليٽر موڪلي يا پاڻ وڃي وٺي ايندس.“  
توهان جي ليڪچر جو ڪجهه اسان تي به اثر پوڻ شروع ٿيو  
آهي ته هڪٻئي جي جائز مدد ڪجي. خاص ڪري مظلوم انسانن  
جي بنان لالچ جي مدد ڪجي. هاڻ اوهين ڇهه ٻهاڙ جيئڙا مٿس  
آهيو. آڏو اوهان جي ذاتي قانوني قابليت کي ۽ اوهان ڇهن ئي  
جي خلوص پريل انساني همدرديءَ جي جذبي کي تڏهن سلام  
ڪندس جڏهن توهان هن چوڪريءَ جي زندگيءَ کي موت جي  
مينهن مان بچائي ڏيکاريندا!

ٻئي هفتي قبوليت جو نقل به اچي مليو جيڪو انور  
پڙهيو ۽ اسان سڀني ٻڌو:

”آئون پاڳيري زال عبدالجبار، مسلمان، بالغ، عمر اٽڪل  
۱۶ سال، ذات... چوان ٿي ته مون کي ڪنهن به ڪونه برغلايو  
آهي. نڪي ڪو آسرو ڏنو آهي يا لالچايو آهي. هوش حواس  
جي سلامتي ۽ پنهنجي رضا بخوشيءَ سان هيٺيون بيان ڏيان ٿي:

”منهنجو نالو پاڳيري ڌيءَ الهڏنو، زال فوتي عبدالجبار،  
ذات.... وينل ڳوٺ وسندڙ تعلقو... ضلع... آهي. آڏو الهڏنو جي  
ٻي نمبر ڌيءَ آهيان. پهرين نمبر ڌيءَ رحمت هئي جيڪا نائين  
۾ پڙهندي هئي. فوتي عبدالجبار پهرين منهنجي مائٽن کي ڏمڪائي،  
ڊپجاري، منهنجي وڏي پيٽ سان شادي ڪئي. پوءِ ان کي بند  
ڪري ويهاري چڏيائين. اسان وٽ اچڻ ڪونه چڏيڻو هئس. پوءِ  
مورگو ڪيس شهر وٺي هليو ويو. آخر هڪڙي ڏينهن اچڻ جي  
بھاني، وات تي گھٽا ڏيئي، خون ڪري چڏيائين ۽ منهنجي پيٽ  
تي ڪوڙو الزام هڻي، غيرت جو بهانو ڏئي، پاڻ کي ٺيڳي ڪري

ٻڄائي ورتائين. ڏيڍ سال کان پوءِ هو آزاد ٿي موٽي آيو. مون مئٽرڪ پاس ڪئي هئي. فوٽي وري به منهنجي پيءُ ماءُ کي خون جا دڙڪا ڏيئي ۽ راجوڻي دٻاءُ وجهي، مون سان زوريءَ شادي ڪئي. مون نڪاح ۾ وارث به ڪونه ڪيو ۽ صاف انڪار ڪري ڇڏيو. پر مون کي ماڻهن ٻپ وچان زبردستي عبدالجبار کي ڏيئي ڇڏيو. رڳو اها راجوڻي ضمانت ڏنائين ته عيدن ٻرادن تي ماڻهن کان ڪونه جهليندس. پوءِ هو مون کي به ان شهر ۾ ئي وٺي وڃي رهيو جتي منهنجي پيڻ ساڻس رهندي هئي. هو مون کي اجائي مارڪٽ ڪندو هو. سدائين چونڊو هو ته 'پڙهڻ ڪري تنهنجو دماغ خراب ٿي ويو آهي. آڱ ٽوڪي به پورو ڪري ڇڏيندس. وري ٽين شادي به ڪري سگهان ٿو.' مون کي منجهانئس هروقت سر جو خطرو رهندو هو. مون دل ٿي دل ۾ پاڻ سان وڃڻ ڪري ڇڏيو ته جي ڪو اهڙو وقت آيو ته آڱ پاڻ کي رڍ ٻڪريءَ وانگر بنا مقابلي جي چپ چاپ ڪٽسجڻ ڪانه ڏيندس.

واقعي واري ڏينهن اسين عيد تي شهر کان منهنجي پيءُ جي ڳوٺ پئي آياسين. جڏهن ڳوٺ عيدالله جي ڀرسان جيڪو ڪنڊ جو جهنگ آهي اتي پهتاسين ته هن مون کي چيو ته ٿورو آرام ڪنداسين. اسين ويهي رهياسين. آڱ ڪنڊي جي هڪ ٿلهي وٺ کي ٿيڪ ڏيئي ويهي رهيس. هن وري اهي دستوري ڳالهائون ڪرڻ شروع ڪيون ته عيد تي هڪ جو ڪوبه ضرور ڪونه آهي. تون ضد ۽ نافرمان ڪري پيئي هين. آڱ غيرت وارو ماڻهو آهيان ۽ دابر آهيان. مون کي ڪير به هٿ لائي نٿو سگهي. تون پيڻين کان به وڌيڪ هٽيلي آهين. مئٽرڪ پاس ڪيو اٿئي ته پاڻ کي وڏي شيءِ سمجهڻ لڳي آهين. آڱ ٽوڪي اهڙو ٺيڪ ڪندس جو جڳ ڏيندو. هي سامهون جيڪو وٺ ڏهن پئي نه .... ان ساڳئي وٺ هيٺ پيڻين کي به سندس هٿ جي سزا ڏني هير.

فوٽيءَ جون اهي ڳالهائون ٻڌي منهنجي من ۾ پنهنجي بي گناهه پيڻ جي مظلوميت جي ڏک وچان آڱ ٻرڻ لڳي. مون

به چئي ڏنومانس ته ”جبار! تون ايڏو تڪبر نه ڪرا قدرت جي  
 قهر کان بچ! قدرت چاهي ته تون به ڪنهن ڏينهن منهنجي پيڻ  
 وانگر گريل لاش ٿي سگهين ٿو!“

اها ڳالهه ٻڌي کيس چر وئي ويئي ۽ ائين چوندي ته  
 ”منهنجي ايڏي مجال!“ ڪهاڙي کڻي مون تي حملو ڪرڻ لاءِ ڊوڙيو.  
 ”مون کي ڀڪ ٿي ته اڄ هي مون کي ماري پورو ڪندو.  
 موت کي اکين آڏو ڏسي مون ۾ چڻ ازغيب قوت ۽ ڦڙتي اچي  
 ويئي. مون سوچي ورتو ته جي هن حملو ڪيو ته ڇا ڪرڻ  
 گهرجي. جڏهن هن ڊوڙي مون کي ڪهاڙي هنئي ته آءُ يڪدم  
 هيٺ جهڪي ويس ۽ ڪهاڙي وڻ ۾ ڪڍي ويئي. لٺ جهڙي هڪ  
 ٿلهي سڪل ٿاري منهنجي پاسي ۾ پئي هئي. جيسين هو ڪهاڙيءَ  
 کڻي وڻ جي ٿڌو مان ڇڏائي، تيسين مون وڃ جهڙي تيزيءَ سان  
 سٺ ڏيئي اها ٿاري کڻي ورتي ۽ سر جو آسرو هلي تمام زور  
 سان کيس وهائي ڪڍيو. پهريون ئي ڌڪ وڃي لوندڙيءَ ۾ لڳس.  
 مون ٻپ ۾ وارو وار ٻڌي ڏني. نيٺ هو ڪيري پيو. پر وري  
 اٿڻ جي ڪيائين. مون ٻپ وڇان کيس تيسڙائين ڌڪ پئي هنيا،  
 جيسين ڀڪ ٿيو ته هو ساڻو ئي ڊهي پيو آهي. پوءِ جڏهن ڏسي  
 ڀڪ ڪيو ته هو مري ويو آهي، تڏهن اها لٺ جهڙي ٿلهي ٿاري  
 کڻي، پاسي واري عبدالله خان جي گهوٽ ويس. اتي ماڻهن کي  
 ٻڌايم ته مون مڙس ماريو آهي. انهن مون کي پوليس ۾ پيش ڪيو.  
 مون پنهنجي پيڻ جي ناحق خون جو پلاند ورتو آهي ۽  
 سندس قاتل کي قتل ڪيو آهي. ڪورٽ سڳوري انصاف ڪري.“  
 جڏهن بيان جو نقل پڙهجي پورو ٿيو ته سڀ کان اڳ  
 محمد علي خان وڏي هڪل سان تبصرو ڪيو:

”لخنالت هجڻي! بي غيبت رن! مڙس ماري هاڻي ويئي  
 آهي تال و گهار ڪرڻ! ٿڪ اٿئي پڙوي!“

انور ٽپي ڳاڙهو ٿي ويو. چيائين: ”واھ جو انصاف ڪيو  
 اٿئي محمد علي خان! آخر وئين نه پنهنجي رجعت پسند لائين ني!“

مون همراهن کي چيو، ”نور محمد چارليءَ جي هڪڙي فلم هئي جنهن ۾ پاڻ ۾ ٽي يار آهن. چارليءَ جي هٿ ۾ هڪ ننڍڙي گهندڻي آهي. ڪيڏانهن گهمڻ وڃن ٿا ته هڪٻئي جي ڪنڌن ۾ ٻانهون وجهيو هلن. وچ ۾ چارلي، پاسي ۾ ٻيا به. جتي به چارليءَ کي ڪو خيال اچي ٿو ته فلائيءَ گالهه، تي پاڻ ۾ صلاح ڪريون ته هٿ سان ويٺو گهندڻ وڃائي ۽ زبان سان واکو ڪريو چوي ”ميٽنگ!“ اهي آواز ٻڌيو سڀ ٻيو رهڻ ۽ ائين بيٺي بيٺي پاڻ ۾ صلاح مصلحت ڪرڻ لڳن ٿا. پاڻ وٽ گهندڻي ته ڪانهي پر پاڻ به هاڻ هن مسئلي تي پاڻ ۾ چارلي ۽ سندس يارن وانگر ميٽنگ ڪنداسين.“

عبدالجبار جيڪا مون سان حقيقت ڪئي هئي سا مون سربرستي ”ميٽنگ“ کي ٻڌائي ۽ کين چيو ”هاڻ سموريون معلوم ٿي سگهڻ جهڙيون حقيقتون اوهان جي اکيان آهن. هاڻ آءٌ سوال ٿو پڇان ته ”ڇا هن چوڪريءَ بي واجبي قتل ڪيو آهي؟“  
 پهريائين محمد علي خان چيو: ”بالڪل بي واجبي! لعنت هجي!“

پوءِ انور چيو: ”قتل ته ڪيو ئي ڪونه اٿس. پنهنجو سر بچايو اٿس. پر جي واقعي قتل ڪري ها ته به جائز هو. ڀيڻ جو بدلو وٺڻ سندس فرض هو.“  
 جمال چيو: ”حق تي آهي! اسان جو ڪيس سلام آهي!“  
 ٻئي شاگرد ڪمال الدين رڳو ايترو چيو: ”بي ڏوهه آهي.“  
 مٿس سلام آهي.“

وڪيل محمد اسماعيل چيو: Self Defence يعني پاڻ بچاءُ جو ڪيس ٿو ڏسجي. بظاهر چوڪري سچ ٿي گالهائي.“  
 مون چيو: ”آءٌ گهڻائيءَ جي راه سان ٻڌل آهيان، چوڪريءَ کي پاڻ بچائڻ توڙي بدلي وٺڻ پنهجي قسمن جا حق هئا. هو به ٻي ڏوهي آهي.“

سڀ اٿل لڳا، مون چيو: ”اڃا ميٽنگ جاري آهي. منهنجي رٿ آهي ته جي پاڻ متفق هجڻ ته هن بي گناه چوڪريءَ جي بچاءَ لاءِ پنهنجي حال آهر ڀرپور ڪوشش ڪريون.“

محمد علي خان چيو: ”آڏ رٿ جو مخالف آهيان. باقي سنگت جيڪو گهڻائيءَ سان فيصلو ڪندي سو مون کي منظور آهي.“

ٻين رٿ سان اتفاق ڪيو. آخر فيصلو ٿيو ته هرڪو پنهنجي وٽ آهر ڪجهه پئسا ڏئي.

محمد اسماعيل ڪيس جي حقيقت واري پاسي Factual Aspect جي قانوني ياداشت Brief ٺاهي. آڏ قانوني پاسي Legal Aspect جي Brief ٺاهيان، ۽ محمد اسماعيل سان گڏجي پنهنجي دوست مسٽر فيض محمد وڪيل کي خط لکان ته هيءُ ڪيس ڪٿي ۽ هلائي، جوابدارن آزاد ڪرائي. خط ڪٿي وڃڻ لاءِ ماڻهو محمد علي خان جو وڃي.

محمد علي خان پنج سو ڏنا، مون ۽ محمد اسماعيل ٻه ٻه سئو ڏنا، شاگردن پنجاهه پنجاهه رپيا ڏنا، ڪل ٽيا ۱۰۵۰ رپيا. ان مان پنجاهه رپيا محمد علي خان جي ماڻهو کي پاڙي جا ڏيئي هزار رپين ۽ خط سان ڪيس مسٽر فيض محمد وڪيل ڏانهن موڪليو سون. ڪيس لکيو سون؛ پيارا مسٽر فيض محمد.

انسان دوستيءَ جي جذبي وڃان اسان هن ڪيس ۾ هٿ وڌا آهن، توهان جي آسري. اوهان هي اسان جو چڻ ذاتي ڪم ڪري سمجهندا ۽ ان ۾ ايتريقدر دلچسپي وٺندا. في اسين ڏيئي نتيا سگهون. هيءُ ٿورڙي رقم فقط پاڙي پٽي لاءِ موڪليون ٿا. ڪيس هٿل وارو هوندو. وڪالت نامو جلد ڏياري موڪليو. پاڻ کي خبر آهي ته عدالت قانون موجب رڳو شاهدي جي ٻاهرين روپ Form کي ڪانه ڏسندي آهي پر ته ۾ وڃي ان جي اصليت Content کي ڏسندي ۽ ٻنهي ۾ ٽڪر جي حالت ۾ حقيقي اصليت کي ٻاهرئين ڏيک تي فوقيت ڏيندي.

هن کيس ۾ قبوليت کان سواءِ ٻي ڪا به اڪين ڏني شاهدي  
 Occular Evidence ڪانهي. قبوليت ۾ به تضاد آهي. جيئن  
 واقعو بيان ڪيل آهي، تنهن موجب سر بچاڻو ويو آهي ۽ اهڙي  
 ريت ذاتي بچاءَ جو قانوني حق استعمال ڪيو ويو آهي جيڪو  
 ڏوهه ناهي. رڳو بچاڙي ۾ بدلي وٺڻ جو ذڪر ڪيل آهي. ان  
 جملي جو اصل واقعي سان ڪوبه واسطو ڪونهي. اهو فقط پاڻ  
 کي هڪڙي نفسياتي آئٽ ۽ جواز ڏيڻ لاءِ چيو ويو آهي. ڇو  
 ته جوابدار ذاتي بچاءَ جي قانوني حق جي موجودگي ۽ سو به  
 ڪنهن عورت کي اهڙي قانوني حق ميسر هجڻ ۽ اهو به خود  
 پنهنجي مڙس جي خلاف، تنهن حقيقت کان اڻ ڄاڻ آهي. ٻئي  
 طرف پلانڊ جي ڳالهه هرڪو پيو ڪندو آهي. ان ڪري هن  
 پنهنجي قانوني طرح جائز (پر سندس اڻ ڄاڻي ۽ ڪري خود سندس  
 نظر ۾ ناجائز) ڪم کي بدلو سڏي ان لاءِ هڪڙو اخلاقي ۽  
 جذباتي جواز پيدا ڪرڻ جي ڪوشش ڪئي آهي. اهو واقعي  
 کان بعد جو Post Facto جذباتي ۽ نفسياتي ويچار آهي! بس،  
 واقعي جي حد تائين. ان ۾ پلانڊ جو ڪوبه عنصر Factually  
 موجود ڪونهي. پلانڊ وارو جملو پاڻ چوڪريءَ جي معصوميت،  
 اڻ ڄاڻي ۽ ايمانداريءَ جو ثبوت آهي، ته هو پاڻ کي هاسيڪار  
 بچائڻ نٿي گهري ۽ جيڪي دل ۾ آيو اٿس سو سواءِ سوچڻ جي  
 چئي ڏنو اٿس. هن ڳالهه سان گڏ اسان هن کيس بابت توهان  
 جي مدد لاءِ حقيقت توڙي قانون جي سلسلي ۾ ياداشتون شامل  
 ڪيون آهن. مناسب سمجهو ته انهن کي به نظر مان ڪينداه.  
 قانوني سائنسدان ۽ حوالا ٽي سال اڳ تائين ڄا آهن. انهن جي  
 چڪاس ڪري باقي ٽن سالن ۾ قانون اندر ٿيل واڌارن کي نظر  
 مان ڪڍي وٺند، حالات جي شاهدي Circumstantial Evidence  
 پڻ جوابدارن جي فائدي ۾ آهي. ڪهاڙيءَ ۽ ان جي وٺ تي  
 نشان جو واردات جي مشيرنامي ۾ ذڪر ٿيل آهي. اميد ته  
 توهان کي ڪا خاص ڏکيائي ڪانه ٿيندي.

ڪاميابيءَ جا دعاگو.

”.....“

اسان وٽ وڏن وڪيلن جي في ڪانه هئي. فيض محمد ڪو وڏو يا نالي وارو وڪيل ڪونه هو. پر حياءَ وارو ۽ يار ويس ماڻهو هو. سوچيوسون ته گهڻو بنيادي ڪم اسان کيس ڪري ڏنو آهي. کيس سٺو آهي. همت ڪندو ته وڃي ٻار ٻوندو. سرور جيلار وڏن حيلن ۽ اڻڪان سان ڀاڳپيريءَ کان وڪالت ناسي تي صحيح ورتي. ڀاڳپيريءَ جون به رسمي شنوايون پئي هليون، اسان مان به هڪ نه پئي جو. پنهنجين شتواين تي وڃڻ پيو ٿيندو هو. ائين گسان پنڌان ماڙيءَ يعني جيل جي گيت واري آفيس وٽ ڪڏهن ڪڏهن ڀاڳپيريءَ سان آڏي ايتي عليهڪ سليڪ ٿي ويندي هئي.

هڪڙي ڀيري منهنجي ۽ انور جي گڏ تاريخ رکيل هئي. اسين ٻاهر وڃڻ لاءِ ماڙيءَ تي پهتاسين ته هوءَ به شنوائيءَ تان موٽي. مون کي ڏسڻ شرط چيائين: ”سڀ خبر اٿم.... پر ايترو ٻڌائي ڇڏيانو ته پنهنجي بيان تان تير ڇيٽرو به ڪانه ڦرنديس.“ مون چيس: ”تو کي الائي ڪهڙي خبر آهي؟ اسان کي ته ڪا به خبر ڪانهي. توکي بيان تان ڦيرڻ لاءِ چوي ڪير ٿو؟“ ٻئي ڀيري به انور ۽ آءٌ گڏ هجڻ ۽ ساڻس اهڙي اتفاقي گڏجاڻي ٿي. چيائين: ”توهان مون کي ڇڏائڻ لاءِ ڀلي زور لڳايو پر ورنڊو ڪجهه به ڪونه. آءٌ جا چاتيءَ تي هٿ هڻيو ويٺي آهيان.“ ”تون سدا چاتيءَ تي هٿ هڻيو ويٺي هج.“ مون وجهه ڏسي انور ڏانهن نهاري چيو: ”اسان سگاوتمون به ڪري ڇڏيون آهن. جيڪي وڻيڻي سي خيرون ڪر.“

ٻئي ڇٽا ڳاڙها ٿي ويا. انور ڪنڌ هيٺ ڪري ڇڏيو ۽ ڀاڳپيري رکائيءَ سان چيو: ”توهان ڪي ماڻهن جا وارث آهيو ڇا؟“ ورائيم: ”ماڻهو زبردستي مڙس به پيا ٿيندا آهن. اسين رڳو ڪڍي زبردستي وارث ٿياسين ته ڪو ڏوهه ٿي پيو ڇا؟“

”تڪڙو ڪانهي“ چوندي، هوءَ زور زور سان وڪون ڪڻندي هلي ويئي. پر مون ڏسي ورتو ته ويندي مهل، آڏيءَ اک سان انور ڏانهن ڏسي ڪجهه سوچ ۾ پئجي ويئي. اسان جو يار انور به ته گهٽ ڪونه هو.

مون اها ڳالهه اچي همراهن سان ڪئي. پوءِ ته انور کي ”سرڪاري“ طرح ڪٿي گهٽ بنائون ۽ ڪانٽس رونشي ۾ طرح طرح جون سنهيون رشوتون اڳاڙڻ لڳا. ”گهٽ! پاڻي پيارا“ ”گهٽ! ٿورا زور ڏي!“ ڪڏهن ته چون ”گهٽ! ٿورو بوت ته پالش ڪري ڇڏ.“ لاڏلو ٿيندين سڀاڻي. اڄ ڪجهه سروس-ٽري ته ڪري ڇڏ!“

ڪي وري ڪوڙي همدردي ڪري چون: ”نه، يار نه! اسان کي پنهنجو يار ماراڻو ڪونهي. چوڪري اڳيئي مڙس مارئي، همراڻ اسان جي کان ٿي وڃي، ڪنهن نه ڪنهن ڪم ۾ ڪا ٿوري گهڻي مشتڪ! ته هڻي لاهه نه ڪڍي رکيس!“ انور به چرچن ۾ گهٽ ٿيو، رونشي ۾ سڀني جون سروسون ڀڄو ڪندو هو. هڪڙي دفعي ڀاڳوريءَ کي پرسان لنگهندي، تڪڙو تڪڙو صاف چئي ڏنم: ”اسان سڀني گڏجي تو ۽ انور جي سڳاوتني ڪري ڇڏي آهي. هاڻ وٺي ته اسان جي ڳالهه کي پاڻي ڏجان ۽ وٺي ته رد ڪجان.“ اهي اکر چئي، آءٌ کيس ڪو جواب ڏيڻ جو موقعو نه ڏيئي، تڪڙو ۾ اڳڀرو ٿي ويس. باقي ڪم پنهي جي سمجهه، همت ۽ قسمت تي ۽ ٻئي طرف سرور جي هوشياريءَ تي ڇڏي ڏنم.

آخر کيس هليو. ڀاڳيريءَ اهو ئي ساڳيو بيان ڏنو جيڪو پهرين ڏينهن ڏنو هئائين. ساڳيو جملو چيائين ته ”مون پنهنجي پيڻ جو بللو ورتو آهي.“

ٽين يا چوٿين شتوئيءَ تي سرور ٻن ٻهرن مهل تڪڙو تڪڙو وارڊ اندر گهڙي آيو. ”مبارڪ! مبارڪ! آرڊر اچي ويا!“ ”ڇا جا آرڊر؟“ اسان سڀني حيران ٿي پئجيو.

”ياڳيريءَ کي ڇڏڻ ۽ کيس دارالامان موڪلڻ جا آرڊر. جيئن پاڻ فيصلو ڪيو تهئن ٿيو. لک لک مبارڪون.“

اسان فيصلو ڪيو هو ته متان ڪو ڦٽو ٿئي تنهن کان جي چوڪري آزاد ٿئي ته ماڻهن بدران في الحال دارالامان وڃي ۽ پوءِ انور آزاد ٿي وڃي ساڻس ملي پنهنجي قسمت آزمائي.

جیل جو دستور آهي ته عام طرح جيڪو ماڻهو ٻاهر نڪرندو آهي سو وري وسئون ٻويان لڙو ڪونه هڻندو آهي. جن جي جيل اندر هڪٻئي کان سواءِ ساعت ڪانه سرندي آهي. تن مان ڪو ٻاهر ويو ته وري ڏس به مشڪل ليندس. جيل ۽ ٻاهرين دنيا ۾ فرق بلڪه تضاد ئي اهڙو آهي، جو ٻاهر جي ماڻهوءَ کي اندر واري سان ڳالهائڻ لاءِ مناسب لفظ ئي ڪونه ملندا: هڪٻئي کي ڇا چون؟ هٿن جا مسئلا هڪڙا هينن جا ٻيا. جيل وارن جو ڏينهن ئي مشڪل سان گذري ۽ جيڪي ٻاهر آهن، تن کي مٿو ڪنهن جي به وانڌڪائي ڪانهي.

آنان ميهان دا ڪيها ميلا، او چرن جهنگ او چرن ٻيلا واري ڪار آهي.

ٻن-ٽن مهينن کان پوءِ اسان واري لڏي مان ماڻهو نڪرڻ شروع ٿيا: پهرين محمد علي خان جو رضامن ٿيو. پوءِ انور آزاد ٿيو. پوءِ محمد اسماعيل وڪيل. پڇاڙيءَ جو وڃي اصلوڪن مان آءُ ۽ ڪمال الدين رهيسين. تيسين وري نوان همراھ اچي ويا: ولي محمد، نور علي، احمد خان ۽ ٻيا ڪئين اچي ڪٺا ٿيا. جيل ۽ مسافر خانو خالي ٿيڻا ناهن. هڪڙا ٻيا ويندا ٻيا ايندا.

ڪئين مهينا لنگهي ويا. هڪڙي ڏينهن ملاقات جو سڏ ٿيو! وڃي ڏسان ته ملاقات جي ڪمري ۾ منهنجي دستوري ملاقاتين مان ڪير به ڪونهي. پوءِ انور تي نظر پيو. سندس پاسي ۾ مائي ويٺي هئي، اجرڪ ۾ اها به ست ڏيئي، اٿي، ”بابا!“ ڪري مون کي پهرين پئي، هٿ ڏيئي گڏي. جي ڪٿي ڏسان ته ياڳيري! سندس مٿي تي هٿ رکي چيم: ”يڪين ٿن ڏيئن جون

سزائون اڳي ئي پيو لوڙيان! هيءَ چوٿين سزا ڪهڙي ڏوهه ۾ ملي آهي؟

مون لاءِ جيڪي ڪتاب ۽ رسالا وٺي آيا هئا اهي منهنجي هٿ ۾ ڏيندي ۽ مرڪ دٻائيندي، حجت پري شوخيءَ ۽ رعب سان چيائين: ”اهو انهيءَ ڏوهه ۾ جو بنان پڇاڳاڇا جي پرائين ڏيئڻ جون پرڀٽ سڳاوتيون ڪريو ڇڏيو، پوءِ ماڻهو ماڻهن مان ڦاسيو پون ۽ چند ئي ڇڏايو ڪونه سگهن!“

انور مرڪي چيو: ”سائين ٻڌي ڇڏيو ڳالهائون!“  
ڏنڊ نه هوءَ خوش آهي. اڳي بي باڪ ويڙهاڪ ۽ مرڻ مارڻ لاءِ تيار هئي. هينئر انهن صفتن جي مٿان اٿاهم خوشي سرشاري، خوداعتمادِي ۽ انساني رشتن ناتن تي اعتبار ۽ ناز جا احساس ڇانيل ٿي لڳا. پڇيو مانس: ”انور ڪيئن ٺيڪ ٺاڪ ٿو هلي يا ڪريونس ڪن مهٽ؟“

ڀاڳيري مظلوميت جو ڍونگ ڪري چيو: ”بس بابا! اوهان جنهن آڙاه ۾ اچليو آهي تنهن ۾ ويٺا پڇون .... ڪڇون پڇون ڪونه ٿا.“

انور چيو: ”سائين! اسان جي مرلي بند آڻيو! يارن اڳيئي سمجهائي ڇڏيو آهي ته ڪا ”سشتيڪ“ ڪيم ته پنهنجو به خير نه سمجهجان. تنهن کان سواءِ هاڻي بندوق بندوق به هلائڻ سگهي ويئي آهي. مون کان به سٺي نشاني باز ٿي ويئي آهي. هاڻ پنهنجي چلتِي ناهي!“

ڀاڳيري رڳو مرڪندي رهي.

ان کان پوءِ آءٌ به نيٺ آزاد ٿي ويس، وري ملڻ ڪونه ٿيو.

( ۵ )

ٽن چئن سالن کان پوءِ تنهن ڏينهن کيس اوچتو حيدرآباد ۾ پنهنجي گهر ڏسي بي انتها خوشي ٿي هيم. ٻيڙي خوشي ان ڪري ٿي هيم جو بختاور جنهن جي هيٺري هاک ٻڌي هيم سا

خود اسان واري ڀاڳپري هئي. جڏهن مانيءَ تي ويٺا هئاسين تڏهن ياد اٿس ته پڇيو هومانس: ”چري! ڇا سال خط پٽ ڪونه لکيئي؟ حال احوال ڪونه ڏئي؟“

چوڻ لڳي: ”سوچير ته به اکر پٽ به وجهي ڪجهه اڀري سڀري سمجهه پرائي، ڪجهه ٽڪي پيسي جو انڌو منڊو قومي ڪم ڪار ڪري، منهن ڏيکارڻ جهڙي ته ٿي اچان!“

مانيءَ کان پوءِ انور سان به خوب ڪچهريون ٿيون هيون، جيل جي گذريل ڏينهن جون، سندن تڏهوڪي زندگيءَ جون. پتو پيو ته ڀاڳپري ڳوٺ ۾ ماسٽرياڻي هئي. بي-اي پرائيوت پاس ڪئي هئائين. ايم-اي جي تياري پئي ڪيائين. انسائيٽ، سمجهه، جدوجهد ۽ قربانيءَ جو سبق ڏيندڙ سون ڪهاڻيون، ناول، شعرن جا ڪتاب، ٻيا علمي ڪتاب چڱي طرح پڙهيا هئائين. پاڻ کي دل جان سان هڪ بهتر دنيا اڏڻ جي جدوجهد لاءِ اڀري چڏيو هئائين. موڪلڻ جي ڏينهن تي ۽ خاص ڪري وٽڪيشن ۾ گهر ڪانه ويهندي هئي.

خود انور به پوئتي پيل ڪونه هو. به ڀائر هئس. اهي ٻئي ٻارو سنڀاليندا هئا. پاڻ نوڪري اهڙي ڳولهي هت ڪئي هئائين جنهن ۾ پگهار ڪا ايڏي گهڻي ڪانه هئي پر ٻيئي زال مڙس گڏيل ڪمائيءَ مان رڪو سڪو کائي پنهنجي ڪم کي لڳا پيا هئا.

تنهن کان پوءِ وري به سال به ٿي ٿي ويا. هرڪو پنهنجي پنهنجي پٽ ڪوھ ۾ لڳو پيو هو، تان جو اهو ڦيرڪو ڦيريو. ڌرتي تي ٿانڀا ٿي پيئي. هو جيٽ ڪيٽ بهانا ڪري ڳوٺن ۾ ڪاهي پيا. انور جي پرياسي جي ڳوٺن ۾ ته ٻارڻ ٻاري ڏنا هئائون. تار ملڻ کان پوءِ آخ جڏهن ڪريما کي ساڻ ڪري اسپتال پهتس ته ڀاڳپري جي سس پڌايو هو ”ڏينهن ڏئي جو وڃين وڃين مهل اوچتو کڻي ڏسان ته الله ماري ڳوٺ کي گهرو ڪري ويا ۽ فور شروع ڪري ڏنائون. اسان جن مان به جنهن وٽ جيڪو

هٿيار هو، تنهن ان سان مقابلو شروع ڪري ڏنو. ڪلاڪن جا ڪلاڪ فائرننگ هلندي رهي. ٻنهي طرفن ماڻهو ڦٽيا ۽ مئا.

پٽ اڳيئي ڪاٺ ۾ باقي تنهن کي به الله مارين واديوڙي وڌو. آخر بي هٿيار ماڻهو ڪيترو وڙهي ڪيترو وڙهندو. دشمن توڪي پيا ڳوٺ ۾. ماري ڪٽي، راج مڙس جو سلهاڙي ڪٽي ويا. الله مٿن جي ٻچن ۾ رڙ وجهي. راجن جي ٻچن کي رلائي ڇڏيائون. ”مائيءَ توڙي سندس ڀرسان بيٺل مٿن ماڻهن جي اکين مان ڳوڙها راروزار وهي رهيا هئا.

...

...

...

الاهي بخش جي گهر جي اڱڻ ۾ انهن ڳالهين کي ڏياد ڪندي، ڀاڳپري جي زندگي بي سوچيندي، الاجي ڪيڏي مهل اڪيون ٻورجي ويو.

ڏسي ڏينهن صبح جو سٺو ڊاڪٽر الهه رکمي وٽ ويس. سندس منهن تي سرهاڻي ڏسي سمجهيم ته هو اڃا جيئري آهي ۽ سندس حالت خطري کان ٻاهر ٿي چڪي آهي. حقيقت ان کان به بهتر هئي. سندس صحت، جسم ۽ روح، موت کي پهرين ملهه ڏسي ڇڏي هئي. هو هوش ۾ اچي چڪي هئي. پنهنجي پياري ساهيڙيءَ کي هوش حواس ۾ ڏسي، ڪريما جو ڪومايل چهره، خوشيءَ وچان گلاب جيان ٿيڙي پيو هو.

مون پاڻ کي پوريءَ طرح قبضي ۾ ڪري، منهن تي رُڪ ڇاڙهي سندس مٿي تي ڀاڙو ۽ وچان هٿ ڦيريندي مرڪي چيو: ”سمجهيو هئم ته تون بنان موڪلائڻ جي بنان ٽڪيٽ رواني ٿي وئين. پر تون ته شينهن لڳي ويئي آهين.“

سندس چپ چريا. مون ڪنڌ نواڻي جيڪي لٿل ڦٽل اکر ڇڏائين، سي ٻڌا. اهو ئي سندس پراڻو تڪيه ڪلام: ”تڪڙ ڪانهي!“

ايتري ۾ ڇپ وري ڇڙيا. ڪريما نيوزي سندس ڳالهه  
 ٻڌي ٿهڪ ڏيئي چيو: ”بابا خبر اٿئي ڇا پئي چوي؟ هنئن چمات  
 هٿانئين! چري چئي ٿي ايڏي تڪليف ڇو ڪيو؟“

اسين ان ڏينهن موٽي گهر آياسين ۽ ٻئي هفتي موٽي وياسين  
 ۽ هر هفتي ايندا رهياسين. ان وچ ۾ سندس ٻار، سندس ماءُ پيءُ،  
 ڀاءُ، پيٽ ٻه اچي ويا هئا. سندن تنظيم جون ڪمڻن ساٿيائون به  
 ڀائرن يا مڙسن يا لتي پتي وڏين ماڻهن سان گڏجي اسپتال ۾ پئي  
 آيون ويون. هر ڪنهن وس آهر سندس هٿ تي ڪجهه نه ڪجهه  
 رکيو. ڪي بيدار ڪي گيهه مڪڻ ڪئي آيون. اسپتال ۾ سڀ  
 کيس ڀاڳپوريءَ جي نالي سان سڏڻ لڳيون. ڪريما کين سمجهايو  
 هو ته اهو نالو مٿس ساهرن رکيو هو.

ٻن مهينن کان پوءِ هو ٽيڪ ٽيڪ ٿي ويئي. ڏينهن ٻن  
 ۾ سندس اسپتال مان موڪل ٿيئي هئي. ڪانئس موڪلائڻ مهل  
 مون کيس آهستي چيو: ”ڀاڳپوري! ڇڏيو هن ڀيري ماڻهو پاڻ کي  
 ملهه ماري ويا!“ کيس چڻ ڪنهن وڃون ڏنگ هئي ڪيڏو  
 ”ڇو بابا؟“

سسڻس چيو: ”ادا ٿن الله مارين ڪي ڏيئريءَ جي بندوق  
 جي فيرن سان ڪرندي ته مون پنهنجين هنن گنهگار اکين سان  
 ڏٺو وڌيڪ جي پاڻ کي خبر ڪانهي.“  
 مون چيو: ”ڀاڳپوري! تون واقعي بختاور آهين! هن نئين  
 دور جي بختاور.“

## ليکڪ جو تعارف

نالو: رسول بخش علي محمد پليجو:

ڄوڻ جو نالو:

سکر خان پليجو، لڳ جنگشاهي، ضلعو ٺٽو.

جلم جي تاريخ:

۲۱ جنوري، ۱۹۲۹ع.

تعليم:

پرائمري جنگشاهي ۽ مئٽرڪ ۽ انٽرميڊيئم

مدرسه الاسلامي، گجرات، ايل ايل بي، جناح

مسلم ڪاليج، ڪراچي

نالو:

وڪالت

پڙهڪ جا ڪتاب:

"انڊيا اوڏا ويڃ"، "چيڪي پنڊتال سان ٿيو"،

"سوانح حيدر علي خان"، "موسيٰ علي قاسم ڪهاڙي"،

"انقلاب پر ادب ۽ فن جي اهميت"، "ڌراڙن جا

ذڪر"، "ڳالهيون ڳنوارن جون"، "صبح ڦيندو"،

"سنڌي ذات هنجن" ۽ "پسي ڳاڙها گل".

ان کان علاوه ان ڳڻپيا سياسي، ادبي ۽ فلسفي

مضمون، نثري نظم، شعر ۽ مقالا مختلف رسالن ۽

اخبارن ۾ ڇپيل آهن.

Gul Hayat Institute